

Мун дур гизе

САЙЛАНАН ХЕКАЯЛАР

«ТҮРКМЕНИСТАН» НЕШИРЯТЫ
АШГАБАТ — 1978



МУҢ БИР ГИЖЕ

«1001 гижэниң» Европада пейда болан махалындан бэри ики йүз йылдан-да көпрөк вагт гечди, эмма ол хенизе ченли-де өзүниң леззетиния йитирмэн гелйэр. Шәхризаданың мешхур әртекилери ялы хөвөс билен окаян гызыклы китап дүйө әдебиятында аз-аздыр. Онуң гахрыманларындан бири шадыян, пәхима Алетдин, батыр хем дүйөдөн хабардар Синдбад, мекир хем догумлы Далиле оғланлыкдан бэри биэиң ядымызда бар. Яшымыз долушанда болса, биэи өз ашыгына өлинчә вепалы болан әдеп-әкрамлы гыз Азизаның образы өзүне есир әдйэр, «геплемезек» деллек болса гүлдүрип хезил берйэр.

«1001 гижэниң» ин говы хекаятларында сени өзүне чекйән зат нәме — сюжетинин гызыклылығымы, фантазияның реал хакыкатлар билен ажайып суратда сазлашып гитмеги, орта асырдакы Арап Гүндогарының шәхер дурмушының жанлы шекилерими, ген-әнайы юртларын я-да әртекилерде херекет әдйән гахрыманларын башдан гечирйән вакаларының жанлы хем айдың беян әдиалишими, умуы ягдайларын психология тайдан әсасландырылышы билен үндәйән пикирлерин аныклығымы — муны айтмак аңсат дәл. Әртскилеринң дили-де әрән оңат, ширин хем батныклы, хер хили кемтерликлерден халас. «1001 гижэниң» ин оңат әртекилериниң гахрыманларының херсиниң өз геплейиш айратынлығы, херсиниң өз геплейиши, өзлериниң гелип чыкан социал гатлакларына лайык болан сөз байлығы бар.

Хакыкы халк дөредижилигиниң хер бир өнүми ялы, «Мүң бир гижэниң-де» халк ичинден дөрән хекаятлары зәхметкеш көпчүлигинин умыт-ислеглерине, мырат-максатларына бап гелйэр.

Шу хәсиетлериң хеммесиниң утгашмагы «1001 гижэниң» өчмөз шөхрата эе болмагыны үпжүн этди. бирентек языжы хем шахырларын дөредижилигине оңайлы тәсир әтмегине шерт дөрөтди «1001 гижэниң» өйкүн-жөңлери хем-де оны хорматлайжылар Россияда-да, Гүнбатар Европада-да әрән көп Пушкин арап әртекилерине ёкары баха берипди.

«1001 гижэ» нәме, ол ниреде хем нәхәли дөреди?

«Мүң бир гижэниң» өзи, хер гүн агшам бир гызы янында ятырып, әртеси-де оны өлдүрйән бирехим Шәхрияр патыша хакындакы хекая аркалы бирлешдирилен арап әртекилеринин йыгындысыдыр. Ахырсонунда, Шәхрияр патышаның раятында башга гыз галмансон, онун везириниң гызы Шәхризата гезек гелйэр. Шәхризата өз жаныны халас әтмек үчин оңа гызыклы әртекилер айдып бермәге башлайр-да, даң атансон, әртекини ин бир гызыклы еринде гутарман гойяр. Патыша болса әртекинин ызын динлемек үчин Шәхризаданы өлдүрмөгү индики даңдана гойяр. Агшам

дүшөнсоң, Шәхризада өңки әртекини тамамлап, икинжи әртекини айдып бөрмәге башлайар-да, ене оны иң гызәккы еринде гутарман гойяр. Шейләлик билен, патыша 1001 гижәнің геченини дуйман галяр. Шәхризада шол дөврүң ичинде Шәхрияра үч огул догрупп берйәр, шонуң үчинем Шәхрияр патыша өз огулларының өнесини өлдүрүп билмейәр.

«1001 гижә» хекаяларыны өз ичине алян әртекилер йыгындысынын бизиң әлимизе дүшен китабының башыны башлаан хем онуң соңуны аяк-алаан әртекиниң маньсы шейледир.

Шәхрияр хем Шәхризада хекаяттының ичине гиризилен әртекилер китабы барадакы иакинжи язув мағлуматыны биз X асырда яшан арап әдебият сынчысы ан-Надимиң әсерлеринде тапярис. Бу адам ол китабы көпден бәри билийнән, оңат таналян әсер дийип суратландыяр. Барып шол заманларда-да бу йыгындының арап топрагында дөрөйшиниң тарыхы ятдан чыкарылып, ол парсчадан тержиме әдилен дийлип хасапаланын экени. Екарда ады тутулан сынчының гүррүң әдйән «Мүң гижә» атлы әртекилер йыгындысының составы хем мазмуны bize белли дәл, әмма әртекилерин башыны башлап, соңуны аяк-алаан хекаят онда-да бар экени.

Йыгындының улалып кәмиллешмеги ондан бейләгем довам әдйәр. Дүрли дөврүлдерде онуң ичине дүрли жанрдакы, дүрли социал чыкышдан тәзе-тәзе әртекилер гиризилип дүрлүпдыр. Иаки билен хунәрли әртекичилер, соңа бака китап сөвдагәрлери әртекилери язып алып, «1001 гижә» ады билен көп йыгындылары ййрадыпдырлар. Йыгынды өзүниң гутарныкы гөрнүшине XIV—XVI асырларда Мүсүрде әе боляр, онуң әдеби редакциясы болса хас соңраккы дөврүлдерде амала ашырылан болаар чемели. Шоңа гөрә-де, йыгындыдакы әртекилериниң айры-айрылыкда иакинжи гөрнүшиниң ниреде ве хачан дөрәнлигини кесгитлемек сынанышыгы баша баржак зат дәл.

Шейләлик билен, «1001 гижә» йыгындысы бәллә бир авторың я-да дүзүжиниң әсери дәл; ол халкың дөрөден әсеридир. Әртекилерниң сюжетлери гадым заманлардан белли болуп, гадымдан бәри-де арап фольклорының генжи-хазынасы болуп гелипдир.

«1001 гижәни» барланында, хәр бир әртекини айратынлыкда алмалы боляр, чүнки олар өзлериниң мазмуны боюнча бири-бири билен багланышкы дәл. Иәне вели кәбир әртекилерин умуы сыпатларының бардыгында гөрмек боляр. Бу болса олары, хич болманында, дөрән вагты боюнча хем-де дөрөден социал гатлақлар боюнча шертлөйин топарлаар бөлмәге мүмкинлик берйәр.

Фантазия элементлерини хас гүйчли йүзе чыкарян ве адамларың арасындакы ишлере ишенчир гатнашян фантастики жандарлары өз ичине алян хекаялары «1001 гижәдәки» иң гадымы әртекилерниң хатарына гиризмек герек. Мысал үчин, «Балыкчы хем жың» хакындакы, «Гара агач ат» хакындакы хекаялары иң гадымы әртекилер топарына гиризмек болар. Бу хекаятлар «1001 гижәниң» иң ирки йыгындыларына гирип, әдеби тайдан тимарлана-тимарлана, китапдан-китаба гечип гелен болмага чемели. Шол топара гириән әртекилерниң белли дережеде тапавутланын дили-де, оларда гөчүрүп язан адамлар тарапындан гиризилен бөлөк-бүчөк гошгуларың көп болмагы-да шу пикириң догрулыгына шаятаык әдйәр.

Арапларың орта асырдакы сөвда шәхериниң яшайыш дурмушыны суратландырын хекаялары хас соңкы дөврүлдерде дөрән әртекилер топарына гирияр. Алдтча ол новеллалар адамларың башдан гечирен вакалары билен чылыштырмайдырмаан бир булашык сөйгиниң тарыхы әсасында дүвүлйәр; онда хәркет идиң адамларың аглабасы сөвдагәрлер ве сенетчилер болуп дуряр. Шу топара гириән әртекилерниң дили-де, стили-де фантастики әртекилериникиден хас йингекей, әмма велин оларда-да бөлөк-бүчөклейин алнан гошгулар көп болуп, хем-де маньсы боюнча галапын сөйги дуйгуларыны аңладян гошгулардыр.

Шу йыгында гиризилен шол хили шәхер хекаяларының иң говы нусгаларындан бири-де «Ашык хем мағшук хакында» хекаят, «Нуретдин билен

Шемсетдин хакындакы» хекаяты өз ичине алян «Үч алма» хекаасы, шонуң ялы-да «Күйки хакындакы» хекаяттың ичине гирийән хекааялар кинин эртекилердир.

Галыберсе-де, «1001 гижәнің» хас соңкы дөвүрлерде дөрән эртекилер топарының бири мекирлик-алдавчылык жанрындакы эртекилер болуп, олар соңкы гезек Мүсүр редакциясы билен тимарланып, Мүсүрде хем йыгында гиризилипдир. Бу эртекилер хем шәхер илатының ичинде дүзүлипдир, йөне велин оларда овнук хүнәрментлериң, гүнлүкчи ишчилериң ве онда-мунда ишләп, габат гелен газанч билен гүн гөрийән гарып-гасарларың дурмушы суратландырылар. Оларда гүндогарың феодаллар шәхериндәки әзилең гатлақларың гөркәзийән гаршылыклары хас айдың баян әдилйәр. Мекирлик хәсиетиндәки эртекилериң айратынлыгы хәкимнет башында дуряңларың ве руханыларың иң бир масгарачылыккы ягдайда суратландырылып гөркәзийәнәнгинден, кинаялы сөзлер билен дузланыяңлыгыңдан ыбаратдыр. Ол хили хекаятларың сюжети, галапын халатда, диңе бир талаңчылык максады билен дәл, әйсем көпләнч масгараламак ннети билен әдилйән бичак чылышырымлы алдавчылыклар әсасында дүзүлипдир. Мысал үчин, баш чыкарып болмажак чылышырымлы херекетлерден долы «Делиле Мекир хем Алы Зейбак кайрли хакында хекаят», шонуң ялы-да «Алетдин Абуш Шамат хакында эртеки», «Абу Кир хем Абу Сир хакында эртеки», «Маруф әдикчи хакында эртеки» мекирлик хакындакы эртекилериң ажайып нусгасыдыр.

Шу сыпатдакы хекааялар «1001 гижәнің» язувалы йыгындысына гөс-гөни эртеки айдыжыларың дилинден язылып алнып гиризилипдир ве шол язып алян адамларың галамы астында диңе аз-овлак тимарланыпдыр. Озалы билен, хекааяларың шивелерден хем-де геплениш өврүмлеринден долы лексика гураушы, текстияң гөйә шәхер мейданында диңленип язылан ялы, жанлы хем шувүлми диалоглар билен байлашдырыланлыгы ёкардакы айдыланлара шаятлык әдйәр.

Башдан гечирилен вакалара дегишли хекааялар өзлериң мазмуны боюнча-да, стили боюнча-да «1001 гижәнің» иң гымматлы бөлеклериң бири болуп дуряр.

Асыл чыкышы боюнча әдеби эртекилер дүйбүнден башга түйсли боляр. оларың аглабасы узак, олары ёкарда агзалап гечилең топарларың хич бирине-де гиризмек болмаяр. Оларың иң говы нусгаларыңдан бири «Деңизде гезең Синдбад хакында хекаятдыр».

Хайсы топара дегишли болса-да, ол эртекилериң өзә белли бир социал ягдайдакы адамларың арасында дөрәпдир ве озалы билең шоларың өз араларында хас гиңден яйрапдыр. Бу барада «1001 гижәнің» голязмаларының биринде гөчүрип язан адамың әден беллиги-де шаятлык әдйәр:

«Эртеки айдыжы эртекини диңлейжиңиң кимдигине лайыккыда айдып бермелидир. Эгер диңлейжилер гарамаяк адамлар болса, онда ол йөнекей адамлар хакындакы хекааялары айдып бермелидир — бу хекааялар китабың башындадыр (мекирлик жанрындакы эртекилер болмага чеме-ли. — М. С.), эгер ол адамлар хәкимдарлар топарына дегишли болса, онда ол патышалар хем-де батыр пәлванларың арасындакы сөвешләр хакындакы хекааялары айдып бермелидир — бу болса китабың ахырындадыр».

Эртекини дөрәден адамлар диңе бир онуң тематикасыны дәл, әйсем хекаяты баян әтмегиң стилини ве сөз дүзүлишлериңи хем кесгитлейәрлер. Хәкимдарларың хем әмелдарларың көшги-әйванларында бассыр телим гүнлөп диңденжәк, өзи-де батырман гочулара дегишли романлар ве фантастики эртекилер шол топардакы адамларың халаяны болмак билең, чиширилен белент рухлы әжеңи саклап, улы ызачекилмелерден хем-де көпләнжиси өвүт-үндев хәсиетли гоштулардан алнан бөлеклерден долы боляр.

Бай сөвдәгәрлериң хем хүнәрментлериң арасында халаныяң шәхер новеллаларында-да гошгы көп душ гелйәр, йөне вели бу ерде оларың башгә хәсиети бар, олар өвүт-үндев хәсиетли дәл-де, көпләнч хыжув-гыжынма

хәсиетинде болар. Сун ялы әртекилерде, дүзгүн болшы алы, асхатларын биринжи топарында гезе илмейән уятсызлыклар хем ёк дәл.

Мекирлик-алдавчылык хәсиетли әртекилер дүйбүнден башга рухта әсасландырылыпдыр. Шәхер новеллаларындакы узага чекйән сөйги гүррүнлери мекирлик, алдавчылык хакындакы әртекилерде гысга, дегерли диалоглар билен чалшырылар. Гошгулардан алнан бөлеклер оларда тас ёк диймек болжак — базарларда ве арзан баха кофеханаларда гысылышып отуран гарып-гасарлар үчин поэзия билен дүшүндиришиң гереги ёк болмага чемели. Олар шадыйн, гараголчулыклы гүлкүнч әртекилери халаярлар.

«1001 гиже» әртекилер топлумыны эмеле гетирйән әсасы хекая топарлары шу хилидир.

Шәхризаданың әртекилерине өз дөрән ериндәки дүрли социал гатлакларда дүрли назарлар билен гараңдырлар. Халкың арасында ве өңдбарыжы интеллигенция топарларында әртекилере шу гүне ченли-де улы сөйги билен гаралян вагтда, мусулман алым-филсологлары олара әлмыдам терс гараярдылар. Екарда ады гутулан библиограф ан-Надим барып X асырда «1001 гиже» әртекилери «сувук хем тукат» язылыпдыр дийип. Йигренч билен айдяр, хас сонраккы яманлайжылар болса олары ахлаксыз хем зыянлы хасап әдйәр. Эмма булар ялы болгусыз гүррүнлер арап әртекилериниң бүтин дүйәде мешхур болмагына пәсгел берип билмеди. XVII асырдан башлап, бу әртекилер дүйәниң бирентек диллерине тержиме әдилйәр ве окыжыларың арасында улы үстүнлик газаняр.

Шәхризаданың әртекилери биринжи гезек, гөс-гөни арапчадан рус дилине Октябрь революциясындан сон тержиме әдилди. Шу сәтләрериң анторы тарапындан тержиме әдилен ве «Гижелериң» әсасы текстиниң хем-месини өз ичине алян шол тержимәниң секиз томлугы академик И. Ю. Крачковскиниң редакциясы билен 1929—1938-нжи йыларда чап әдилип чыкарылды. Тержимечи хем редактор өз гүйчлериниң етдигиче, әртекилериң маны тайдан-да, стиль тайдан-да арапчасына якынлыгыны сакламага чалышдылар. Дине айратын халатларда, оригиналы болшы ялы гечирмегин өзи рус әдеби дилинин нормалары билен бир ере сыгышмадык вагтда, ол принципден ыза чекилмели болды. Мысал үчин, гошгуларың тержимесинде, арап гошгы дүзүлиш кадааларына гөрә хөкманы болан, өзи-де бүтин гошгуда ялғыз болмалы капыядан боюн гачырмады болды. Гошгының дине дашкы гөрнүши хем-де ритми сакланылды.

Чап әдилйән шу йыгынды үчин секиз томлук неширдәки әртекилерин ян говулары сайланып алынды. Оларың аглабасы шәхер новеллалары хем -де мекирлик-алдавчылык хәсиетиндәки әртекилердир.

Шу китап нешир әдилмәге тайярланылан вагтда, әртекилерин тержи меси гайтадан гөздән гечирлиди. Озалкы әсасы йөрелгәни үйтгетмезден, тержимечи дилини еңилләшдирмәге, герекмез харпхорлукдан ве дүшүнмеси кын болан идиомалы жүмлелерден халас болмага чалышды.

М. САЛБЕ

МУҢ БИР ГИЖЕ







ШӘХРИЯР ПАТЫША ХЕМ ОНУҢ ДОГАНЫ ХАКЫНДА ХЕКАЯТ

Күлли әлеми ярадан гудратлы Аллатагаланың ат-овазасы беленде галсын, пыгамберлерің пыгам-бери, бизің солтанымыз хем алыхезретимиз Мухаммеде салават айдалың! Оңа алланың өзи керемини әчилсин хем тә кыямат-магшар гүнүне ченли белент ат-оваза берсин!

Оңдан соң болса, хақыкатда, адамың өзүнден озалкы несиллериниң башларындан нәхили вакаларың гечендигине гөз етирип хем өвренип билмеги үчин, онсоң-да өтен-геченлер хакдакы таглы-матлара хем-де олара нәмелер боландыгына чуңдан дүшүнмек билен адамың гүнә әтмекден сакланмагы үчин, озалкы несиллер хакындакы роваятлар соңқулара өвүт-несихат

болуп галыберипдир. Гадымкылар хакындкы ровайтлары сок-
ракы халкларга сапак болар ялы этмеги башарана берекеелла!

«Мүң бир гиже» диен хекаялар-да, онуң ичиндэки бады
белент намалар хем өвүт-үндевли гүррүңлер-де шол хили ро-
вайтлардыр.

Халк ровайтларында гадым заманларда болан, бирвагтлар
гечен хем биреййэм өгүп гиден затлар хакында гүррүң берйэр-
лер (Аллатагала болса пынхан сырлы затлардан хасам хабар-
лыдыр хем хеммеден пэхимдардыр, онуң шан-шөхраты агдык-
дыр, первердигэрликде хем сахылыкда оңа тай ёкдур, ол мер-
хеметлидир хем рехимдардыр); гадым заманларда хем гечмиш
асырларда йүзлөрчө йыл мундан озал, Хиндистан хем Хытай
веляятларында лек-лек гошунлы, везир-бекилли, саклавлы-пер-
рачлы бир патыша боланмыш. Сасан¹ тайпасындан болан бу
патышаның ики оглы бар экен: улусы кемсиз етишен улы
адам экени, кичиси болса хениз яңы жахыл чыкан йигит экени;
огулларының икиси-де батыр хем пэлванмыш, йөне кичисинде-
нем улусы хас әдермен экени. Шу болушда-да ол өз юрдунда
патыша болуп, өз райтларына адыл хәкимлик әдипдир, шонуң
үчинем онуң топрагындакы хем патышалык әдйән ериндәки
илат оны говы гөрийәр экен, онуң адына-да Шәхрияр патыша ди-
ерлер экени; онуң өзүнден кичи доганына болса Шахзаман па-
тыша диерлер экени, ол хем парсы Самаркандына патышалык
әдер экени. Оларың икиси-де өз ерли-еринде яшап йөрөн эке-
ни, хер хайсы өз патышалыгында яшап, өз райтындакы ила-
тың үстүнден йигрими йыллап адалатлы хәкимлик сүрүп, бол-
-телкилик хем шадыянлык ичинде яшапдыр. Шейдип яшап
йөркәлер, оларың улусы бир гүн өз инисини гөреси гелипдир-
де, оны гидип алып гелмеги өз везирине буйрупдыр. Везирем
онуң буйругыны бержай әдип, ёла рована болупдыр-да, тә Са-
маркант шәхрине саг-аман барып етйәнчә ёл йөрәпдир. Онсоң
ол Шахзаманың хузурына барып, патышаның саламыны гов-
шурупдыр хем-де оны өз доганының гөреси гелендигини хем
онуң өз янына гелип гайтмагыны ислейәндигини хабар берип-
дир; Шахзаман хем разылык билдирип, ёл шайыны тутупдыр.
Ол өз чадырларыны ёла чыкармагы, дүелериң, гатырларың,
хызматкәрлериң хем нөкәрлериң ёла уграма тайяр болмалыды-
гыны буйрупдыр, өзи гелйәнчә, юрда хәкимдарлык этмеги
болса өз везирине табшырыпдыр, өзи болса чыкыпдыр-да, өз до-
ганының шалык әдйән веляатына бакан уграпдыр. Эмма гижә-
ниң яры боланда, көшгүнде бир задыны ядындан чыкарып гай-
дандыгы бирденкә ядына дүшүпдир-де, ызына доланыпдыр,

¹ Мифики болуп галаң Сасан патышаның я-да Сасанидлериң несила-
лери III—VII асырларда Әйранда хәкимлик әдипдирлер Шәхрияр паты-
шаның оларга сайылмагы шахырано анахронизмдир онуң ялы баталар
1001 сижедә башла-да аз дәл.

гелин көшге гирип гөрсе, аялы өзүнің гулларындан бири болан бир гара гул билен өз дүшегинде гужаклашып ятан экени. Шахзаман патыша бу ахвалаты гөрөндө, онуң гөзлериниң өңи гараңкырап, депе сачы сых-сых болупдыр-да, өз янындан: «Мен хениз шәхерден чыкманкам, бейле-бейле затлар болян болса, эгер мен эсли вагт доганымыңкыда саклансам дагы, бу этеңеналет хелей гөр нәмелер эдердикә!» дийип, ичини гепледипдир. Ол гылыжыны сырагада, қоларың икисини-де шол ятан ерлеринде чапып өлдүрипдир, ондан соң болса шол сагадың хем шол минутың өзүнде ызына хырра өврүлип, ене ёла дүшмели дийип буйрук берипдир хем тә өз доганының болян шәхерине барянча, әгинмән ёл йөрөпдир. Шәхере якынлашан вагтында болса, өзүнің гелйәндигини доганына хабар бермек үчин өңден чапар иберипдир, онсоң Шәхрияр хем онуң өңүнден чыкыпдыр, бичак бегенип, гужак ачып саламлашыпдыр. Доганының хорматына бүтин шәхери безәпдир, онуң билен отурып, шадыян гүррүң эдипдир, эмма Шахзаманың вели аялының эден этмиши адына дүшүп дурансоң, ол бичак тукат болупдыр, йүзи саралыпдыр, бедени говшап ысгындан гачыпдыр. Улы доганы онуң бу хили ягдайыны гөрөн вагтында, ол өз юрдундан хем патышалыгындан айра дүшени себәпли тукатланандыр өйдүп, гелсә азар бермәйин дийипдир-де, ондан хич бир зат сорашып-да дурмандыр. Эмма соң, башга бир гүн улы доганы инисине: «А-хов, доган, гөрийән вели, сениң бедениң говшап, ысгын-дан гачып, йүзүңем саралыпдыр-ла?» дийипдир. Шахзаман болса оңа: «Доганым, мениң йүрекде дердим бар» дийип жогап берипдир-де, аялының этмиши барада өзүнің чекйән дердини оңа айтмандыр. Онда Шәхрияр оңа: «Гел икимиз авашикара гидели, белки, сениң гөвңүң ачылып шатланарсың» диййәр. Эмма Шахзаман гөвнемәндир, шонуң үчинем онуң доганы ава еке гидипдир. Патышаның көшгүндәки жайларын бага бакан ачылян пенжирелерем бар экени, Шахзаман шол пенжирелерден середип отырка, гөрсе, бирденкә көшгүң гапылары ачыляр-да, ол ерден йигрими гырнак билен йигрими гул чыкяр. Онуң доганының аялы-да шоларың арасы билен гелйәр экен, өзи-де тапылгысыз гөзеллиги хем зыядалыгы билен олардан айыл-сайыл тапавутланып дуранмыш. Олар сувлы хөзүң башына гелипдирлер-де, өшиклерини чыкарып, аял-әркем гатышып отурыпдырлар велин, бирденкә патышаның аялы: «Ай, Масуд!» дийип гыгырыпдыр. Ине, онсоң гара гул аңырдан гелйәр-де, оны гарса гужаклаяр, патышаның аялам оны гужаклаяр. Онсоң гул онуң билен биле ятар. бейлеки гул-гырнаклар хем оlara әерип шейдйәрлер, олар өпүшйәрлер хем гучушярлар, сыпалашярлар хем ойнашярлар, тә гүн яшара голайаянча, айшы-эшретде болуп кейпден чыкярлар Патышаның иниси бу затлары гөрөндөн соң, өз-өзүне: «Эгер валла, бу

шермисарлыга гаранда, мениң башымдакы күлпет хас еңил!» дийип ичини гепледипдир, шондан соң онуң габанжаңлыгы-да, гайгы-гуссасы-да айрылыпдыр. «Бу асла мениңкиңем чени дәл!» дийип, өз-өзүне гөвүнлик берип, иймән-ичмән йөрмесини-де бес эдипдир. Ондан соң доганы авдан гайдып гелипдир, олар саглык-аманлык сорашыпдырлар, онсоң Шәхрияр патыша өз доганы Шахзаман патышаның йүзүне середип гөрсе, онуң гайгы-гуссасы айрылып, реңки дүзелип, йүзи гызарыпжык дуранмыш, озал хич зат иймейән болса, инди беренини ялмап отырмыш. Шондан соң онуң улы доганы Шахзамана йүзленип: «А-хов, доган, илки гөрөмде сениң йүзүң саралып дурды, инди болса сениң реңкиң дүзелип, йүзүң гызарыпжык дур. Саңа нәме болан болса айдып бер ахырын» дийипдир. Шахзаман: «Мениң гам-гусса дүшмегиңиң себәби хақында дийсең, мен ол догкуда саңа айдып берейин, әмма реңкиңиң ерине гелип, гаңымың йүзүме чыкмагының себәбини айтмакдан вели мени халас эт» дийип жогап берипдир. Онда Шәхрияр: «Илки билен сен гөркүң үйтгәп, халдан дүшениң себәбини айдып бер, менем әшидейин» дийипдир.

«Билер болсаң, доганым — дийип, Шахзаман гүррүң бермәге башлапдыр: — Сен өз везириңи мениң ызымдан иберен вагтыңда, мен ёл шайымы тутуп, зыйәм шәхерденем чыкып уграпдым вели, өзүмиң саңа совгат гетирмекчи болан гөвхерими ядымдан чыкарып, көшкде галдыраным ядыма дүшәйди. Онсоң мен шол гөвхери алмак үчин, көшгүме доланып барамда, өз аялымың гара гул билен дүшегимде биле ятаныны гөрдүм-де, олары өлдүрдим, онсоң шонуң пикирини әде-әде сениң яныңа гелдим. Ынха, мениң гөркүмиң үйтгемегиниң хем халдан дүшмегиңиң себәби; мениң реңкиңиң дүзелип, гаңымың йүзүме чыкмагының себәбини велин сен сорама, менем айтмайын».

Әмма инисиниң бу сөзүни эшиден Шәхрияр патыша: «Алланың хақы үчин, әгер валла, нәме үчин гаңың йүзүңе чыканыны айдып бер!» дийип өзеленипдир. Ине, онсоң Шахзаман өзүниң гөрөн затларының хеммесини оңа гүррүң берипдир. Ол вагт Шәхрияр өз доганы Шахзамана йүзленип: «Муны өз гөзүм билен гөрмек ислейәрин!» дийипдир. Онда Шахзаман оңа: «Ава-шикара гидйән дий-де, мениң болян отагымда гизленип отур, онсоң сен гөзүң билен гөрерсиңем, хеммесине гөзүңи етирерсиңем» дийипдир.

Онсоң Шәхрияр патыша шол сагадың өзүңде ава гидйәнлигини жар әтдирипдир, онуң гошуны-да чадырларыны алып шәхерден чыкыпдыр, олар билен бирликде патышаның өзи-де чыкыпдыр, әмма соңундан ол бир чадырың ичине гирипдир-де: «Мениң япыма хич ким гирмесин!» дийип, хызматкәрлерине буйрук берипдир. Онсоң ол лашкы сыпатыны үйтгедипдир-де, огрынча көшге доланып гелип, өз доганының болян ота-

гына гирипдир; онсоң багдан тарапкы пенжірәнің агзында бирселлем отурыпдыр велин, ынха, бирденкә бир топар гырнак, оларың арасында-да патышаның аялы, гуллар билен биле бага гирип башлапдыр; онсоң олар тә икинди намазының азаны айдылянча, Шахзаманың гүррүң берен ишлерини эдипдирлер. Шәхрияр патыша бу ягдайы гөзи билен гөрөнсоң, онуң хушы башындан учуп, гөзлери губарлапдыр, шонуң үчинем ол өз доганы Шахзамана йүзленип: «Тур, хәзириң өзүнде гидели, бизе патышалыгам керек дәл, хәкимдарлыгам, тә өзүмизиң башымыза дүшен шу ишиң башга бириниңем башына дүшенини гөрийәнчәк гидели отуралы! Бейле ягдайда яшанымыздан өленимиз говы!» дийипдир. Ине, онсоң олар гизлин гапыдан чыкыпдырлар-да, гиҗе-гүндиз диймән, ёл йөрәпдирлер, шол гидип барышларына-да шор деңзиң янындан акян бир чешмәнің гырасында, отлуҗак ерде гөгерип отуран бир агаҗың үстүнден барыпдырлар. Олар шол чешмеден сув ичип, дынч алмага отурыпдырлар. Гүн яшаң чагында, деңиз бирденкә толкун атып башлапдыр, онсоң онуң ичинден түвелей ялы узын сүтүн ёкары галып, асманга улашыпдыр-да, буларың отуран ериндәки отлуҗага бакан гайдыпдыр. Ики доган муны гөрүп, бичак горкупдыр, олар горкуларына хәлки агаҗың үстүне чыкыпдырлар (агач болса бичак бейик экени), ине, онсоң олар соңуның нәме болҗагына гарашып отырлар экени. Бирденкә гөрселер, оларың гаршысында узын бойлы, әпет келлели, дөши гапак ялы җын пейда болупдыр, онуң депесинде болса бир сандык бармыш. Ол җын деңизден чыкып гелип, ики доганың мүнүп отуран агаҗының ашагында дүшләп отурыпдыр-да, сандыгың агзыны ачып, онуң ичинден бир гапырҗак чыкарыпдыр, ол гапырҗагы-да ачыпдыр велин, онуң ичинден, шахырың айдышы ялы, тәзе доган гүн кимин ялбырап отуран инче билли овадан гелин чыкыпдыр. Хава, Атыйя шахыр ол гөзели шейле аҗап суратландырыпдыр:

Шугласы түм гиҗе даңлар атырар,
Нуры дагы гүлгүн реңге батырар.

Чар көшәден гүн доган дек җемалы —
Гөк деңзе гарк болар йылдызлаң салы.

Ялдырап чыканда, ил хөвәсдедир,
Ынс-җынс бейхуш, мелул, хассадыр.

Гөзүнде йылдырым, отлар чакдырар,
Гөз яшлардан баран силлер акдырар¹.

Онсоң җын ол гелне гарап: «Әй, асыллы перизат, той гиҗеси огурлап алып гайдан гөзелим, мениң биразажык ятасым

¹ Китабың ичиндәки гошгы җетирлерини терҗиме әден Сапаргелди Аннасәхедов.

гелйәр!» дийипдир-де, келлесини ол гелниң дызының үстүнде гоюп ука гидипдир; яңкы гелин ёкарсына серетсе, агажың үсгүнде ики саны адам отыр экен. Агажың үстүнде отуран патышалары гөрен гелин, жының келлесини дызының үстүнден айрып ерде гоюпдыр-да, агажың ашагында өр туруп дуран еринден ики доганың икисине-де: «Бу жындан горкмаң-да, ашак дүшүң» диен ышарат эдипдир. Олар болса: «Алланың хакы үчин сен бизе азар берме, бизи бу беладаң халас эт!» дийип, оңа жогап берипдирлер. Эмма гелин олар: «Эгер ашак дүшмесеңиз, мен жыны оярамын, онсоң ол икиңизинем жаныңызы демиңиз билен биле согруп алар» дийипдир. Ине, онсоң олар горкуларындан ашак, ере дүшүпдирлер-де, ол гелниң янына барыпдырлар велин, ол гелин оларың өңүнде чиң аркан ятыпдыр-да: «Гелиң, өзем гатырак басың, болмаса-да хәзир жыны оярамын» дийипдир. Шәхрияр патыша горкусындан яңа өз доганы Шахзаман патыша йүзленип: «Доганым, сен бу аялың өзүңе буюрян задыны бержай әдевери!» дийипдир. Эмма Шахзаман оңа: «Этмерин! Илки билен сен эт!» дийип жогап берипдир. Олар шейдишип бири-бирине гөз үмлөп, ышарат эдип, чекелешмәге дурупдырлар велин, яңкы аял олар: «Бу нәме болдугы? Гөрйән велин, сиз гөз гыпышыарсыңыз-ла! Эгер сиз аяныма гелип, шу иши этмесеңиз, мен жыны оярамын!» дийип азм урупдыр. Ине, онсоң, ики доганың икиси-де жындан горкуларына буйругы бержай эдипдир, олар ишлерини битиренлеринден соң болса, ол аял: «Бәриңизи бакың!» дийипдир-де, голтугының ашагындан гапжыгыны чыкарып, онуң ичинден дүр монжугы ялы әдилеп йүпә дүзүлән бәш йүз етмиш йүзүк чыкарыпдыр-да: «Сиз бу йүзүклериң нәмедигини билйәңизми?» дийип сорапдыр. Олар: «Ёк, билемзөк!» дийип жогап берипдирлер. Онда ол аял: «Шу йүзүклериң эелериниң хемеси жының шахының үстүнде мениң билен сизиң әден ишиңизи этдилер. Сизиң хер хайсыңыз маңа бир йүзүк бериң» дийипдир. Ине, онсоң ики доганың хер бири өз бармагындан бир йүзүк чыкарып, ики йүзүги оңа берипдир, онсоң ол аял шейле дийипдир: «Бу жың мениң тоюм тойланып дурлан гижеси огурап алып гачды-да, мени бир гапыржагың ичине салды, ол гапыржагы-да сандыга салды. Ол сандыгың дашындан еди гулап асып беркитди-де, мени мөвч уруп ятан деңзиң дүйбүне ташлады, эмма велин, эгер аялың гөвни бир зат ислесе, оны кич бир задың горап саклап билмежекдигини жың билмейәр экени. Бу барада шахырларың бири, ине, шуны айдыпдыр:

Ынанжанлык этме аял янында.
Хергиз дурабилемез эхт-пейманында.

Кә багышлап, кәтә берер азарын.
Эмма азгыналыктан әдйәндир барын.

Сөйдүм дийр, яландан көп чекер зары,
Көйнегге чыкандыр яланың шоры.

Яландан башга-да түкенмез ойны,
Юсубам хорланып, бурупды бойны.

Атамыз адамы азырып хичден,
Ховенемиз кождурыпды бехиштден.

Башга бириси болса шейле дийипдир:

Эй ышкың ёлуны терк әден гёда,
Мениң кылан ишим язгарма жуда.

Селле оранып ашыклығың матасын,
Менем кылдым әрлер кылан хатасын.

Ышк бир гызамыкдыр, хеммә дең болар,
Онуң өргүниден сыпмак ген болар».

Бу аялың айдан сөзлерине патышаларың икиси-де хайран галып, бири-бирине: «Бу жыны дийсене, мунуң башына дүшен зат бизиңкиденем бәшбөтер экени! Мунуң ялы зат хениз хич кимиң башына дүшен дәлдир!» дийшипдирлер.

Онсоң олар шол сагадың өзүнде ол аялың янындан айрылып гидип, Шәхрияр патышаның шәхерине гайдып барыпдырлар; патыша өз көшгүне гирипдир-де, өз аялының-да, гулларың-да, гырнакларың-да — барысының келлесини кесип ташлапдыр.

Шондан соң Шәхрияр патыша хер гиже бир гыз алып башлапдыр-да, әл дегмедик гызы бир гиже янында сакланындан соң өлдүрип уграпдыр, шейле ягдайың өзи үч йыллап довам әдипдир.

Шонуң үчинем адамлар дат-перят әдип, өз гызлары билен шәхерден чыкып гачыпдырлар, ине, онсоң шәхерде әре ярарлы екеже-де улугыз галмандыр.

Ине, онсоң патыша өз везирини чагырып, шол адата гөрә, өзүне гыз гетирип бермеги буюрар велин, везирем чыкып, гыз гөзлемәге башлаяр, эмма ол гыз тапып билмәнсоң, патышаның өзүне жеза береринден горкусына, суссупес, лапыкеч халда өз өйүне баряр. Патышаның везириниң болса ики гызы бар экени: улусының ады Шәхризада, кичисиниң ады хем Дүнийәзада экени. Везириң улы гызы хер хили китаплары, сене язгыларыны, гадым заман патышаларының дурмушыннан хем өтен-гечен халкларың роваятларындан язылан затлары көп окаяр экени, онсоң-да ол гыз гадымы халклара, озалкы патышалара хем шахырлара дегишли болан сене язгылы китапларың мүн-ләрчесини йыгнанмыш диййәрлер. Ине, шол гыз хем атасына айданмыш: «Гөрйән вели, сен бир зады гайгы әдип гам-гусса чекйәрсиң, нәме үчин сен гайга галып аладаланып отырсың? Бу барада кимдир бири шей дийипдир ахыры».

Кимде-ким хесрете батар,
Дийиң оңа: «Бу хем өтөр!»

Шат гүнүң яшышы ялы,
Ятар гайыңам шемалы».

Везир өз гызындан бу хили сөзлери эшиденинден соң, патыша билен өзүниң арасында нэме-нэмелериң боландыгыны башдан-аяк айдып берипдир. Шәхризада болса: «Алланың хакы үчин, атам, сен мени шол патышаның элине бер, онсоң мен я-ха дири галарын, я-да мусулман гызлар үчин гурбан болуп, олары патышаның газабындан халас эдерин» дийип дызапдыр. Онда везир: «Алланың хакы үчин, сен өз-өзүңи бейле ховлуң үстүнден элтижи болма!» дийип гыгырыпдыр. Эмма Шәхризада: «Ёк, бу хөкман шейле болмалыдыр!» дийипдир. Онда везир: «Өңем бир дайханың өкүзи билен эшегиниң башына дүшени сениңем башыңа дүшер өйдүп горкярын» дийипдир. «Оларың башына дүшен зат нэме?» дийип, Шәхризада сорапдыр.

ӨКҮЗ БИЛЕН ЭШЕК ХАКЫНДА ХЕКАЯ

«Билер болсаң, гызым, бир бай сөвдагәр бар экен — дийип, везир гүррүң бермәге башлапдыр: — Онуң сүри-сүри малы бар экен, онуң аялы хем чагалары-да бар экен, онуң өзи Аллатагаланың гудраты билен, малларың хем гушларың дилини-де билйән экени. Ол сөвдагәр бир обада яшаяр экени, онуң гапысында болса өкүзи хем эшеги бар экени. Бир гезек өкүз эшегиң ятагына барып гөрсе, онуң ятагы сырылып-сүпүрилип хем сувлашып гойлуп, ап-арассажа болуп дуранмыш, эшегиң ахырында болса эленип арассаланан арпа, өйделен саман бар, эшегиң өзи болса аркайын чәшерилип ятанмыш, дынч алярмыш диййәр, өзи-де кэвагт бир иш чыканда, хожайын оны мүнйәр диййәймесең, ол эшегиң әдйән иши ёкмуш, хожайын мүнүп гиден вагты-да кән эгленмән, деррев гайдып гелйәр экени. Гүнлерде бир гүн өкүзиң эшеге айдан сөзлерини хожайын эшидипдир: «Сениң багтың гетирипдир! Мениң ядап сүтүним сүйнйәр, сен болсаң ятырсың, өзүңем эленен арпа иййәң, саңа говы середйәрлер, диңе кэвагт хожайын сени мүнүп, бир ере барып гайдыр, мен вели өмүрбакы ер сүрмели, дегирмен айламалы». Эшек хем оңа шейле жогап берипдир: «Сени мейдана экидип, бойнуңа боюнтырык атарлар вели, сен йыкыл-да ятыбер, урсаларам турма я-да туран бол-да, ене ятыбер. Онсоң сени ызыңа, ятагыңа гетирерлер-де, нойба берерлер вели, сен оны иймегин, яландан сыркавлап болгун-да, бир гүн, ики гүн я-да үч гүнләп хич зат датман, отдан-сувдан кесилгин, ипе, онсоң агыр зәхметденем дыңарсың, дыңжыңы-да аларсың». Сөвдагәр болса буларың гүррүңини диңләп дуран экени. Ине, онсоң өкүзи иш-

ледйән адам онуң агшамкы от-иймини ғетирип беренде, өкүз чала дадыпмы-датманмы, гараз, иймән сакланыпдыр. Эртеси ирден хызматкәр өкүзи ер сүрмәге эжитмәге гелсе, өкүзиң иймән-ичмән ятаныны гөрүп: «Вах, дүйн өкүз ише ярамады дийдим-ле, жанавар нәсаглан экени!» дийип гынаныпдыр. Онсоң ол хызматкәр сөвдагәриң янына барыпдыр-да: «Баяр ага, өкүз ише яранок: ол өтен агшам иймини-де иймәндир, асыл агзына зат алмандыр» дийип хабар берипдир. Сөвдагәр болса бу затлардан эййәм хабардар болансоң, оңа: «Бар-да, өкүзе дерек эшеги эжит, онуң билен узынлы гүн ер сүр» дийипдир. Агшама голай, эшек узаклы гүн ер сүрүп геленден соң, өкүз онуң янына барып, бу гүн өзүни агыр зәхметден дындаран оңат маслахаты үчин оңа хошаллык билдирипдир, эмма эшек оңа хич хили жогап бермәндир, өз әденине өзи бичак өкүнипдир. Эртеси гүнәм ол дайхан гелип, эшеги алып гидип, онуң билен агшама ченли ер сүрүпдир, эшек бойнуның йүзүни сыпжырык-сыпжырык этдирип, өлер ялы ядап гелипдир. Өкүз болса онуң кешбине гөз гездирип, ене оңа хошаллык билдирипдир хем-де оны тарыплапдыр, эшек болса ичиниң янгынына: «Мениң агынап ятмакдан башга ишим ёкды, эмма өз яңралыгымдан зыяна галдым!» дийип хайкырыпдыр. Соңундан болса: «Билер болсаң, өкүз дост, мен саңа элмыдама гүйс йүрекден маслахат берйәнди-рин; бизиң хожайынымызың айданларыны мен өз гулагым билен эшитдим: «Эгер өкүз бейдип галман ятжак болса, онда оны гассаба элтип бериң, гой, оны өлдүрсин, хамыны-да чарык болар ялы әдип кесишдирсин» дийди. Сениң жаныңа хайпым гелйәр, шонуң үчинем саңа өңүнден дуйдурян. Ынха, ягдай-а шейле!» дийипдир.

Өкүзем эшегиң бу айданларыны диңләп, оңа хошаллык билдирипдир-де: «Эртир мен олар билен ише чыкарын!» дийип, өз өңүнде гойлан от-иймлериниң хеммесини ийипдир, хатда ахырың дүйбүнде галан чыр-чыршак галындыларыны-да дили билен ялап чыкыпдыр. Хожайын болса бу гүррүңдери-де долы эшиден экени. Эртеси гүн догансоң, сөвдагәр өз аялы билен сыгыр ятагының янына гелип отурыпдыр, дайхан хем гелип, өкүзи ятакдан чыкарыпдыр; өкүз өз әсини гөрән бадына, өзүниң кеселден гутуланыны билдиржек болуп, гуйругыны жайтардыпдыр-да, ичинден үйтгешик сес чыкарып, аягалдыгына жыртлап уграпдыр, сөвдагәр болса оңа гүле-гүле, йүзин йыкылыпдыр. «Сен нәмә гүлйәң?» дийип, аялы ондан сорапдыр. «Мен бир зады гөрдүмем, эшитдимем, эмма бу сырымы ачып билжек дәл, мен оны айдайсам, хөкман өлерин» дийип, сөвдагәр өз аялына жогап берипдир. «Сен эгер өлйәнем болсаң, оны маңа хөкман аян әтмелисиң хем-де нәме үчин гүленлигиң себәбини айтмалысың!» дийип, аялы өз диенини тутупдыр. Эмма сөвдагәр: «Мен бу сыры ачып билмәрен, себәби мен өлүмден горкярын» дийип жогап берипдир. Аялы болса:

«Сен, белки, маңа гүлйәнсиң!» дийип хеңкирип башлапдыр-да, тә ол боюн болуп, гайгы-гама батянча азар берип бизар эдипдир, шондан соң ол чагаларыны янына чагырыпдыр хем-де өлмезинден өң весьетнама яздырып, шол сыры аялына аян эдип, онсоң өлмек үчин казыны хем шаятлары чагыртмага адам иберипдир. Онуң өлүмине разы болмагының себәби ол аялыны чын ашыклык билен сөййәр экени, үстесине-де ол аял онуң өз дайысының гызыды¹ хем чагаларының энесиди. Сөвдагәриң өзи болса инди йүз йигрими яшыны долдуран адамды. Ондан соң ол сөвдагәр өзлериниң ковум-гарындашларының хем-де шол көчеде яшаян адамларың барысыны чагырдып, шу хекаяты олара гүррүң берипдир, үстесине-де өз сырыны аян эден вагтында өзүниң өлжәкдигини айдыпдыр. Шонда йыгнанан жемагатың хеммеси онуң аялына йүз тутуп: «Алланың хаки үчин, сен бейтме, өз эриң хем сениң чагаларың атасының өлмезлиги үчин, бу пәлиңден гайт» дийипдирлер. Эмма аялы: «Тә айдыңча, ондан эл чекмерин! Өлсә, гой өләйсин!» дийип хеңкирипдир. Онсоң хич ким сесини чыкармандыр. Онсоң ол сөвдагәр тәрет кылып гелмек, соңундан-да сырыны ачып өлмек үчин мал ятагына бакан мейдана чыкяр. Сөвдагәриң бир хоразыдыр элли саны товугы бар экени, ондан башга-да ене бир ити хем бар экени. Сөвдагәр өз итиниң хораза кәйәп гыгыряныны эшидипдир. Ит хораза: «Сен нәме гудурайрсың, би-зиң эйәмиз өлжәк болуп йөр ахырын!» дийипдир. Онда хораз: «О нәме үчин?» дийип сорапдыр. Ит бүтин ахвалаты башдан-аяк гүррүң берипдир, хораз болса гыгырып айдыпдыр: «Эгер валла, би-зиң баяр атамызың акылы ёк! Ынха, мениң элли саны хелейин бар, эйдип бириниң гөвнүни тапаян, бейдип бирине яраян, гараз, угруны тапаярын. Би-зиң хожайынымызың болса диңе екеже аялы бар вели, ол шонуңам угруны тапып биленок. Бир дессе тут чыбыгыны алагада, хелейини чолажа тамың ичинә элтип, тә өлинчә я-да дагы-дувара шонуң ялы зады сорама-рын дийип пушман эдинчә сайгыласа болмайрмы!»

Сөвдагәр болса хоразың ите йүзленип айданларыны эшидип дуран экени — дийип, везир өз гызы Шәхризада гүррүң бермек билен, оңа: — Эгер гулак асмасаң, шол сөвдагәриң өз аялына гөркезен ойнуны менем саңа гөркезерин» дийипдир.

«Ол нәме оюн гөркезипдир?» дийип, Шәхризада өз ата-сындан сорапдыр.

Онсоң везир гүррүңдини довам эдипдир: «Ол бир дессе тут чыбыгыны кесип алыпдыр-да, чола тамың ичинде йыгшырып гоюп, соңундан аялына: «Бәрик гел, шу тамың ичинде мен саңа барысыны айдып берейин-де, илиң гөзүне гөрүнмәнем өле-

¹ Араплар гадимы адат боюнча гызы өз доганогланына я-да дайысының огуна әрс бгрер әкенлер, шоңа гөрә-де «агам гызы» я-да «дайым гызы» диен йүзленис арап әртекилеринде көп габат гелйәр.

ийн» дийип, оны шол чолажа тама элтипдир. Аялы тама гирен бадына, сөвдагәрем ишиги ичинден илдирәгеде, оны шейле бир сайгылап башлапдыр вели, аялы өзүнден гидере гелип: «Вай, айтма-лей!» дийип ғыгырыпдыр. Ондан соң аялы онуң элинден-аягыннан огшап, тоба-пушман эдипдир хем әри билен биле даш чыкыпдыр, онуң гарындашлары-да, йыгнанан жемагат-да бегенипдирлер, шондан соң болса олар тә өлинчәлер урушман-сөгүшмән, өрән оңат дурмушда яшапдырлар».

Атасының бу сөзлерини эшиденинден соң хем, везириң гызы шол бир диенини гайталап: «Мениң ислеийән задым хөкмаи болаймалыдыр!» дийипдир.

Онсоң везирем гызының шайыны тутупдыр-да, оны Шәхрияр патышаның янына әкидипдир. Шәхризада болса өзүнден кичи аял доганына геп өвредип, оңа шейле дийипдир: «Мен патышаның янына баранымдан соң, сениң ызыңдан адам иберип чагырдарын, сенем гелерсиң-де, патышаның менлик ишини битирип, гөвүн солпусындан чыканыны аңланыңдан соң, маңа: «Жан доганжыгым, бизиң билен бир мейдан гүррүң эдиш-де, укусыз гижәни гысгалдар ялы, бизе гызыклыжа бир зат айдып берсене» диен болгун, онсоң менем сизе бир зат айдып берерин велин, шонуң өзи-де Алланың көмеги билен бизиң башымызы азат эдер, эншалла».

Ине, онсоң Шәхризаданың атасы өз гызыны патышаның янына алып барыпдыр, патыша-да оны гөрүп бегенипдир хем-де: «Ери, сен маңа герек зады гетирдиңми?» дийип сорапдыр.

Везирем: «Хава» дийипдир.

Шәхрияр патыша Шәхризаданы өз янына алмакчы боланда, гыз аглан болупдыр; шол вагт патыша: «Саңа нәме боляр?» дийип, ондан сорапдыр.

Шәхризада болса: «Әй, патышахым, мениң бир гыз жигим бар, мен шонуң билен хошлашмак ислеийәрин» дийипдир.

Шондан соң патыша Дүнийәзаданы чагыртмак үчин онуң ызындан адам иберипдир, ине, онсоң олам гелип, аял доганыны гарса гуҗаклапдыр, соңундан болса гат-гат көрпәниң гырасында отурыпдыр. Шондан соң Шәхрияр патыша Шәхризаданы өз ыгтыярына алыпдыр, бирвагтдан соң олар өзара гүрлешмәге башлапдырлар; шол вагт Дүнийәзада өз доганына йүзленип: «Алланың хақы үчин, доган жан, гижәниң укы тутмаян сагатларыны гызыклыжа гечирмек үчин, бизе нәме-де болса бир зат айдып берсене» дийипдир.

«Әгер мерхеметли патышамыз ругсат этсе, баш үстүне, жаным билен айдып берерин» дийип, Шәхризада жогап берипдир.

Укусы тутмай, бикарар болуп отуран патыша бу сөзлери эшидип, гызыклы гүррүң диңлежегине бегенипдир хем ругсат берипдир.



ТӘЖИР ХЕМ ЖЫН ХАКЫНДА ХЕКАЯТ

БИРИНЖИ ГИЖЕ



эхризада айдып башлапдыр:

«Шейле бир гүррүң бар, багтыяр патышакым, мен айдайын, сизем диңләң: тәжирлер арасында бир тәжир болупдыр, ол бичак бай боланмыш хем-де хер дүрли ерлерде бичак көп затлары өврүп-чөврер экени. Бир гезек ол алгысыны йыгнамак үчин хайсыдыр бир юрда угранмыш вели, ёлда бичак гаты ыссылапдыр-да, бир агажың саясында отуруп, хоржунының гөзүнден бир дөвүм чөрөк хем хурма чыкарыпдыр-да, чөрөк билен хурма иймәге башлапдыр. Ол хурманы ийип, шәнигини зыңып гойберипдир велин, бир гөрсө, онуң гаршысында узын бойлы, эли-де ялаңач гылычлы бир жың дуранмыш.

Ол жын тәжириң алкымына дыкылып барыпдыр-да: «Тур еринден, сен мениң оглумы нәдип өлдүрен болсаң, менем сени шейдип өлдүржек!» дийипдир. «О нәхили мен сениң оглуңы өлдүренмишим?» дийип, тәжир ондан сорапдыр. Жын оңа: «Сен яңы хурманы ийип, шәнигини зыңаныңда, ол мениң оглумың петекесинден дегди вели, оглум шол пурсатда өлди ятыберди» дийип жогап берипдир. Онда тәжир: «Эй, Аллаһым, биз сениң өз ыгтыярыңдадырыс хәм ахырында сениң дергәхиңе доланып бармалыдырыс!»—дийип голун серипдир. —Бейик хем белент Аллатагаладан башга гүйчли хем гудратлы бир кимсе ёкдур! Эгер мен сениң оглуңы өлдүренем болсам, атанлыкда өлдүрендирин. Сен мени багышла!» Эмма жын: «Ёк, мен сени хөкман өлдүрмелидирин» дийип, тәжириң эзенегинден тартагада, ере йыкыпдыр-да, оны чапмак үчин гылыжыны белент гөтерипдир. Тәжир аглап: «Эй, Аллаһым, саңа сыгындым!» дийип сесленипдир-де, ызындан хем бир нама айдыпдыр:

Пелек бир эмиринде дурмаз: кә забун, кә паракхатдыр,
Дурмушам өвсер шонуң дек: кә матам, кә-де рахатдыр.

Эй пелекден дат кылан әр, бол мукыт, айтсам, гөнимдир:
«Динге деңли-дережели мертлере такдыр ганымдыр.

Көп гөренсиң, бады хазан гүвләп гелер, солар гүллер,
Шонда дарагтларың динге ёгынын әгйәндир еллер.

Көп гөренсиң, умман үзере толкун ятар, мейит йүзәр,
Дүйплери болса мержеңдир, гуввас болуп салсаң гүзәр.

Эгер пелек газап әйләп, окун атса мениң сары,
Гөзүм яшлы, багрым башлы — чексем түкенмез азары,

Онда билгин: йылдыз көпдүр — санасаң согабы кәндир,
Йөне шолар гөрүнсин дийп, ай билен гүн тутуляндир.

Баг ичинде дарагт битмиш — инче, ёгын, гарры, яшы,
Эмма мыдам иймишлисин гөвләп тапып атас дашы.

Гүнүң дүзкә яйнап гездиң, месликде сүрдүң дөвраны,
Пелек чархын терс айлар дийп гынамадың әзиз жань».

Тәжир бу наманы айдып гутаран бадына, жын оңа: «Сен гепиңи азалт! Эгер валла, мен сени хөкман өлдүржек!» дийипдир. Онда тәжир айдыпдыр: «Билер болсаң, жын, мениң иле бергим көп, мениң пулум хем көп, онсоң-да мениң чагаларым бар, аялым бар, илиң гоян затлары-да бар. Әйүме барып гайтмага ругсат бер, мен хер киме бермели бергими берейин, онсоң мен йылың башында сениң яныңа гайдып гелейин. Мен өзүмиң гайдып гелжөгими Алладан ант ичип вада берйән, онсоң сен мени нәме әдесиң гелсе әдибер. Мениң саңа шу айдяналарымың догрулыгына-да Алланың өзи шаятдыр».

Ине, онсоң жын оңа касам этдирипдир-де, оны гойберипдир, тәжирем өз юрдуна доланып барып, өзүниң киме нәме бергиси болса үзүп, әхли этмели ишлерини эдип гутарыпдыр. Бу затларың барысы билен ол өз аялыны хем чагаларыны хабардар эдипдир; онсоң весъетнама яздырыпдыр, эзи-де машгаласының арасында йылың аягына ченли яшапдыр-да, ондан соң тәрет кылып, өзүниң кепен донуны голтугына гысып, машгаласы, гоңшулары хем әхли доган-гарындашлары билен хошлашып, гөвнемесе-де, чыкып уграпдыр. Ызындакылар алазен-зеле болшуп аглашыпдырлар, гыгырышыпдырлар. Эмма тәжир тә шол жеңцеле етйәнчә гидип отурыпдыр, гидип отурыпдыр (шол гүн болса тәзе йылың башы экени), ине, онсоң ол өз башына дүшен ахвалата гынанып аглап отырка, бирденкә онуң янына бир гаррыжа гожа гелипдир, онуң янында болса бойны зынжырлы бир кейижеги бар экен. Ол гожа гелип, тәжире салам берип, оңа узак өмүр дилег эдип, соңундан болса: «Бу ерлери арвах-жынларың меканы ахыры, нәме үчин сен бу тайда еке өзүң бейдип отырсың?» дийип сорапдыр. Онда тәжир жын билен өз арасында болан ахвалаты оңа айдып берипдир, яңкы кейижекли гожа муңа хайран галып: «Үстүмде Алла бар, иним, сениң өз вадаңа вепалылыгың, хакыкатдан-да, улы хормата мынасып экени, сениң берен гүррүңиңем түйс хайран галдырар, онуң эзи гөзүң габагының ичине иңде билен язылан болаянлыгында-да, тәлим алаянлар үчин өвүт болуп билерче бар!» дийипдир.

Ондан соң ол гаррыжа гожа тәжиринң гапдалында отурып айдыпдыр: «Үстүмде Алла бар, иним, шол жын билен сениң нәхили болушыяныңы гөрйәнчәм, мен сениң яныңдан айрылып гитжек дәл!» Ине, онсоң ол онуң янында шол отурышына-да отурыпдыр, онсоң икиси гүррүң эдишип башлапдыр. Тәжиринң янында кейижегиң эеси отырка-да, ол улы гайга батып, бичак горкуп, әжир чекип отуран экени. Бирденкә оларың янына ене бир гожаман гарры гелипдир, онуң янында болса ики саны гара тазысы бар экени, ол хем гелип саламлашыпдыр. Аманлык-саглык сорашандан соң, ол гарры: «Бу ерлер арвах-жынларың меканы ахыры, сиз бу тайда нәме ишләп отырсыңыз?» дийипдир. Оңа хем болап ахвалаты башдан-аягына ченли гүррүң берипдирлер. Бу гожа отурып отурманка, оларың янында үчүнжи бир гожа пейда болупдыр, онуң янында болса ала-мула гатыры бар экени. Бу гожа хем олар салам берип, бу тайда нәме үчин отурандыкларыны сорапдыр, оңа-да хеммесини башдан-аягына ченли айдып берипдирлер (муны гайталап отурмак-дан болса пейда ёк, эзиз агалар), онсоң ол хем ашак отурыпдыр. Ине, бирденкә чола мейданда бичак улы түвелей туруп, онуң тозаны ал-асмана гөтерилипмиш, тозан ятышансоң, гөрселер, ол түвелейиң эзи шол гүррүңи эдилйән жын болуп чыкыпмыш, онуң әлинде шол ялаңач гылыжы бармыш, гөзлерин-

ден болса от сычраярмыш. Ол жың аңырдан геле-гелмәше, тәжириң элинден чекип сүйрейәр-де: «Тур ериңден, сен мениң йүрегимиң өркүни, эзиз баламы нәдип өлдүрән болсаң, менем сени шейдиң өлдүржәк!» дийип арлаярмыш. Ине, онсоң тәжири хоркулдап хем мөңдүрип агламаға башлапдыр, онуң янындакы үч гоҗаның үчүси-де хоркулдап хем мөңдүрип агламаға башлапдыр.

Онсоң гаррыларың биринжиси, хәлки яны кейижәклиси бейлекилерден сайланыпдыр-да, жының элинден огшап: «Әх-ли жың патышаларының башларының тәжи сен! Эгер мен өзүмиң шуҗагаз кейигимиң башына дүшен затлары саңа гүррүң әдип берсем, мениң шол хекайатымы-да сен гызыклы дийип хасап әтсең, шонда сен шу тәжириң бир катра ганының үчден бирини мениң үчин багышлап билермиң?» дийипдир. Онда жың: «Боляр, гоҗа, эгер сениң айдып бержәк роваятың мениң гөвнүме гең-гызыклы зат болуп гөрүнсе, онда мен ол тәжириң ганының үчден бирини саңа багышлайын» дийип жогап берипдир.

«Билер болсаң, шу кейик мениң дайымың гызы, жан-жигерим, гөз-гуванжым — дийип, гоҗа гүррүң бермәге башлаяр. — Бу хениз яш гызка, мен муны гелин әдинип алдым, шейдибем мунуң билән отуз йыла голай әр-хелей болуп яшадык, әмма мундан асла чага өнмеди; онсоң башга бир хелей алдым вели, ол маңа бир огул догрупп берди, йүзи он дәрди гижәниң айы кимин, онуң гөзүниң-гашының оваданлығы-да дүнъе малына барабарды! Ол улалып-өсүп, он бәш яшына етди, шол вагтлар хем мен айры бир шәхере гитмели болдум, өзүмем хер дүрли харытлар алып гитдим. Мениң дайымың гызы шу кейик болса яшлыгыңдан башлап жадыгөйлиги хем гөзбагчылыгы өвренипди. Ине, онсоң мен гиденимде, бу кейик ол огланы геле сыпатына өврүп, онуң әнеси бичәрәнем сыгыр әдипдир-де, олары чопана гошуп гойберипдир. Мен, арадан бирентек вагт геченден соң, гиден еримден доланып гелип, өз оглумың хем онуң әнесиниң ниредедигини сорасам, дайымың гызы: «Сениң аялың-а өлди, оглуңам гачып гитди, онуң нирә гиденинем мен билемок» дийип жогап берди. Ине, онсоң мен арлы йыл, тә Аллатагаланың бейик байрамы — Гурбан байрам гелип етйәнчә, йүрегим гайгы-хасрат ичинде, гөзлеримден сил кимин яш дөкүп отурдым. Гурбан байрамы геленде болса, чопаны чағыртдым-да, бир семиз сыгыр алып гелмеги буюрдым. Чопанам семиз бир сыгры алып гелди (ол сыгыр болса мениң соңкы алаңгырнагым экен, оны, ынха, шу кейик жадылапдыр), мен болсам бу затлардан бихабар, сыйымы чызцап, әлиме пычагымы алып, ол сыгры өлдүрмәге чагландым велин, сыгыр бичәре бар-бар багырып хем мөңдүрип агламаға дурды; мен муңа хайран

галдым, асла йүрегим авап, хайпым гелди. Онсоң мен оны өлдүрмөм гойдум-да, чопаны чагырып: «Маңа башга бир сыгыр гетирип бер» дийдим. Эмма дайымың гызы: «Ёк, сен шуны өлдүр! Бизде шундан говы хем шундан семиз сыгыр ёк!» дийип хеңкирди. Онсоң менем ене шол сыгры өлдүрмөкчи болуп, онуң янына бардым велин, ол ене аглап башлады, онсоң мен оны өлдүрип соймагы чопаның өзүне табшырдым. Чопанам сыгры өлдүрип, хамыны сойды вели, ондан не эт тапды, не-де яг — хамыдыр сүңкүнден башга хич зат тапмандыр. Мен ол сыгры өлдүрениме соң пушман этдимем велин, соңундан мениң пушман эденимиң пейдасы болмады, онсоң мен оны шонлугына чопаның өзүне бердим-де, оңа: «Маңа бир семиз гөләни гетирип бер!» дийип буюрдым. Чопан болса маңа өз оғлумы гетирип берди. Гөле мени гөрөн бадына, дызынып багыны үзди-де, мениң яныма ылгап гелип, аглая-аглая, маңа ойканмага дурды. Мениң оңа хайпым гелип, ене чопаны чагырдым-да: «Сен бу гөләни гой-да, маңа бир сыгыр гетирип бер» дийдим. Эмма дайымың гызы, ынха, шу дуран кейик, мениң үстүме хеңкирип: «Шу гүн хөкман шу гөләни өлдүрмөк герек, бу гүн хайыр-сахават хем садака әдиләән, диңе иң говы малларың өлдүрилән гүни, бизиң малларымызың арасында болса шу гөледен говы хем семиз малымыз ёк!» дийди.

«Сениң әмриң билен өлдүрилен сыгрың нәхилидигини бир гөр — дийип, мен муңа айтдым. — Нәхили алданандыгымызы гөрйәң герек, оны өлдүрмөкден чигит ялы-да пейда болмады, мен оны өлдүрениме пушман әдип аңырсына етип билемок, инди бу гезек сениң айданыңа гулак габардып, бу гөләни өлдүр-жек дәл». Онда мениң дайымың гызы: «Кераматлы хем мерхеметли әзиз Алланың хақы үчин шу мукаддес гүн сен шу гөләни хөкман өлдирсиң, әгер-де өлдүрмесен, онда сен мениң әрим дәл, менем сениң аялың дәл!» дийип гыгырды. Мен онуң бу зейилли аграмлы сөзлерини әшидип, мунуң мақсадының нәмедигине-де дүшүнмән, әлиме пычагымы алдым-да, гөләниң янына бардым...»

Шәхризадаң гүррүңи шу ере геленде, әййәм даң атып, хова ягтылып башлапдыр, шол зерарлы-да ол өзүне ыгтыяр әдилен гүррүңи соңдаман бес әдипдир.

Онда онуң гыз жигиси: «Жан доганым Шәхризада, сениң бу хекаятың не бейле гызыклы, ширин хем ажайып гүррүң экен!» дийипдир.

Онда Шәхризада: «Әгер патышахымың рехими билен өлмән, индики агшама етмек несип әтсе, сизе шонда айдып бер-жек хекаятым бу гүнкиң дагың ченч-чақы хем дәлдир!» дийипдир.

Шол вагт патыша хем өз янындан: «Әгер валла, бу гызың гүррүңиниң соңуны диңләп гутарянчам, оны өлдүрмәйин!» дийип, ичини гепледипдир.

Онсоң олар бу гижәниң даң чагыны эртире ченли гучушып-гуҗаклашып гечирипдирлер, эртирден соң болса патыша өзүниң диван ишлерини берҗай этмәге гидипдир, везири болса онуң янына голтугы кепенли гелен экени. Ондан соң патыша иш кесипдир, перман әйләпдир, гүнүң ахырына ченли әтмәли ишлерини әдип сакланыпдыр, везире болса хич хили буйрук хем бермәндир, везирем муңа бичак гең галыпдыр. Ондан соң болса диван вагты тамам болуп, Шәхрияр патыша-дынч алмак үчин өз җайына гайдыпдыр.

ИКИНҖИ ГИҖЕ

гелип етенде, Дүнйәзада өз доганы Шәхризада йүзленип: «Җан доганҗыгым Шәхризада, тәҗир билен җын хакеындакы гүррүңиң соңуны айдып берсене!» дийипдир.

Онда Шәхризада: «Әгер патышахым ругсат берсе, баш үс-түне, җаным билен айдып берҗек-ле!» дийип җогап берипдир.

Патыша хем: «Айдыбер!» дийипдир.

Ине, онсоң Шәхризада хем айдып башлаар:

«Хава онсоң, багтыяр патышахым, адалатлы хөкүмдарым, мениң гулагыма гелип етишиче, ол гоҗа шол гөләни өлдүрмекчи боланда, йүреги толгунып агзындан чыкара гелипдир-де, чопаны чагырып: «Бу гөләни әкит-де, малларың арасына гойбер» дийипдир. (Бу затларың барысыны ол гоҗа шол җына гүррүң берйәр экени, җынам онуң бу гең гүррүңини хайран галып диңлейәр экени.) Онсоң кейигиң әеси гүррүңини довам әдипдир: «Хава, онсоң җынларың шахыншасы, хут шейле хем болды, мениң дайымың гызы, ынха, шу дуран кейик мениң әдйәнлерими гөрүп хем сынлап дуршуна: «Өлдүр гөләни, ол семиз гөле!» диййәрди. Әмма оны өлдүрмек мениң үчин гаты агыр дегйәрди, шонуң үчинем мен чопана гөләни әкит дийдим, чопанам оны алып гитди.

Эртеси гүни болса, мен отыркам, бирденкә чопан яныма гелир-де: «Баяр ага, мен саңа хош хабар айтмага гелдим, сен оны әшитсең бегенерсиң, йөне хош хабар гетиреним үчин, маңа-да бир сөйүнҗижик бермели боларсыңыз» диййәр. Менем оңа: «Боляр» дийдим. Онсоң чопан айтды: «Тәҗир ага, мениң бир гызым бар вели, яшлыгындан җадыгөйлиги өвренипди, оны ол бирвагтлар бизиң өйүмизде болан бир гарры кемпирден өвренипди. Ине, онсоң дүйн, сен маңа шол гөләни әкит диениңден соң, менем оны өйүмизе алып бардым вели, гызым ол гөләни гәрди-де, бирден ики элини йүзүне тутуп аглады, соңунда нам җак-җак гүлди-де: «Ай, кака, әгер сен бейдип, мениң үстүме ят эркек кишилери алып гелиән болсаң, онда сениң яныңда мениң хич бир гадыр-гымматымың ёк болдугы боляр!» дийди. Мен: «Ханы, бу тайда ят эркек киши бармы, онсоң-да сен нәме үчин бир аглап, бир гүлүп отырсың?» дийип

сорадым. Онда гызым маңа: «Сениң яныңда дуран гөле би-
зиң баярымызың оглы ахыры — дийип жогап берди. — Оны
жадылапдырлар, өзи-де оны энеси билен бирликде, атасының
бейлеки аялы жадылады. Ана, мен шонуң үчин гүлдүм. Агла-
нымың себәби болса, мунуң атасының дүйнки сыгыр дийип
өлдүрени шу йигидиң энесиди, мен шоны ятлап агладым». Мен
гызымың бу айданларына хайранлар галдым, ине-де, гүнүң
догарына мэхетдел, мен бу ахвалаты саңа хабар бермәге гел-
дим».

Чопаның айдан бу хабарыны эшидип, ынан, жыңларың ша-
сы, мен бегенжимден хем шатылыгымдан яңа шерапсыз серхош
болуп, чопаны яныма алдым-да, онуң өйүне бардым вели, онуң
гызы маңа тагзым билен салам берди, эглип элимден өпди,
гөлежик болса мениң яныма гелди-де, маңа гысмылжырап хем
ойканжырап башлады. Онсоң мен: «Сениң бу гөле хакында
айдян затларың догрумы?» дийип, чопаның гызындан сора-
дым. О гыз болса: «Хава, баяр ага, бу дуран гөле сең өз ог-
луң хем өз йүрегинден өнен эзиз перзендиң» дийип жогап
берди. Онсоң мен: «Эй, нәзенин гыз, эгер сен муны ынан ха-
лына өврүп билсең, мениң бар-ёк малым, эхли эмләгим сениң-
ки болсун, сениң атаң бакып йөрен маллары-да, хеммеси си-
зиңки болсун» дийдим. Онда гыз йылгырды-да: «Эй баяр ага,
мен пула гөз гыздырян дәлдин, мен бу юмшы динце ики шерт
биленем бержай эдерин: биринжиден, мени шу оглана эре бе-
риң, икинжиденем болса, бу огланы жадыланың өзүни жады-
ламага хем оны бендиван этмәге маңа ыгтыяр берин, ёгсам ол
мениң өзүми бендиван эдер» дийди.

Чопаның гызының айдан бу сөзлерини эшидип, ынан, жың-
ларың шасы, менем оңа шейле дийдим: «Сениң бу айдяңларың
үстесине-де, хәзир сениң атаң элиндәки мал-мүлкүң хем бары-
сы сениңки болар. Мениң дайымың гызы хакындакы айданың
болса, сенден онуң ганыны соражак адам болуп билмез».

Мен шейле диенимден соң, чопаның гызы еринден турагада,
бир жам сувы алды-да, дога окап, сува дем салмага дурды,
ондан соң болса: «Эгер сени гудратлы Аллаһымың өзи гөле
эдип ярадан болса, онда сен шу кешбиңи үйтгетмән сакла, ёк,
эгер сен жадыланан болсаң, онда сен беийк Аллаһымың эври
билен, озалкы кешбиңи кабул эт!» дийди-де, яңкы жамдакы
сувы гөләниң үстүне серпиип гойберди велин, яңкы гөле дуран
еринде силкинди-де, бирденкә адам болды дуруберди. Менем
онуң үстүне гуҷак ачып топулдым-да: «Алланың хакы үчин
сен маңа айдып бер, мениң дайымың гызы саңа хем сениң эне-
ңе нәме-нәмелер эден болса, барысыны айт!» дийдим. Ине, он-
соң олам өзлерине эдилен затлары айдып берди. Шол вагт
мен оңа: «Эй, оглум, өзүңи беладаң халас эден хем сениң хак-
хукугыңы гайтарып өзүңе берен бендәни Аллатагаланың өзи
саңа миессер этди» дийдим.

Эй, жындарың шахыншасы, шондан соң мен чопаның гызыны шол оглума әбердим, ол болса мениң дайымың гызыны, ынха, шу кейиги жадылады-да: «Мен оны, хер ничигем болса, оңат кешбе өвүрдим, онуң гөрки-де йигренжи дәл, өрән овадан жанабар» дийди. Онсоң чопаның гызы ниче гүнлер хем гижелер, ниче гижелер хем гүнлер, тә Алланың өзи оны өз янына алынча, бизиң билен биле яшады, ол арадан чыкансоң болса, мениң оглум Хиндистан велаятларына, ягны сениң иш салышян тәжириң яшаян ерлерине гитди. Шондан соң менем ынха, дайымың гызы шу кейиги алып чыкдым-да, өз оглума нәме боландыгыны билмек үчин сер салып, юртдан-юрда айланып йөршүмди велин, такдырым мени шу ере гетирип, ынха, бир аглап отуран тәжириң үстүнден әлтди. Ине, мениң хекаятым».

«Бу өрән гең гүррүң, шонуң үчинем мен бу тәжириң ганының үчден бирини саңа багышлаарын» дийип, жың оңа жогап берипдир.

Ондан соң икинжи гарры, хәлки ики тазылы гожа бейләк чыкыпдыр-да, жыңа йүзленип: «Әгер мен өзүмиң ики доганым, ынха, шу ики тазының башындан гечен ахвалаты айдып берсем, сенем мениң бу гүррүңими хас гызыклы хем гең гөрмели зат дийип хасапласаң, онда шу тәжириң гүнәсиниң үчден бирини мениң үчин багышлармың?» дийипдир. Жынам оңа: «Әгер сениң гүррүңиң хас гызыклы хем хас гең гөрмели зат болса, онда, гой, сениң диениң болсун» дийип жогап берипдир.

«Билер болсаң, эй, жындарың хөкүмдары — дийип, гожа гүррүң бермәге дурупдыр: — Ынха, шу ики тазың икиси-де мениң доганым, менем буларың үчүнжиси. Бизиң атамыз өленде, бизе үч мүң динар¹ галдырыпды. Онсоң мен сөвда этмек үчин өзүме бир дүканжык ачындым, мениң доганларымың-да хер хайсы бир дүканжык ачынды. Эмма мен дүканда узак отурып билмедим, себәби мениң улы доганым, ынха, шу тазыларың бири, өзүнде бар затларың хеммесини мүң динара сатды-да, пулуна хем хер хили гечгел харыт алып, башга юрда гитди. Бүтин бир йыллап ондан хабар болмады. Ине, онсоң бир гүн мен дүканымда отыркам, яныма бир гедай гелди. Мен оңа: «Алла көмек әтсин!» дийдим. Эмма ол гедай мениң янымдан гитмән аглап дуршуна: «Сен мени эййәм ядыңдан чыкарайдыңмы бейле!» дийди велин, мен оңа өврүлип серетсем, ол мениң доганым болса нәтжек! Онсоң мен тарса еримден туруп, онуң билен гөршүп саламлашдым, оны дүканың ичине салып, оңа нәме боландыгыны сорадым. Эмма ол: «Сен сорама! Пулларым-да гитди, багтымам ятды» дийип жогап берди. Он-

¹ Динар — алтын пул. XII—XV асырларда Мүсүрде хер динар такмын бәш алтын манат хасапланяр әкени.

дан соң мен оны хаммама элтдим, өз эгин-эшиклеримден берип гейиндирдим, онсоң өз өйүмө алып бардым. Шонда мен өз дүканымың доланышык пулуны хасаплап гөрдүм велин, гөрсөм, мен эййәм бир муң динар пейда газаныпдырын, диймек, мениң маям ики муң болупдыр. Мен бу пулы доганым билен пайлаш-дым-да, оңа: «Бар, хамала, сен сөвда-сыяхат үчин хич ере гит-мән экениң-дә» дийдим. Ине, онсоң мениң доганым пулы ал-ды-да, ене өзүне дүкан ачынды.

Шондан соң ай гечди, гүн гечди, гижелер өврүлди, ынха, бир гүн мениң икинжи доганым, шу итлериң бейлеки бири, өзүниң бар-ёк задыны сатышдырып, айры юрда сөвда-сыяхата гидермен болды. Биз оны гойбермежек болуп, хер нәче жан этсегем — болмады. Ине, ол хем бир топар харыт алды-да, сыя-хатчылар билен ёла дүшди. Ондан хем бүтин бир йыллап ха-бар-хатыр болмады. Ине, онсоң ол хем бир гүн, өзүнден улы доганының болшы ялы болуп, мениң яныма гелди. Мен оңа: «А-хав, доган, мен саңа гитме дийип, шубела ялбармадыммы нәме?» дийдим. Ол болса аглап: «Нәдейин ахыры, жан иним, тәлейимде бар экен-дә, ынха, инди мен түйс гарып галдым, жұбимде көр көпүгим галмады, өзүмөм ялаңач галдым, эгним-де көйнегимем ёк» дийди. Ине, онсоң, эй, жыңларың шасы, мен оны-да хаммама экидип, өз эгин-башларымдан тәзелерини сай-лап, оны гейиндирдим, ондан соң икимизем дүкана барып ий-дик-ичдик, соңундан болса мен оңа: «Эй, агам, мен хер гезек тәзе йылы габатлап, өз дүканымың маясыны хем гетирен пей-дасыны хасаплап гөрйәрин. Ынха, бу гезегем хасаплап гөрерис, нәче гирдежи гирен болса, хеммесиини икиниз дең пайлашарыс» дийдим. Ине, онсоң, эй, жыңларың шасы, мен хасаплап гөрдүм велин, ики муң динар болуп чыкды, яраданың өзүне йүз-муң шүкүр эдип, оңа алкышлар окадым! Онсоң мен ол пулуң муң динарыны доганыма бердим, өзүмө галаны-да муң динар бол-ды, шондан соң болса доганым хем өзүне дүкан ачынды, шей-леликте, биз энчеме гүнлери яшап гечирдик.

Арадан бирнәче вагт геченсоң, мениң доганларым яныма гелдилер-де, өзлери билен бирликте мениң сөвда этмек үчин чет юртлара сыяхата гитмегимиз иследилер, эмма мен оларың диенини этмедим, «Мен гидип пейда гөргө ялы, сиз сыяхата гидип озал нәме гөрдүңиз?» дийдим-де, оларың гепине гулак хем асмадым гезибердим. Шейдибем, биз өз дүканларымызда алыш-бериш эдип галыбердик. Йөне велин мениң доганларым мени сөвда-сыяхата эжитжек болуп, хер йыл маңа ялбарялды-лар, эмма тә алты йыл гечйәнчә оларың диенине разылык бер-медим. Диңе алты йыл геченсоң, мен тейахыр разылык бер-дим. Шонда мен олар: «Доганларым, менем сизиң билен биле гидейин велин, йөне сизиң нәче пулуңызың бардыгыны бир хасаплап гөрелиң» дийдим-де, оларда хич задың галмандыгы-ны билдим. Олар пейда гөренлеринден-ә гечен, асла эхли күй-

-пикирлерини гара бокурдакларына, пьянчылыга хем кейп чек-мәге берип, бар затларының ёгуна чыкыпдырлар экен. Шейле-де болса мен оlara ягшыдан-ямандан зат айтман, сесими-де чыкарман, өз дүканымың затларыны хасап әдип гөрдүм, онсоң өзүмде галан-гачан харытларың хеммесини пула өвүрдим, шондан соң гөрсем, мениң алты муң динарым бар экени. Мен муңа хезил этдим, онсоң пуллары ики дең пайладым-да, доганларыма: Ынха, үч муң динар, үчимизиң арамызда бары шу пул, ине, шу пул биленем биз сөвда әдерис» дийдим. Галан үч муң динары болса мен гөмүп гойдум, сөбәби озал гиденлеринде доганларымың гедай галышы ялы, мениң хем гедай галаймагым мүмкинди, шоңа гөрә-де, үч муң динары гөмүп гойсак, биз гайдып гелемизде ене дүкан ачынып билерис дийдим. Мениң доганларым муңа разы болды, онсоң мен оларың хер хайсына муң динар бердим, өз элимде-де муң динарым галды. Онсоң биз өзүмизе герек харытлары сатын алдык, ёл шайымызы тутдук. Онсоң кирейне гәми тутундык-да, оңа затларымызы йүкледик. Ине, биз бир гүн йөредик, ики гүн йөредик, бир ай йөредик, ахыры өз харытларымыз билен бир шәхере барып етдик. Биз сөвда әдип, бир динарымызы он динар этдик. Ине, онсоң биз ол ерден уграмакчы боланымызда, деңзиң якасында үсти-башы сал-сал болуп дуран бир гыза габат гелдик. Ол гыз мениң элимден өпүп: «Әй, ягшы йигит, сен хайыр-сахават әдип билмезмиң, сениң әден ягшылыгыңы менем ерде гоймарын, гайтарарын» дийди. Менем оңа: «Мениң халаян задым хайыр-сахават әтмекдир, сен ызына гайтармасаңам, мен саңа көмек әдип билерин» дийдим. Онда ол гыз маңа: «Ягшы йигит, сен мени өзүңе аял әдип ал-да, юрдуңа алып гит. Мен өзүми сениң ыгтыярыңа берйәрин, сен мени хорлама, маңа ягшы ниет билен гара, сөбәби мен ягшылык хем хормат әдилйәнлериң хиллендирин, онсоң менем саңа ягшылык әдерин. Мен сени хич вагт алдава салмарын, хатыржем болайгын» дийди. Мен гызың айдан бу сөзлерини эшиден бадыма, йүрегим оңа майыл болды, кераматлы хем мерхеметли Аллатагаланың өзи калбыма саландыр-да, мен ол гызы алагада гейиндирдим, безәп-беследим, гәминиң үстүнде оңа юмшак дүшек дүшәп, ер салып бердим, оңа улы хормат хем хызмат этдим. Ондан соң биз ене аңырлыгына ёла рована болдук, онсоң йүрегимде улы сөйги оянып, мен бу гызың хак ашыгы болдум. Гижеде-гүндизде онуң янындан айрылмадым. Мен бу гызы өз доганларымданам говы гөрдүм. Оларам кемсиндилер. Мениң багтымың гетиришине-де, мениң байлыгымың артышына-да, харыдымың көплүгине-де оларың гөзи гитди. Бизиң пулумызы гөрүп, гөзлери-не укы гелме-ди. Ине, онсоң доганларым шейтан пәлине гидип, мени өлдүрип, пулларымы алмагың кастына дүшүпдирлер, олар бири-бирине: «Гел шу доганымызы өлдүрели, онсоң онуң әхли пулы bize галар» дийип диллешипдирлер. Ине, онсоң

мен өз аялымың яшында уклап ятыркам, олар мениң яныма гелипдирлер-де, икимизем бирликде гөтерегеде деңзиң ичине ташлап гойберипдирлер. Шол вагт хем мениң аялым укудан оянып, бир силкиненде, аял жына өврүлди-де, мени гөтерип, бир ада элтип, сувдан чыкарды. Ондан соң ол бирентек вагтлап гөздөн йитди-де, даңа голай мениң яныма доланып гелип айтды: «Мен сениң аялың, шонуң үчинем, гудраты гүйчли Аллатагаланың эври билен, сени өлүмден халас эдип алып чыктым. Билер болсаң, мен мусулман жындырын. Мен сени гөрөн бадыма, Алла хатырына түйс йүрекден сөйдүм, мен болсам Аллахыма хем онуң ресул пыгамберине тен берйөндирин, Аллахымың өзи оңа керемини эчилсин хем нуры-рахметини сачсын! Мен сениң яныңа, шол илки гөрөн вагтыңдакы ялы, гыз кешбимде гелдим, сенем мени өзүңе аял эдинип алдың, ине, онсоң менем сени сувда гарк болмакдан халас этдим. Йөне велин доганларыңа мениң гахарым гелди, шонуң үчинем мен олары хөкман өлдүрмелидирин». Мен онуң бу айданларыны эшидип хайран галдым, өзүмем онуң бу эден ягшылыгына көп хошаллык билдирдим-де: «Йөне велин мениң доганларымы өлдүрсең-э болмаз!» дийдим. Ондан соң мен өз доганларымы билен арамызда болан ахвалатларың хеммесиңи башдан-аяк оңа айдып бердим. Ол мениң айданларымы эшидип: «Мен шу гиже оларың янына учуп барып, оларың гэмисиңи гарк эдип, өзлериңде хеләк эдерин» дийди. Мен оңа «Алланың хакы үчин, сен бейтме!» Ягшылыга яманлык хер кишиниң ишидир, яманлыга ягшылык эр кишиниң ишидир!» диен тымсал бар ахыры. Хер задам болса, олар мениң доганымдыр» дийдим. Эмма ол жып: «Мен олары хөкман өлдүрмелидирин!» дийип, -шол бир айданыны айтды дурды. Менем оңа ялбармага дурдум, онсоң ол мени учурып эжитди-де, эдил өз өйүмиң депесиңден дүшүрди. Менем ишигими ачып гирдим-де, шол гөмүп гоян пулумы чыкардым, онсоң ене харыт сатын алдым, гәзеден дүкан ачындым-да, улы илиң паракатчылыгыны дилег эдип, дүканжыгымы йөредип башлабердим. Ине, онсоң агшам өйүме гелсем, хонлымда ики саны тазы даңылгы дур, ынха, шу тазылар. Олар мени гөрөн батларына, ерлериңден туруп, боюнларыны буршуп агламага башладылар.

Мен аңк-таңк болуп, эйләме-бейләме гарамага хем етишмән-кәм, аялым маңа: «Бу тазылар сениң шол доганларыңдыр» дийди. Мен ондан: «Булары ким бейдип гойбердикә?» дийип сорадым. Онда аялым: «Мен өз аял доганымы чагырып гетирдим, ол хем булары шейдип гойберипдир, инди булар он йылдан бәрде адам кешбине өврүлип билмезлер» дийди. Ынха, булар он йылдан бәри шу хили ягдайда болуп геленлериңден соң, инди булары озалкы кешплерине гетиртмек үчин шол аялың янына гидип баршымды велин, шу ерде-де бу тәжире габат гелдим, ол хем өз башына дүшен зады айдып берди велин, тә

сениң оңа нәме эдениңи гөрйәнчәм, бу ерден гидесим гел-меди. Ынха мениң гүррүңим».

Ондан соң жың: «Сениң бу айдан задың өрән гең зат, шо-нуң үчинем мен бу тәжириң гүнэсиниң хем ганының үчден би-рини саңа багышлаярын» дийипдир.

Ондан соң үчүнжи гожа, гатырың эеси орта чыкып: «Мен саңа буларыңкыданам гең ваканы айдып берейин, әгер гөвнүң-ден турса, әй, жыңларың шасы, сен бу тәжириң галан гүнэси-ни хем ганыны мениң үчин багыш ыйле» дийипдир, жынам: «Боляр» дийипдир.

«Билер болсаң, әй, жыңларың тәжи-солтаны — дийип, гожа киши айдып башлапдыр: — Ынха, шу дуран гатыр мениң аялым-ды. Мен бир гезек сыяхата гидип, йылбойы өйүмде болмадым. Онсоң ишлерими гутарып, ызыма гайтдым-да, бир гүн гижәниң бирвагты өйүме доланып гелдим. Гелсем, мениң аялым бир га-ра гул билен чолашып ятан экени. Олар гүрлешип, гүлшүп-ойнашып, өпүшип-гучушып, кейп әдишип ятырлар. Аялым ме-ниң геленими гәрди-де, хасыр-хусур еринден турды, сувлы күн-дүги элине алагада, бир зат-бир затлары пышырдап, сува дем салды. Ол: «Өз кешбиңи үйтгет-де, ите өврүл!» дийди-де, яңкы күндүкдәки сувы-мениң үстүме серпип гойберди. Менем шол сагадың өзүнде ите өврүлдим, ана, онсоң аялым мени өйден ковуп гойберди. Менем ховлудан чыктым-да, гидибердим, шол гидишиме-де эт сатан гассабың дүканының гапысына бардым. Ине, онсоң мен шол ерде сүңк-саңк гемрен болуп йөрдүм велин, эт дүканының эеси мени гәрди-де, өз янына чагырып, өйүне алып барды. Гассабың гызы мени гөренинден ики элини йүзү-не тутуп: «Кака, сен әркек киши билен гелйәрсиң-де, оны би-зиң янымыза гетирйәң-ле!» дийип кәйинди. Гызың атасы: «Ханы, бу тайда әркек киши бармы нәме?» дийип геңдиргенди. Онда гызы: «Ынха, бу гетирен итиң әркек киши ахырын, оны өз аялы жадылапдыр, ислесеңиз, мен оны өңки кешбине гетирип билерин» дийди. Атасы өз гызының бу айданларыны эшидип: «Алланың хакы үчин, гызым, сен оны халас эт!» дийип ялбар-ды. Ине, онсоң ол гыз сув күйзежигини алды-да, бир затлар пышырдап, сува дем салагада, маңа: «Сен хәзирки кешбиңи озал-кы гөрнүшиңе өвүр!» дийди-де, сувы мениң үстүме серпип гойбер-ди велин, мен озалкылыгым ялы адам болдум дурубердим. Мен ол гыза алкыш окап, элинден өпүп: «Өз аялымың мени жадылайшы ялы, сенем оны маңа жадылап берсене» дийип ял-бардым. Онсоң ол гыз маңа шол сувдан бир жамжагаза гуяп берди-де: «Аялың уклап ятан вагты барагада, шу сувы онуң үстүне серпип, пылан зат бол диерсиң вели, онсоң ол сен нәме бол дийсең болар дурубир» дийди. Ине, онсоң менем шу сувлы жамы алдым-да, аялымың уклап ятан вагтыны ақтап бардым

хем жамдакы сувы онуң үстүне серпип гойберип: «Бу кешбиңи ташла-да, гатыра өврүл!» дийдим вели, ол дессине гатыр болды дуруберди; онуң нәхили гатыр боландыгыны болса ын-ха өз гөзүң билен гөрүп дурсуң, әлем жынларының шасы-сол-таны, ине, мениң гүррүңим».

Жын гатыра бакып: «Догрумы?» дийипдир.

Гатыр болса «Догры» диен терзде баш атып: «Хава, Аллахымдан ант ичйәрин, бу мениң башымдан гечен затларың хекаяты, хеммесем догры!» диен гөрнүшде ышарат әдипдир.

Үчүнжи гоҗаның хекаятындан соң, жын хайран галмак билен титрәп-силкинжирәп, тәҗириң гүнәсиниң үчден бирини шол гоҗа үчин багышлапдыр...

Шәхризада гүррүңиниң шу еринде, даң саз беренсоң, өзүне ыгтыяр әдилен мөхлетиг гелип етени зерарлы, сөзүни бес әдипдир.

Шонда онуң кичи аял доганы: «Доганжыгым, Шәхризада, сениң хекаятың гөр нәхили гызыклы хем ширин экени, сениң сөзлериң шекерден ширин, балдан датлы, өзи-де гөр нәхили-якымлы» дийипдир.

Онда Шәхризада: «Әгер патыша хезретлери рехим әдип, саг-аман галсам, мениң сизе индики гижә айдып берҗек затларым мунуң чени-чагы хем дәлдир» дийип жогап берипдир.

«Догруданам, бу хекаят бичак гызыклы, мунуң тә соңуны әшидйәнчәм, бу гызы өлдүрмеҗегиме Алладан касам әдйән!» дийип, патыша өз янындан ичини гепледипдир.

Ондан соң гижәниң галаныны олар гуҗаклашып-гучушып гечирипдирлер. Эртирден соң болса патыша өз адаты ишлери-ни берҗай әтмәге диван җайына гидипдир, патышаның серкер-делери-де, везир-векиллери-де гелип, диван җайы адамдан хырын-дыкын долупдыр. Ине, онсоң патыша арз-шикаятлара гарап, киме темми берйәр, кимсини ише беллейәр, кимсини айырыр, бир зады макуллаяр, бир зады гадаган әдйәр, перман чы-карыр... Иш вагты гутарансоң, диван даргаяр. Шәхрияр патыша хем дынч алмак үчин өз җайына гайдяр. Агшам дүшүп, гижә якынлашан махалда, Шәхрияр патыша везириң гызы билен гучушып гөвүн солпусындан чыкыпдыр.

ҮЧҮНЖИ ГИҖЕ

гелип етенде болса, Шәхризаданың жигиси Дүйәзада: «Җан доганжыгым, дүйнки гүррүңиңи соңласана!» дийип ялбарыпдыр.

Шондан соң Шәхризада: «Баш үстүне, җаным билен айдып берерин! — дийип, патышадан ругсат алып, гүррүңини довам әдипдир. — Хава онсоң, багтыяр патышакым, мениң әшитми-шиме гөрә, үчүнжи гоҗаның гүррүңи җының гөвнүне бейлеси-икисиниң гүррүңинден-де хас гең гөрнүпдир-де, жын түйс хай-

ранлар галып, геңиргенмекден яңа титрәп-силкинжирәп: «Тәжиринң галан гүнәсини-де сениң үчин багышлаярын хем оны өлдүрмән гойберйәрин» дийипдир. Онсоң тәжирем ол гоҗа кишилерә көп-көп алкыш оҗап, миннетдарлык билдирипдир. гоҗаларам онуң азат боланына бегенип, гөзүң айдың дийип мүбәрәкләпдирлер, шонлук билән хер ким өз юрдуна гайдыпдыр. Йөне велин балыкчының әртекисиниң янында буҗагаз дагы хич задам дәлдир».

«Онуңқы нәхили болупдыр?» дийип, патыша гыздан сорапдыр.





БАЛЫКЧЫ ХАКЫНДА ХЕКАЯТ



агтыяр патышахым, мениң әшитмишиме гөрә — дийип, Шәхризада айдып башладыр: — бир балыкчы бар экен, онуң яшы-да бәри-бәрлерде дәл экени, өзүниңем аялы хем үч оглы болуп, гарып халда яшайр экени. Өзи-де онуң балык тутян торуны хер гүнде хәкман дөрт гезек сува ташламак эндиги болуп, шондан үйтгемеси болмаз экени. Ине, онсоң ол бир гүн гүнортанлар ава чыкып, деңзиң кенарына барыпдыр-да, себедини ерде гоюп, әл-аягыны чызңашдырыпдыр-да, деңзиң гырасындан гирәгеде, торуны сува ташлапдыр. Торы сува оңат батянча гарашып, багыны бир ере жемләп дурансоң, тора аграм дүшенини аңлап, оны чекип чыкармага сынаныр велин, башартмандыр. Онсоң ол торуң багыны элинде

саклап, кенара чыкыпдыр-да, ере газык какып, торуң йүпүни шоңа баглапдыр. Соңра эшиклерини айрып, сува чүмүп, торуң төверегини сермелешдирмәге дуряр. Ол шейдип, тә торы чы-
карянча гайрат эдипдир. Ондан соң ол торы сувуң йүзүне чыка-
рып биленине бегенип, хайдан-хай сувдан чыкып, эшиклерини
гейәгеде, торуң янына гелип гөрсе, онуң азап эдип чыкараны ха-
рам өлен эшек экени, үстесине оңа торуны-да йыртдырыпдыр. Бу
ягдайы гөрөн балыкчының гахары гелип, гайгы хем гынанч
билен: «Белент мертебели хем гудратлы Аллахымың өзүнден
өзгә гүйч-де ёк, кувват-да! Хакыкатдан-да, мунуң өзи өрән
гең гөрмели ныгмат!» дийипдир-де, бир газал айдыпдыр:

Эй, рызкын ковалап өтен бичәре,
Эзелдир — берилмез әмәле-тәре.

Асман ак патракдыр, деңиз толкунар,
Тамакин балыкчың гөвни галкынар.

Умман гирер, бакмаз ховп-хатарына,
Умытлы гөз дикер атан торуна.

Гиҗәни өйүнде бигам өтүрәи,
Җанын әшрәт хем рахада батыран

«Балык бишир» дийип буйрар гулуна,
Балыкчыдан сатын алдыр пулуна.

Шүкр әделиң ол керемли рахмана.
Бирге берип, бирге бермез сувхана.

Адалат сендедир, асман шалыгы —
Бири тутуп, башга нер балыгы!»

Соңра болса өз-өзүне: «Хайдабер, балыкчы! Эгер гудрат-
лы Алланың өзи ислесе, хөкман рехнет инер!» дийип, ене бир
бейт айдыпдыр:

Башыңа иш дүшсә, әйләмә пикрин,
Гиҗә-гүндиз кылгыл әренләр шүкрүн.

Кәйинмегил сарпаң тутган бендее,
Зар боларсен бир бетлагам гендее».

Ондан соң ол торундан эшеги чыкарып ташлапдыр-да, торы
сыкып кепедипдир, торы сыкып боланындан соң болса, яңадан-
дан язышдырып, ене деңзиң гырасына гирипдир. «Я бисимил-
ла!» дийәгеде, торы гайтадан сува ташлапдыр. Торы сува бат-
янча гарашыпдыр, онсоң торы агралып, өңкүсинденем хас га-
ты илишипдир, балыкчы болса бу сапаркы дүшен зат хөкман
балыкдыр дийип ойланыпдыр-да, ене хәлкиси ялы, онуң йүпү-
ниң ужуны газыга даңып, эшиклерини чыкарып, сува гирип-
дир хем-де тә торы илишен задындан сыпдырянча, сувуң ичинде
хысырданып серменипдир. Шейдип, торы тә кенара чыкар-
янча, азап эдип эхмет чекипдир. Чыкаранындан соң гөрсе, то-

ра дүшен зат ичи laidан хем чәгеден долы хум ялы улы күйзе экени. Муны гөрөн балыкчы гынанып-гынанып, шу намань айдыпдыр:

«Зулмуң бес эт, залым пелек!
Рехмиң индер, ишим телек!

Гөзлейип тапман несибим,
Бош галдым, чыкмаз хесибим.

Гөге галды көп наданлар,
Хар болупдыр эвиз жанлар».

Ондан соң балыкчы ене торуның сувуны сыкып хем арассалап, бейик мертебели Аллатагаладан өтүнч сорап, үчүнжи гезек деңзиң гырасындан гирип, үчүнжи гезегем торуны сува ташлапдыр. Торы сува батянча гарашандан соң, торы агралаяр велин, оны чекип чыкаряр, чыкарандан соң гөрсө, онуң ичин-дәки күйзе дөвүги, айна дөвүги, гаты сүңк ялы затлар экени. Балыкчы муны гөрөнде, аңырдан хыңзап гелен гахарына бәс гелип билмән аглаяр-да, шу намань айдяр:

«Биалач сен: япышсаң-да, айлатдырмаз пелек чархы,
Бнамиң билен, зоруң билен рызкың асла этмез пархы.

Озал башда сечилендир ягшы-яман хеммәң пайы,
Кемтер берсе бу паныда, боллук болар женнет жайы.

Пелек мыдам зиреклериң бойнун бурар, билин әгер,
Нәмынасып дейюслара багт гүлер, дегим дегер.

Абрай билен өлен ягшы, ынсан мунда геда болса,
Гулатының гүни гелип, лачын перден жыда болса.

Мертебели мерданлары хора гоймак гылыгыңдыр,
Сүтемкәрлер пенжесинде зора гоймак билигиндир.

Гуртлар-гушлар рызкын ызлап, гижә-гүндиз жепададыр,
Байхатына өзи гелер, иер ятар, сапададыр».

Ондан соң болса балыкчы башыны галдырып, йүзүни асманна тутупдыр-да: «Әй, худайым, мениң өз торумы гүнде диңе дөрт гезек сува ташлаяндыгымы сен билийәрсин ахырын, мен болсам оны эййәм үч гезек ташладым, эмма әлиме дүшен зат болмады. Әй, худай жан, шу гезек бери мениң рысгымы иберевери!» дийип, худая налыш әдипдир.

Шондан соң балыкчы Алланың адыны ят әдип, торуны сува ташлап, онсоң торы сува батянча гарашыпдыр-да, агралан-соң чекипдир велин, оны чыкарып билмәндир, гөрсө, торы сувуң ашагында бир зада чолашан экени. Онсоң балыкчы: «Алланың бир өзүнден башга гүйч-де ёкдур, кувват-да!» дийип гыгырыпдыр-да, шу бейди айдыпдыр.

Түйкүрсең йүзүне шундек дурмушың —
Гедайлыкда хорлан худай урмушың.

Шадыян гечсе-де өмрүң сэхери,
Агшамлык ювдарсен закгун-зэхери.

«Иң багтлы ким?» дийип сорсалар бир чак,
Маңа диердилер — «ине шу герчек!»

Ондан соң балыкчы эшиклерини сыпырып айрып, сува гирипдир-де, тә торы сувдан гуры ере чыкарянча, сувуң ичинде хысырданып, зэхмет барыны чекипдир. Торы чыкарандан соң, оны герип серетсе, онуң ичине дүшен зат агзы гуршун билен мөхүрленип япылан, ичи хем бир затдан долы сары мис күйзе экени, онуң агыз гапагының йүзүнде болса дөв-перилериң патышасы Сүлейман ибн Давыдың йүзүгиниң¹ басылан ызы бар экени (оларың икисине-де Алла керемини эчилсин). Балыкчы ол күйзени гөрүп бегенипдир-де: «Мен муны базара экидип, мисгәрлере сатарын, мунуң бахасы гызыл пулдан он динардыр!» дийипдир. Онсоң ол күйзени гозгап гөрсе, ол агыр экени, агзы-да ачылмаз ялы мэкәм япылгы экен, онсоң ол өз-өзүне: «Гел, мен бу күйзениң ичини барлап гөрөйин! Агзыны ачагада, ичинде нәме бардыгыны бир билейин, ондан соң экидер сатаярын!» дийипдир. Ине, онсоң ол пычагыны чыкарырда, күйзениң агзындакы гуршуны гопармага башлаяр. Балыкчы эсли вагт хысырданып, азара галып, тей-ахыр гуршуны гопарып айырыр. Күйзени гапдала гышардып, ичиндәки зады чыкармак үчин, оны силкелемәге дурупдыр велин, күйзениң ичинден хич зат дөкүмәндир, балыкчы хем муңа гең галыпдыр. Ондан соң бирденкә күйзениң агзындан шейле бир түссе буругсап чыкып башлапдыр велин, онуң ужы барып асмандакы булутлара улашып, ериң йүзүне яйылып гидипдир. Күйзедәки түссе чыкып гутарансоң, ол бир ере топланып хем барха йыгрылып элене-элене дүйрленипдир-де, ынха гөрсең, аягы ерде, башы гөге етип дуран эпет жың болуп дурубериңдир. Онуң келлеси гүммез ялы, бармаклары ябак ялы, аяклары узын агач ялы, агзы говак ялы, дишлери гаяның гыйчак-гыйчак дашы ялы. бурнуның дешиклери турбаның агзы кимин, гөзлери-де ики саны янып дуран чыра дек ловурдап дуран экени, өзи-де гахар-газабы йүзүне чыкып дуран эйменч затмыш.

Бу жына гөзи дүшенден балыкчының эсси айылып, сүңди галпылдап, дишлери шакырдап, агзы кепәп, гөзлериңиң өңи гараңкырап, басжак ерини, йөрежек ёлуны хем сайгарып бил-

¹ Сүлейман ибн Давыт (Сүлейман Давыт оглы) — ады эртекилерде көп душ гелйән пыгамбер. Роваят боюнча онуң йүзүгинде Алланың 99 белент адының иң беленди языланмыш, шоны билери үчинем, ол дөв-перилере, арвах-жынлара, ел-харасада хөкүмини йөреденмиш.

мәндир. Жын болса оны гөрүп: «Бир Алладан өзге худай ёкдур. Сүлейман Алланың пыгамберидир!» дийип гыгырыпдыр.

Ондан соң ол ене: «Эй, Алланың пыгамбери, сен мени өлдүрме! Мен индикиле сениң айданыңа гаршы болмарын, индикиле сениң айданыңдан чыкмарын!» дийип гыгырыпдыр. Онда балыкчы оңа: «Эй, жын, сен: «Сүлейман Алланың пыгамберидир» дийёрсиң велин, Сүлейманың өленине инди мүң секиз йүз йыл болды ахыры, бизем инди ахырзаманың өңүсырасында яшап йөрүс. Сениң башыңдан нәмелер гечди, саңа нәме-нәмелер болды, сен нәме үчин бу күйзә гирдиң?» дийипдир.

Жын балыкчының бу айданларыны эшидип: «Алладан башга худай ёкдур! Сен беген, балыкчы, беген!» дийип гыгырыпдыр. Балыкчы: «Бегенер ялы, сен маңа нәме говы зат этжөк?» дийип сорапдыр. Онда жын оңа: «Сени, ынха, шу демде харам өлен дек өлдүржөгиме беген!» дийип жогап берипдир. Онда балыкчы: «Эй, жынларың улусы, сениң бу айдян задың Алланың халажак зады дэлдир, сен онуң рехим этмегине мынасып-да дэлсиң. Эй, этеңенәлет, сен мени нәме үчин өлдүржөк? Күйзеден чыкарып, жаныңы халас әденим үчинми? Деңзиң тейинден чекип, ягты жахана чыкараным үчинми?» дийип гыгырыпдыр. Жын оңа: «Нәхили өлүми халаяныңы айт, нәдип өлдүрсем говы болжагыны айт!» дийипдир. Балыкчы болса: «Мениң гүнәм нәме, нәме үчин сен мени бу хили «сылага» мынасып билдиң?» дийип сорапдыр. Онда жын: «Эй, балыкчы, сен мениң башымдан нәме-нәмелериң гечендигини бир эшит» дийипдир. Балыкчы хем оңа: Айт, эшидейин, йөне велин узага чекме, ёгса мениң жаңым әййәм бокурдагыма гелди!» дийипдир.

«Билер болсаң, балыкчы — дийип, жын гүррүң бермәге башлапдыр: — мен динден чыкан жынларың бири, биз, ягны мен хем Сахр жын икимизем Давыдың оглы Сүлейманың айданыны бержай этмедик (оларың икисиниңем ятан ери ягты бола). Онсоң Сүлейман өз везири Асаф ибн Барахияны мениң үстүме иберипдир, онсоң ол мени зор билен, мениң нәразылыгыма бакман, масгаралап диен ялы онуң янына алып барды. Шейдип, ол мени Сүлейманың гаршысында дикилгазык этди. Сүлейман хем мени гөрүп, мениң гаршыма Алланы көмеге чагырып, мениң хақыы дине гирмегими хем-де өзүне табын болмагымы теклип этди, эмма мен онуң диенини этмедим. Инс, онсоң ол шу күйзәни гетиртди-де, мени онуң ичине салагада, агзыны-да гуршун билен мэкәм петиклетди-де, гуршуның йүзүне хем Алланың иң говы адының бирини мөхүр билен басып язды; ине, шейдибем, мени өз жынларының әлине берип гойберди, оларам мени әкидип, деңзиң ортасына әтип ташладылар-да, гидибердилер. Менем деңизде йүз йыл яшадым, ёгса мен өз ичимден: «Хер ким болса-да, өзүми бошадан адамы өмүрлик бай болар ялы әдерин» дийипдим. Эмма йүз йыл гечди вели, шол аралықта мени бошадан адам болмады. Ондан

соң ене бир йүз йыл гечди, шонда мен: «Кимем болса, мени бошадан адама ериң хазынасыны ачып берерин» дийипдим. Онда-да мени бошадан болмады. Ондан соң мен ене дөрт йүз йылы башымдан гечирдим, шонда мен: «Ким мени бошатса, мен онуң үч шертини бержай эдерин» дийдим. Эмма ене-де мени бошадан болмады, онсоң мениң бичак гахарым гелип газаба мүндүм-де, өз янымдан: «Эгер хэзир мени бири бошайса, мен оны шу минутың өзүңдө өлдүрерин, өзүңе-де нэдиپ өлесинг гелйэндигини айтсаң, шейдибем өлдүрейин дийип теклип эдерин» дийдим. Ынха-да, сен мени бошатдың, менем саңа нэхили өлүми говы гөрийэн болсаң, шоны айтмагы теклип эдйэрин».

Балыкчы жының сөзлерини эшидип: «Эй, Алланың гудраты! Мениң саңа диңе инди миессер гелшими гөрсеңизлэң! Сен мени бу өлүмдөн халас этсең, Алла хем сени халас эдер! — дийипдир. — Мени бейдип хелэк этме, эгер хелэк этсең, Алла-да сени хелэк этжеклере көмөк эдер». Эмма жың оңа: «Сениң өлүмдөн сыпып гитжек гүманың ёк, говусы, сен нэхили өлүми халайндыгыңы айт» дийипдир.

Балыкчы өзүниң өлдүрилжегине гөзи етенем болса, ене жына ялбарып: «Сени азат эденимиң хатырасы үчин, сенем мени халас эт ахыры» дийипдир. Жың болса: «Вах, мен сени диңе өзүми халас эдениң үчин өлдүрйэн ахыры!» дийип гыгырыпдыр. Онда балыкчы: «Эй, жыңларың халыпасы, мен-э саңа ягшылык эдйэн, сен болсаң ягшылыгыма яманлык билен жогап берйэң. Газал билен баян эдилен шу намада ялан сөз ёкдур:

Эдибан ягшылыгы, алдык яманлык пайымыз,
Ичерем өмүрдөн анты, шерде тапылмаз тайымыз!

Кимде-ким бир нэмынасып бетге йүз берсе эгер,
Сыртланы мыхман алан дек, өзүңе пыскы дегер».

Балыкчының тымсал гетирен бу бейдини эшиден жың: «Гепиңи көпелтме, сениң өлүмдөн гутулжак гүманың ёк!» дийип арлапдыр. Шол вагт балыкчы өз ичинден: «Бу бир жың, мен болсам адам, Алланың өзи маңа акыл-пайхас берипдир. Мен хэзир өз мекирлигим хем акылым билен онуң өзүни эле салмагың пикирини эдейин, ол өзүниң вагшылыгы хем эйменчлиги билен мени нэдип өлдүржеги барада ойланянча, мен онуң өзүни хелэк этмегиң тэрини тапайын-ла» дийип пикирленипдир.

Ондан соң балыкчы жыңдан: «Мениң өлүмдөн гутулжак гүманым ёк-да онда?» дийип сорапдыр. Жыңам оңа: «Хава» дийип жогап берипдир. Шонда балыкчы жына йүзленип: «Давыт ибн Сүлейманың — оларың икисине-де алла керемини эчилсин! — йүзүгине язылан иң бейик адың хатырасы үчин, мен сенден бир зат сорайын вели, сен маңа догрыңы айт!» дийип-

дир. Жын иң бейик адың яда салынмагыны эшиденде сандырап хем гагшап: «Боляр, йөне басымрак сора-да, гепиңи азрак эт!» дийипдир. Балыкчы болса: «Сен шу күйзеде экениң, оңа болса сениң гөврәң дәл, хатда сениң бир әлиң я-да аягың хем сыгжак дәл. Ери сен нәдип онуң ичине бүтин гөврәң билен сыгдың?» дийип сорапдыр. Онда жын: «Нәме сен мениң шол күйзеде боландыгыма ынаңокмы?» дийип гыгырыпдыр. Балыкчы болса: «Сениң шол күйзә гирениңи өз гөзүм билен гөрәймесем, мен хич хачанам ынанмарын» дийип жогап берипдир...

Эртекиниң шу ерине геленде, даң атыпдыр-да, Шәхризада гүррүңини бес этмели болупдыр.

ДӨРДҮНҢИ ГИЖЕ

гелип етенде болса, онуң гыз жигиси: «Эгер укың тутмаян болса-ха, соңуна ченли айдып берсене» дийипдир.

Онсоң Шәхризада хем гүррүңини довам әдипдир:

«Мениң эшитмишиме гөрә, багтыяр патышахым, ол балыкчы жына йүзленип: «Сениң шол күйзәниң ичине гирениңи өз гөзүм билен гөрәймесем, мен хич хачанам ынанмарын» диенмиш. Шол вагт жын бирден силкинжирәпдир-де, деңзиң үстүнде түссе болуп буругсап, онсоң бир ере йыгжамланып, кем-кемден күйзәниң ичине гирип башлапдыр, шейдибем ол бүтин гөвреси билен күйзәниң ичине гирипдир. Балыкчы болса хайдан-хай шол өңки йүзи мөхүрли гуршун дыкыны алагада, күйзәниң агзыны петикләпдир-де, жының үстүне гыгырыпдыр: «Нәхили өлүм билен өлжегиңи белли эт! Алланың хақы үчин мен сени деңзиң ичине ташларын, өзүмем шу ерде өй тутунарын-да, бу ере гелен адамың хич бирине хем балык тутдурмарын, өзүмем: «Бу тайда жын бар, ол өзүни сувдан чыкаран адама нәхили ажал билен өлжекдигиңи мәлим эт, сени өлдүржек диййәр дийип айдарын!»

Жын балыкчының бу айданларыны эшидип хем-де өзүниң гирә дүшендигини аңып, күйзеден чыкжак болуп урнуп башлапдыр, эмма хер нәче урунса-да чыкып билмәндир, себәби Сүлейманың гуршуна басан мөхри оңа әл бермейәр экени. Ине, онсоң ол балыкчының өзүнден өкде чыканлыгыны билипдир-де: «Мен сениң билен оюн этдим ахыры!» диен болупдыр. Эмма балыкчы оңа: «Ялан айдярсың, жының йигренжиси, оларың иң хапысасы хем иң бигайрат үфлиди дийсәним!» дийип гыгырыпдыр. Ондан соң балыкчы күйзәни деңзиң гырасына бакан алып уграпдыр велин, жын: «Ек, бейле дәлдин!» дийип гыгырыпдыр, балыкчы болса: «Ек, шейлесиң!» дийипдир. Жын гепини юмшадып хем мысапырсыран болуп: «Ай, балыкчы, сен мени нәтмекчи болярсың?» дийип сорапдыр. Балыкчы хем оңа шейле жогап берипдир: «Мен сени деңзиң ичине ташлап гой-

бержек; эгер сен ол ерде мүң секиз йүз йыл ятан болсаң, мен сени тэ кыямат магшар гүнүне ченли шо тайда ятар ялы эдерин. Мен саңа: «Сен маңа рехим этсең, Алла саңа рехим эдер, сен мени өлдүрсөң, Алла сени өлдүрөр!» дийип, нэче гезек айтдым, эмма сен мениң айданларыма гулак салмадың, сениң бар ниетиң мени алдатмак болды, эмма Алла сени мениң элиме салып берди, мен сени алдәтдым».

Онда жың: «Сен мени гойбөр, мен саңа ягшылык эдейин» дийипдир. Эмма балыкчы: «Ялан айдың, этеңенәлет! Икми-зиң-де болшумыз Юнаның везири билен Дубан хекимиң болшы ялыдыр» дийипдир. Онда жың: «Сениң Юнан патышаның везиридир Дубан хеким дийәнлериң ким боляр, оларың арасында нәме болупдыр?» дийип сорапдыр.

ЮНАН ПАТЫШАНЫҢ ВЕЗИРИ ХАКЫНДА ХЕКАЯТ

«Билер болсаң, жың — дийип, балыкчы гүррүң бермәге башлапдыр:— Гадым заманларда хем гечмиш асырларда, йүзләп йыллар мундан озал, Руман топрагында¹ хем пүрсянларың шәхеринде Юнан диен бир патыша боланмыш. Ол өрән бай хем бейик мертебели боланмыш, өзүниң гошуны хем хер дүрли нөкерлери бар экени, йөне онуң беденинде хейвере кесели болуп, оңа хекимлериң-де, тебиpleriң-де әдип бийән алажы ёк экени. Патыша хер хили дәри-дерманлары ичипдир, хер хили яг чалып, дүрли мелхемлери япыпдыр, эмма көмөк берен зат болмандыр, оны гутарып билен хич бир хеким тапылмандыр. Юнан патышаның шәхерине болса Дубан хеким диен бир улы хеким гелипдир, онуң яшы болса жуда көнелишен экени. Ол Юнан, пүрсян, Византия, арап, Сирия китапларыны окаяр экени, тебипчилиги-де, йылдызлар хакындакы таглыматлары-да бийән экени, оларың дүзгүнлерини хем эсасларыны өзләшдирипдир, пейдалы хем зыянлы тарапларыны-да бийәрмиш, онсоң ол эхли от-чөплери, гурусыны-гөгүни-де, пейдалысыны-зыянлысыны-да бийән экени, пелсепәни-де өвренипдир, эхли ылымлары хем ене-енелери эле аланмыш.

Ине, ол хеким шәхере гелип, онда бирнәче гүн яшандан соң, патыша хакындакы хем-де Алла тарапын онуң башындан дүшән хем оңа зыян етирен шол хейвере кесели хакындакы гүррүңлери хемем ол кесели алымларың хем тебиpleriң бежерип билмейәндиклерини әшидипдир. Ине, онсоң Дубан хеким бу ягдайы әшидипдир-де, узынлы гиже оны иш әдинип, диңе әртир гүн догуп, яланчы ягтылансоң, ол өзүниң иң говы лыбасларыны гейнип, Юнан патышаның янына барыпдыр. Ине, онсоң ол маңлайы ере дегйәнчә эглип тагзым әдип, патыша элемле-

¹ Руман топрагы (я-да румлар ери) — Акын Гүндогарда Византия империясы шейле атландырылган экени.

риниң шан-шөхратының эбедилик паңарламагыны хем онуң багтыяр болмагыны дилег этмек билен, гол говшурып салам беренден соң, өзүниң ким боляндыгыны мәлим эдип: «Эй, патышахы әлем, мен сениң бедениңе кесел ёкушандыгыны хем-де энчеме хекимлериң оны бежермек үчин алач тапып билмәндиклериңи эшитдим. Эмма ынха мен сениң кеселиңи бежерерин, патышахы әлем, өзүмем саңа хич хили дерманама ичирмен, бедениңе хич хили яг хем чалмарын» дийипдир.

Юнан патыша хекимиң айдан бу сөзлериңи эшидип, бичак гең галыпдыр-да: «Сен муны нәхили эдип билерсиң ахыры?— дийип сесленипдир.— Алладан ант ичйән, әгер сен мени гутарып билсең, мен сени хем-де сениң чагаларың чагаларыны-да бай болар ялы эдерин, өзүңе-де хайыр-сахабат әдейин, сен гөвнүң ислән задына әе болуп билерсиң, өзүңем мениң табакдаш сырдашым, иң говы достум боларсың!» Ондан соң Юнан патыша хекими хормат лыбасы¹ билен серпайлапдыр, оңа хормат гоюп хеззетләпдир, онсоң ол: «Сен мени бу кеселден дермансыз затсыз гутаржакмы?» дийип сорапдыр. Хеким болса: «Хава, мен сени гутарарын» дийип жогап берипдир. Патыша муңа бичак бегенип хем хайран галып: «Эй, хеким, сениң маңа бу айдан задың хачан, хайсы гүнде хем хайсы вагтда болар? Гайрат эт-де, басымрак болавери, оглум!» дийипдир. Хекимем: «Айданыңа боюн, хызматыңа тайын, патышахы әлем, эртириң өзүңде болар» дийип жогап берипдир. Ондан соң болса хеким шәхере эңипдир-де, бир өйи кирейне алып, китапларыны, дәри-дерманларыны ол ерде жайлашдырыпдыр. Ондан соң ол өзүниң дәри-дерманларыны алып, бир токмагың сапыны чыкарып, шонуң ерине гуяупдыр-да, токмага башга бир тутавач отурдыпдыр хем-де уссатлык билен тимарлап, пөкги ялы тогалак зым хем ясап гоюпдыр. Бу затларың хеммеси тайярланылып гутарыланындан соң, эртеси ир билен хеким патышаның янына уграпдыр, онуң янына барып, маңлайы ере етйәнчә эглип, тагзым билен салам берипдир-де, оңа атланып айлава уграмагы теклип эдипдир, ол ерде болса токмак билен пөкги ойнамагы буйрупдыр. Патышаның янында болса везир-векиллери, көшк адамлары хем эмелдарлары бар экени. Патыша айлава барып-барманка, Дубан хеким хем барып етишипдир-де, онуң элине токмагы тутдурып: «Ынха, шу токмагы ал-да, онуң, ынха, шу жагаз тутаважындан тут, шонуң билен пөкгини ур-да, ызындан бас гамча, етип, ене ур, шейдип, айлавың ичинде ат сал-да йөр, өзүңем мазалы герингин, тә элиң хем тутуш гөврәң гарадер боляңча, пөкгини коваларсың, ана, онсоң дерман сениң элинденем гечмез, бедениңе-де япышмаз. Ойнап боланыңдан

¹ Хормат лыбасы — патышаның өз эгинден чыкарып берип, тапавутландырмак үчин сылаг берен гейимлери. Сылагланан адама гейимден башга-да, gymmat бахалы гылыч хем әер-әсбабы билен говы ат хем берийәр.

соң, дерманам сениң бүтин бедениңе яйрар вели, көшгүңе доланып барарсың-да, хаммама гирип, мазалы ювнарсың, онсоң дүшегиңе гечип ятарсың. Ине, онсоң сениң эмиң-смуң шол болар, гутулар өтәгидерсиң» дийипдир.

Ондан соң Юнан патыша хем токмагы хекимиң элинден алып, онуң тутаважындан тутагада, атына атланыпдыр-да, токмагың сапыны эли билен мэкәм гысып, бар гүйжи билен пөкгини какып гойберипдир. Шейдип ол тә элинден хем бүтин бедениннен дер чыкып, эндамына яйраянча хем-де токмагың сапындакы дерман сызылып чыкып гутарынча, хайдап пөкгини какып хем ковалап ат салып йөрүпдир. Патышаның беденине дерманың мазалы яйрандыгыны Дубан хекимиң эзи-де гөрөнсоң, деррев көшге доланып бармагы хем шол баран минутының өзүнде хаммама гирип, ювунмагы оңа теклип эдипдир. Юнан патыша хем деррев өз көшгүне барыпдыр-да, эзи үчин хаммамың бошадылмагыны буйрупдыр, ине, онсоң хаммамы бошадыпдырлар вели, патышаның хызматкәр гуллары хем гырнаклары бири-биринден өңе дүшүп ылгашып, патыша үчин гейим тайярлап ятаны хайсы, дүшек язып берйәни хайсы — хер ким оңа хызмат эдип яранып билсе кайылмыш. Ине, онсоң патыша хаммама гирип, кемсиз ювнуп, хаммамда эшиклерини чалшырыпдыр, ондан соң чыкып, өз жайына барыпдыр-да, басырынып ятыпдыр.

Ине, Юнан патыша билен болан зат. Дубан хеким барада айдыланда болса, ол хем шол ерден өйүне доланып барыпдыр-да, ол гиҗәни ятып гечирип, саг-аман эртире чыкандан соң, патышаның көшгүне барыпдыр-да, янына гирмәге ругсат сорапдыр. Патыша болса оңа гирмеги буйрупдыр. Хекимем гирип, тә маңлайы ере етйәнчә эглип, оңа тагзым эдипдир, онсоң патышаха какдырып диен ялы, шу хили газалы айдыпдыр:

«Хош гөрүләр хош гылыклар, гер сен олсаң ховандары,
Сарпаң тутар, аркаң алар улы илиң, миллетиң бары.

Йүзде нуруң шөхле сачар — ягтыдыр махы-табандан,
Шум ишләр язгысын өчир шум такдырың китабындан.

Гой әлмыдам шөхләң артсын, ол мүдим бермесин райы,
Заманаң-а мыдам чытык, мыдам хырсыз йүзи-ройы!

Сениң дек адам сыламаз хич бир үлкәң баярлары,
Мисли рахмет бараныңдан сув-сил әтдиң байырлары.

Көплери мен дек хорматлап, байлык деңзине гарк әтдиң,
Шейдибем өзүң алдырдың, тәҗитатгыңы беркитдиң».

Хеким газалыны айдып болансоң, патыша еринден туруп, оны гарса гуҗаклапдыр-да, өз янында отурдыпдыр, онсоң оңа гыммат бахалы халатлардан серпай эдипдир. (Патыша болса хаммамдан чыкандан соң өз эндамыны барлап гөрүпдир вели,

беденинден хейвере кеселиниң башындан нышан хем тапмандыр, эндамы мисли күмүш ялы агарып биргеңси болупдыр; патыша муңа бичак бегенип, гөвни ачылып кейпи чаг болан экени). Эртеси болса патыша өзүниң диван жайына барып, тагтына гечип отурансоң, онуң везир-векиллери, көшк эмелдарлары онуң гаршысында дик дуруп хэзир болупдырлар; шол вагт Дубан хеким хем онуң янына гирипдир, патыша хем оны гөрүп, деррев еринден турупдыр-да, оны гетирип өз янында биле отурдыпдыр. Ине, онсоң овадан-овадан сачаклар язылып, дүрли-дүмен хем тагамлы ныматлар чекилип башланыпдыр. Патыша болса Дубан хеким билен биле нахар эдинип, биле ийип, биле ичип, шол гүн узак гүллөп арасыны үзмән, онуң билен гүррүңлөшип, гөвүн ачышып отурыпдыр. Гүн яшып, агшам дүшенсоң болса, патыша Дубан хэкиме озалкы сылаг берен хормат лыбасындан хем бейлеки затларының дашындан ене оңа ики мүң динар берипдир-де, оны хут өз мүнйән атына атарып гойберипдир, Дубан хем өз өйүне атлы гайдыпдыр. Юнан патыша болса онуң тебиблигине хенизем хайран галып аңырсына чыкып билмән отурышына: «Бу хеким мени дерман ичирмән бежерди, асла эндамыма-да хич хили яг, дерман чалмады. Өзи ёк, Алласы бар, акылың өйжүги дийибем шоңа дийэйсең! Бу адамың маңа әден бу ягшылыгы үчин, менем онуң хорматыны хем хеззетини етирмелидирин, мен оны өзүмиң эбедилик табакдашым хем гүррүңдешим эдинмелидирин!» диййән экени. Ине, онсоң Юнан патыша өзүниң эрбет кеселден саг-аман гутуланына хем жанының саглыгына гуванып, ол гижесини хем хошлук билен гечирипдир. Эртеси гүни болса өзүниң диван жайына барып, тагтына чыкыпдыр, онуң патышалыгының уламалары өңүнде хэзир болупдыр, онуң везирлери, эмирлери хем гелип, онуң сагындан хем солундан отурыпдырлар. Ондан соң Юнан патыша буйрук берип, Дубан хекими чагырдып гетирдипдир, ол гелип, тә маңлайы ере дегйәнчә эглип, онуң өңүнде баш эгип, тагзым эдипдир, патыша болса онуң гаршысында өр туруп дуруп, оңа өз янындан ер берип, гапдалында отурдыпдыр. Онсоң онуң билен биле ийип-ичип, гүррүңлөшип, онуң өмрүниң узак болмагыны арзув эдипдир, оңа ене хер хили лыбаслар хем гымматлы сылаглар берипдир, онсоң ене тә гижәниң бирвагтына ченли гүррүңлөшип отурыпдыр. ондан соң патыша Дубан хекиме бәш саны хормат лыбасыны хем-де мүң динар бермеги буйрупдыр. Ине, онсоң ол хем патышага хошаллык билдирип, өз өйүне гайдыпдыр. Эртеси гүни болса патыша ене өз диванына барып, көшк уламаларыны хем везир-векиллерини дашына үйшүрип, өз тагтына чыкыпдыр.

Патышаның болса диңе гөрипликден югрулып ясалан бетнышан, ичигара, ачгөз, хусыт, түйс бай малыны бахыл гысганар диенлери ялы эрбет бир везири бар экени. Ине, онсоң шол везир патышаның Дубан хекими өз янына якынлашды-

рып, оңа шу хили хеззет хем хормат эдйэндигини гөрүп, оңа бахыллык эдип башлапдыр хем-де оңа яманлык этмегиң күйүне дүшүпдир. Гөриплик гөвүнде болармыш я-да адылсызлык йүреке ятармыш дийипдирлер ахырын. Өзүне гөвни етйән адам ичиниң гаралыгыны ач-ачан дашына чыкарыр, бигаират болса гизлин эдйәр. Ине, онсоң яңкы везир Юнан патышаның янына барып, онуң өңүнде ики, бүкүлип, маңлайыны ере ети-рип: «Эй, патышахы элем, заманамызың солтаны! Мен сизиң алыхезретиңиз хем улы хеззетиңиз астында өнүп-өсдүм, шоңа гөрә-де, мениң саңа улы несихатым бар. Эгер мен оны сизден гизлесем, онда мениң хурри дөли болдугым болар, эгер-де сен оны аян этмәге ыгтыяр берсең, мен оны аян этжек» дийипдир. Везириң бу сөзүне аңк-таңк болуп геңиргенен патыша: «О нә-хили несихатмыш?» дийип ондан сорапдыр. Онда везир: «Эй, асыллы патышахым, «Алданан алласыңдан гөгер» дийип, көнө-лөр айдыпдыр ахыры. Патышамыз өз хекиmine ичини ынанмак хем оңа аша хормат гоймак билен, ялңыш иш эдйәр, чүнки ол сени тагтыңдан агдармагың ёлуны агтаряр, бу маңа эшгәр. Патыша болса мундан бихабар, гайтам хемише элинден гелең ягшылыгыны эдип, оны өзүне якынлатды, мен патыша үчин этияч эдйәрин» дийип жогап берипдир.

Ине, онсоң патыша бу хабара галагопланып хем йүзүниң реңкини үйтгедип: «Сен ким хақында айдып, киме үмлейр-сиң?» дийип, везиринден сорапдыр. Онда везир: «Эгер сен укуда болсаң, онда гөзүңи ач! Мен Дубан хекимиң гүррүңини эдйәрин» дийипдир. Патыша болса оңа: «Ай, иши гайдан, ол мениң барыптан достум ахыры — дийипдир.— Мен оны хем-ме кишиден говы гөрийән, чүнки ол мениң элиме бир зат тутдур-ды-да, мени кеселден гутарды отурыберди, өзи-де хич бир хекиме башартмадык элхенч кеселден гутарды. Шу заманда онуң ялы адамы не гүндогарда, не гүнбатарда, асла бүтин дүн-йәде-де тапмарсың, сен болсаң оңа дил етиржек боляң. Мен шу гүнден башлап оңа айлык-гүндүк беллежек, өзи-де оңа хер айда мүң динар бермели этжек. Мен өзүмиң бүтин патышалы-гымы онуң билен дең пайлашсам, шонда-да, догрусы, оңа хе-низем аздыр. Мениң пикиримче, сен бу затлары диңе гөрип-ликден айдырсың, гөрийән вели, сениңки-де мениң ас-Синдбад патыша хақында эшиден гүррүңиме меңзейәр...»

Хекаяның шу еринде Шәхризаданың өз гүррүңини бес эт-мели пурсады болупдыр, шоңа гөрә-де, ол гүррүңини кесипдир.

БӘШИНЖИ ГИЖЕ

гелип етен вагтта болса, онуң гыз жигиси: «Эгер укың тут-маян болса, дүйнки хекаяңы соңуна ченли айтсана» дийипдир.

Шәхризада хем довам эдипдир:

«Хава онсоң, багтыяр патышахым, мениң эшитмишиме гөрә,

Юнан патыша өз везирине: «Эй, везир, сен ол хекиме гөрип-дик эдйәрсиң, шонун үчинем сен онуң өлүмини дилейәрсиң, менем онсоң шол ас-Синдбад патышаның өз лачыныны өлдүренине соңундан өкүниши ялы өкүнөр йөрерин» диенмиш. Онда везир: «Эй, патышахы әлем, мени багышла, сениң бу айдяның нәхили болупдыр?» дийип сорапдыр.

Ас-СИНДБАД ПАТЫША ХАҚЫНДА ХЕКАЯ

«Пүрсянларын патышаларының арасында бир патыша боланмыш дийәрлер. Алланың өзи говы билйәндир — дийип, Юнан патыша гүррүңе башлапдыр.— Ол патыша шагалаң-шадиянлыгы, сейил-сыяхаты, ав-шикары говы гөрйән экени. Онуң экди эдинен алгыр лачыны бар экени, өзи-де оны не гижә, не гүндиз, хич хачан янындан гоймаз экени, оны узынлы гижеләп элинде саклан вагтлары боланмыш, ава гиден вагтында болса, оны өз яны билен экидермиш. Патыша өзүниң ол элгушы үчин алтындан жамжагаз ясадып, онуң бойнундан асанмыш, шол жамжагаз билен оны сува якар экени. Гүнлерде бир гүн патыша отырка, өзүниң баш авчысы онуң янына гелип: «Эй, патышахы әлем, ава гидер вагтымыз болды» дийипдир. Онсоң патыша хем гитмели дийип буйрук берипдир-де, өзүниң лачыныны элине алыпдыр. Ине, онсоң олар ёла дүшүп уграпдырлар, гидип-гидип, ахыры бир дерәниң ичинде дүшлән, шол ерде хем ав торларыны гурупдырлар. Бирденкә оларын торуна бир кейик дүшүпдир вели, патыша: «Шу кейик кимниң үстүнден бөкүп гитсе, мен онуң башыны кесерин» дийип сесленипдир.

Ине, онсоң авчылар торы дүйрмәге башлапдырлар вели, яңкы кейик бирденкә патышаның габадына барып, арт аягының үстүне отурып, өң аякларыны дөшүне йыгып, мисли патышаның өңүнде тагзым эдип, агзы билен ери өпйән ялы ашак эглипдир. Патыша хем оңа баш атып үмләпдир вели, яңкы кейик бирденкә онуң үстүнден товсуп гечипдир-де, үмдүзүне тутдурып гидиберипдир. Патыша болса өз нөкерлериниң йылгырышып гөз гыпышяндыкларыны гөрүп, везирине: Эй, везир, олар нәмә пышырдашлар?» дийипдир. Везир болса: «Сен шол кейик кимниң үстүнден бөкүп гечсе, мен шоны өлдүрерин дийипдиң, олар шонун гүррүңини эдйәрлер» дийип жогап берипдир. Онда патыша гахарланып: «Мен оны тутуп гетирмесем хер зат болдугым, тә әле салынчам коварын!» дийипдир. Ине, онсоң патыша атына атланып, даг-дерелериң ичи билен яңкы кейиги ызарлап ковуп уграпдыр. Кейик ахыры өзүнн жеңделе атмакчы болупдыр, шол вагт патыша оңа элиндәки гушуны саяр вели, гуш өзүниң гужурлы ганатлары билен кейигиң гөзлерине уруп, дем салымда оны көр әдип терс айландырыпдыр. Патыша хем сердессесини алып, кейиги уруп йыкыпдыр.

Ондан соң ол атындан дүшәгеде, дамагыны чалып, онуң хамыны сыпырагада, ләшини эериң гашындан асыпдыр. Шол вагт болса эдил гүнортан дынч алынян чаглары экени, эмма шол төверекдәки жеңделликде хем тебсирәп ятан чөллүкде ичер ялы сув ёк экени. Патышаның бедени гызып, агзы кепәпдир, онуң аты хем бичак сувсапдыр. Патыша төвереге айланып, ахыры бир агажа гөзи дүшүпдир, барып гөрсә, ол агачдан гөйә яг дамян ялы, сув дамып дуранмыш. Патышаның элине болса гайыш эллик гейилги экени. Онсоң ол лачының бойнундакы жамжагазы алагада, шол дамып дуран сувуң ашагына тутуп долдурыпдыр-да, өз өңүнде гоюпдыр вели, лачын ол жамы ганаты билен какып агдарып гойберипдир. Онсоң патыша жамы алып, ене шол яг ялы дамып дуран сувдан долдурмага башлап, жама сув йыгнанянча гарашыпдыр. Ол лачын гаты сувсандыр өйдүп, соңкы йыгнан сувуны онуң өңүнде гоюпдыр, эмма лачын ене ганаты билен какып гойберип, жамы ене агдарыпдыр. Шонда патышаның гахары гелип, жамы ене сувуң ашагына тутуп долдурыпдыр-да, бу сапар сувы атың өңүнде гоюпдыр, эмма лачын ене ганаты билен жамы какып агдарыпдыр. Муңа патышаның халыс гахары гелип: «Эй, пәли яман гуш, Алладан тападың-да хернә! Сен мени-де, ат жанавары-да, өзүңи-де бир овурт сувдан бинесип этдиң!» дийипдир-де, гылыжы салагада алгыр лачының ганатыны чапып ташлапдыр.

Шонда гуш оңа баш атып, ышарат этмек билен: «Сен ёкарыңа бир серет, агажың үстүнде нәме бардыгыны бир гөр» диен ялы үмләпдир. Патыша ёкарсына гөз айласа, агажың үстүнде аждарханың чагасы отуран экени, ёкардан дамып дуран болса сув дәл-де, шонуң авусы экени. Ине, онсоң патыша өз гушуның ганатыны чапанына бичак өкүнипдир. Ондан соң ол туруп атланыпдыр-да, авлан авы билен өз чадырына гайдып барыпдыр. Гетирен кейигини ашпезе берип: «Алагадан говур!» дийип буйрупдыр. Ондан соң ол өз тагтына чыкып, гушуны-да элиниң үстүнде саклап отурыпдыр. Шол вагт гуш бирденкә эрбет бир гыгырыпдыр-да, өлүп ятыберипдир. Онсоң патыша өзүни өлүмден халас эден вепадар гушуны өз эли билен өлдүренине гынанып, зар-зар аглапдыр. Иңе, ас-Синдбад патышаның башындан гечен зат».

Юнан патышаның тымсал гетирип айдан бу сөзлерини диңләп, везир оңа: «Бейик мертебели патышакым, мениң Дубан хекимден гөрән яманлыгым бармы нәме? Онуң маңа эден яманлыгы ёк ахыры, мен диңе саңа небсим агырыны үчин, мениң айданымың догрудыгыны сениң билмән галмазлыгың үчин айдярын, ёгсам өңде бир везириң патышалардан бириниң оглуның гаршысына хиле гураны үчин өлши ялы, сенем өлерсиң» дийипдир. Онда Юнан патыша: «О нәхили болуп өленмиш?» дийип сорапдыр.

«Билер болсаң, патышахым — дийип, везир гүррүң бермәге башлапдыр — бир патышаның бир везири бар экени, онсоңам ол патышаның бир оглы бар экени, олам ав авламагы хем балык тутмагы оңат гөрийән экени, патышаның везири болса элмыдама шонуң янында болар экени. Онуң атасы, патыша болса шол оглан хер ере гитсе-де, онуң янындан айрылмазлыгы везире табшыран экени. Гүнлерде бир гүн патышаның шол оглы ава гидипдир, патышаның везири-де онуң яны билен гидипдир. Шонда везир уллакан бир йыртыжы хайваны гөрүпдир-де, шазада: «Ынха, саңа ав, ков ызындан!» дийипдир. Шазада хем онуң ызындан ковуп, гөздөн йитип гидипдир, везир болса чөлде ондан гиззенип галыпдыр. Онсоң шазаданың башы айланыпдыр-да, нирә хем хайсы тарапа гитжегини билмән ялтаклап дурка, бирден ёлуң гырасында бир гызың аглап отураныны гөрүпдир.

Шазада онуң янына барып: «Сен ким боларсың?» дийип сорапдыр. Гыз хем оңа: «Мен Хиндистан патышаларындан бир патышаның гызы, мен мейдана гезеленже чыкыпдым вели, эрбет укым тутды-да, атдан агып уклап галыпдырын, шейдип өзүмизиңкилерден айрылып йитип галыпдырын» дийип жогап берипдир. Шазада бу гызың айданларына гең галып, оңа небси агырыпдыр-да, гызы атының сыртына алагада сүрүп уграпдыр. Олар бир көне харабачылыгың деңесинден гечиберенлеринде, гыз шазада: «Ай, жөнап, мениң мейдана отурасым гелйәр» дийипидир. Шазада-да оны атдан дүшүрипдир. Гыз харабачылыгың ичине гирип, эсли вагт эгленипдир, шазада болса нәме үчин бейле көп эгленди дийип гарашып дуршуна, хич зады гөвнүне гетирмән, онуң ызындан барыпдыр. Гөрсө, яңкы гыз жадыгөй кемпир экен. Онуң бир топар чагасы-да бар экени. Онсоң ол өз чагаларына: «Чагалар, мен бу гүн сизе семизже бир яш йигиди гетирдим!» дийипдир. Чагалары болса хезил әдишип: «Вах, гетирсене бәрик, әже, онуң этини ийип гарнымызы бир дойралы-ла!» дийшип гыгырышыпдырлар. Шазада оларың бу гыкылыгыны эшидип, инди өлжегине гөзи етенсоң, бичак гаты горкуп, аяклары сандырап галпылдап башлапдыр. Ол ызына доланыпдыр. Кемпир болса даш чыкып, онуң бичак горкан ялы болуп сандырап дурандыгыны гөрүп: «Сен нәмеден горкярсың?» дийип сорапдыр. Шазада болса: «Мениң душманым бар, ана, шондан горкярын» дийип жогап берипдир. Онда жадыгөй кемпир: «Сен өзүңе мен патышаның оглудырын дийипдиң ахырың?» дийип сорапдыр. Шазада: «Хава» дийип жогап берипдир. Онда жадыгөй оңа: «Онда нәме үчин сен өз душманыңы канагатландырмак үчин бирнәме пул берәймейәрсиң?» дийипдир. Онда шазада: «Ол пул билен канагатланмаз,

диңе мениң жанымы алмак билен канагатланар, шонуң үчинем мен өз жанымдан горкярын. Мен гөвни галан адам» дийип жогап берипдир. Шондан соң жадыгөй кемпир оңа: «Эгер сен, өз айдышың ялы, гөвнүне деглен адам болсаң, онда сен худая налыш эт-де, ондан хемаят сора, ол сени өз душманың газабьндан хем-де өз горкян задың газабьндан дындарар» дийипдир. Ине, онсоң шазада йүзүни асмана тутуп: «Эй, худайым, херки бендәң башына бела иненде, сени көмеге чагыранда, сен хемише гарашык эдйәнсиң хем оны беладан гутарянсың, я бирибар, мени өз душманымың газабьндан халас эт, мениң башымы бу беладан өзүң гутар! Сен хөкмүровансың хем сениң исләниң болмалыдыр!» дийип сесленипдир. Жадыгөй кемпир онуң догасыны эшидип, гөзден гайып болупдыр, шазада болса атланып, өз ёлуна уграпдыр, онсоң ол атасының янына барып, везириң эден этмишини оңа гүррүң берипдир; патыша болса везири янына чагырдып өлдүрипдир.

Эй, патышахым, эгер сенем шол хекиме жаныңы ынансаң, ол сени итден пис эдип өлдүрер. Сениң ол ягшылык эдйәниң хем өз якыныңа гойберип, ичиңи ынанян адамың өзи хөкман сениң башыңа етер. Сен гөреңокмы нәме, ол саңа дәри-дерман ичирмән, элиңе бир зат берди-де, шол элиңе алан задың биленем сени кеселден гутарды отурыберди, сен өзүңи ховпсуз ягдайдадырын өйтме, индикиле элиңе бир зат берәгеде, сени өлдүрүп билмез өйдйәрмиң?»

Юнан патыша болса: «Сен догры айдың, везир, сен мамла, шонуң үчинем, сен нәме айдың болсаң, айдышың ялы-да болар, эй, вепадар везирим! — дийипдир.— Догрудан-да, бу хеким ичалы ялы, мениң өлүмими пейләп гелипдир өйдйән, эгер ол мениң элиме нәмедир бир зат тутдуруп, шонуң биленем мени гутаран болса, маңа башга бир зады ысгадып өлдүрибем билер».

Шонда Юнан патыша везирине: «Ери, везир, биз оны нәтсек говы боларка?» дийипдир. Онда везир оңа: «Сен хәзириң өзүнде оны чагырдып гетир-де, келлесини кес. Ана, онсоң сен онуң беласынданам дынарысың, онуң өзүнденем. Ол сени алдава салманка, сен оны алдава сал» дийипдир. Патыша болса: «Догры айдың, везир!» дийипдир-де, хекимиң ызындан адам иберипдир. Ол бичәре болса, өңде бириниң өзүне мерхеметли ярадашың нәме хөкүм эдениннен бихабар болшы ялы, өзүне нәме гарашынындап бихабар, патышаның чакылыгына бегенип гелипдир. Мунуң ялы ахвалат хакында озал-да бири шейле дийипдир:

Такдырдан горкубан галан бу зара,
Алжырама, сыгын ол бирибара!

Эй солтаным! Язгытдакы башдадыр,
Языламадык баша гелмез, дашдадыр.

Хеким патышаның янына гиренде шейле дийипдир.

«Кемгадыр болдумы хормат-хеззетиң?
Кем тарып әтдимми ыхзан-ыззатың?

Соратмаздан керемини әчилдиң,
Рахмет нурун дөкдүң дурдуң, сачылдың.

Онсоң нәдип гөтермәйин шөхрадың?
Нәдип вәсп өтмәйин абрайың-адың?

Ягшылыгың дердим әгсер довамат,
Бергидармен саңа—будур мелаMAT».

Ондан соң ене шол терәде шейле айдыпдыр:

«Язгыдың гөр, батма гайгы-күлпете,
Гошулып гез досты-яра, үлпете.

Әшрет билен сүр шу гүнүң-сапасын,
Шонда унударсен өмрүң жөпасын.

Мунча чекип гезсең дүнәе мәхнәтин,
Ахыр хөдүр өдер рахат-рәхнәдин.

Барча иши яраданан рыза бил,
Нәшүкүрлик кылма, херне разы бол».

Онсоң ене шейле нагма дийипдир: -

«Худа хемдемлигин калбыңа гапла,
Дүнийә гайгысындан йүрегин сапла.

Гиже-гүндиз тартсаң ахы-наланы,
Ахыр болар первердигәр халаны».

Ондан соң ене шу бейди айдыпдыр:

«Шат бол, парахат бол, өртеме жаның,
Гайгы-гам гурадар, гатадар гөнүң.

Пақыр бенде, хергиз кылма әндише,
Шонда шады-хоррам бор сен хемише».

«Мениң сени нәме үчин чагырандыгымы билйәрмиң?» дийип, патыша Дубан хекимден сорапдыр. Хеким болса: «Адамың сырыны Аллатагаланың бир өзүнден башга хич ким билйән дәлдир» дийип жогап берипдир. Патыша болса оңа: «Мен сени өлдүрмек хем сениң жаныңы алмак үчин чагырдым» дийипдир.

Дубан хеким бу хабара бичак гең галып: «Әй, патышакым, сен мени нәме үчин өлдүржек, мениң әден этмишим нәме?» дийип сорапдыр. Онда патыша: «Сен ичалы экениң, өзүңем мени өлдүрмек үчин гелипсиң, муны маңа айтдылар, ана, шонун үчинем, сен мени өлдүрмәнкәң, мен сени өңүрти өлдүржек» дийип жогап берипдир.

Ондан соң патыша желлады чагырыпдыр-да: «Шу алдавчының кес башыңы-да, шу беладан бизиң башымызы дындар!»

дийип буйрук берипдир. Онда хеким: «Маңа рехим эт, Алла хем саңа рехим эдер, сен мени өлдүрсөң, Алла хем сени өлдүрер» дийип, мениң саңа ялбарышым ялы ялбарыпдыр, эмма сен маңа рехим этмедиң, залым жын, сениң кастың диңе мениң жанымда болды.

Онсоң Юнан патыша Дубан хекиме: «Эгер мен сени өлдүрип дыммасам, мениң өз жаным ховп астында болжак; сен мениң элиме бир зат тутдурмак билен мениң дердими гутардың, ине, онсоң сен маңа ене бир зады ысгадып я-да башга бир ёл билен мени өлдүрибем билерсиң өйдүп горкярын» дийипдир. Онда Дубан хеким: «Эй, патышакым, сенден алжак сылагым шу болдум! Сен ягшылыга яманлык эдйрсиң-ле!» дийипдир. Эмма патыша: «Сени өлдүрмекден говусы ёкдур, өзи-де басымрак өлдүрмек герек!» дийип жогап берипдир. Шондан соң хеким өзүниң хөкман өлдүрилжекдигине гөзүни етирип аглапдыр хем ягшылыга мынасып дэл адама өзүниң ягшылык эденине өкүнипдир, мунуң ялы ахвалат хакында озал хем бири шейде диенмиш:

Меймунаның өвердилер педерин,
Эмма өзи велин билмез эдерин.

Кимсе ёлун салса буздан-тайгадан,
Мегерем, йыкылып, болар аякдан.

Шондан соң желлат орта чыкыпдыр-да, хекимниң гөзлерини даңып, гылыжыны сырып: «Ругсатмыдыр!» дийипдир. Хеким болса аглай-аглай, патышаха ялбарып: «Сакла мени, сени хем Алла саклар, мени өлдүрсөң, Алла сени хем өлдүрер» дийип, шу наманы айдыпдыр:

Мен бир догручыл бенде мен, догры сөз багтым баглады,
Яланчылар дөвран сүрүп, хошлукда вагтын чаглады.

Инди хич догры сөз диймен, мұңа шаят бор йылар-да.
Өлен гүнүм догручылы нәлетләң эхли диллерде.

Ондан соң Дубан хеким: «Ине, патышакым, сениң маңа эден сылагың шу болды! Сең муның нәхеңиң ягшылыга яманлык эдиши ялы боляр» дийипдир. Патыша ондан: «Нәхеңиң нәхили гүррүңи бар?» дийип сорапдыр. Эмма хеким: «Мен бу хили ягдайда болуп дуршума, ол хакда гүррүң берип билжек дэл. Алланың хатырасы үчин сен маңа рехим этсең, Алла саңа рехим эдер!» дийипдир. Онсоң хеким хут зөрледип сес эдиپ аглапдыр, патышаның өзүне якин уламаларының бири еринден туруп: Эй, патышакым, шу хекимниң жаныны мениң үчин багышла, чүнки биз онуң саңа хыянат эден ерини гөрөмзөк, гайтам, биз сениң хич бир хекиме, хич бир тебике башартмадык кеселиңи бежерип беренини гөрдүк» дийипдир.

Онда патыша: «Нәме, бу хекими мениң нәме үчин өлдүр-йәними сиз билеңзөкмә? — дийипдир.— Онуң себәби, эгер мен муңа рехим этсәм, онда хөкман мениң өзүм өлмәли боларын. Мениң элиме нәмедир бир зады тутдурып, мениң эрбет кеселими бежәрип билен адамың өзи маңа нәмедир бир зады ысгадып өлдүрибем билер ахыры. Ол мени өлдүрип, өзүми өлдүренә белленен байрагы алар өйдүп горкярын, себәби бу бир ичалы, өзи-де диңе мени өлдүрмек үчин гелен ичалы ахыры. Муны хөкман өлдүрмек герек, диңе шондан соң мен өз жанымдан аркайын болуп билжәк».

Дубан хеким: «Маңа рехим этсең, Алла саңа рехим эдер, сен мени өлдүрсең, Алла хем сени өлдүрер!» дийипдир, эмма хер нәме дийсе-де, патышаның хөкман өлдүржәгини аңлансоң: «Эй, патышахым, эгер мениң өлүмдән гутулжак гүманым ёк болса, онда маңа пурыжә бер; мен өйүмә барып, өз ковым-гарындашларыма хем гоңшуларыма мени оңатжә жайлаң дийип табшырайын хем-де келәмәми чөврүп, иними арассалайын, онсоңам өзүмиң хекимлик китапларымы совгат беришдирейин. Мениң үйтгешикдән-үйтгешик бир китабым хем бар, оны болса саңа совгат берейин вели, сен оны өз хазынаңа саклагын» дийипдир. Онда патыша хекимдән: «Ол китапда нәме язылыпдыр?» дийип сорапдыр. Хеким болса: «Ондакы затлары санап аңырсына чыкып болмаз, онуң иң бәркижә сырларының бирини айдайын: сен мениң башымы кесип айран вагтыңда, шол китабың диңе үч саны сахыпасыны агдарарсың-да, бир сахыпасының, чеп тарапкы сахыпаның диңе үч сетирини окарсың вели, мениң келләм сениң билен гүрлешер дурар, өзи-де ондан нәме сорасаң, хемме сорагыңа жогап берер дурар» дийипдир.

Патыша муңа ченденаша гең галып хем бегенжнән яңа сандыраклап: «Эй, парасатлы акылдар, мен сениң келләңи кесип ташланымдан соңам, сениң келләң мениң билен гүррүң эдер дурармы?» дийип сорапдыр. Пәхимдар хеким болса: «Хавә, патышахым» дийип жогап берипдир. Онда патыша: «Бу нә есер гең зат!» дийип геңиргенипдир.

Ондан соң патыша ол хекимиң янына гаравул гошуп, оңа ругсат берипдир, хекимем өйүнә барып, шол гүнүң өзүнде-де өзүниң эхли ишлерини дүзедишдирипдир. Эртеси гүни болса ол патышаның диван жайына гелипдир, онсоң патышаның эхли везир-векиллери, эмирлери, уламалары, эхли эмелдарлары хем гелипдир, диван жайы гөйә бурк уруп дуран сейил багына өврүлипдир. Ине, онсоң хеким дивана гелипдир-де, эли яраглы ики гаравулың арасында, патышаның гаршысында дикелип дурупдыр, элинде болса көнежә китап хем ичи күлкежә дерманлы голчажыгы бар экени. Онсоң хеким ашак отурыпдыр-да: «Маңа бир табак гетирип бериң» дийипдир. Оларам оңа табак гетирип берипдирлер велин, олам яқкы күлке дерманыны шол

табага дөкүпдир-де, үстүндөн сыпалап дүзлөшдирип: «Эй, патышахым, ынха, шу китабы ал-да, тә мениң келләми кесип айырянчаң, онуң гатыны ачма, келләми кесип айраныңдан соң, оны шу табага сал-да, шу дерманы чалып сүртелет, шейдерсиң вели, келләмиң ганы дуар-да кепәр. Ондан соң китабы ачар-сың» дийипдир. Ине, онсоң Юнан патыша хекимиң келлесини кесип ташламагы хөкүм әдипдир-де, онуң әлинден китабыны алыпдыр; желлат хем турагада, хекимиң келлесини кәдиниң сапагы ялы әдип ёлуп гойберипдир вели, келле барып табагың ортарасына дүкләп дүшүпдир. Патыша ол келләни дерман билен сүртүпдир вели, онуң ганы дурупдыр. Шол пурсатда хем Дубан хеким гөзүни ачып: «Эй, патышахым, китабы ач!» дийипдир. Патыша хем китабы ачып гөрсә, онуң сахыпалары елмешен экени, онсоң патыша бармагыны агзына етирип, оны түйкүлиги билен өлләпдир-де, биринжи сахыпасыны, онсоң икинжисини хем үчүнжисини ачыпдыр, йөне вели китабың сахыпалары зордан диен ялы ачылыпдыр. Патыша шейди, онуң алты сахыпасыны ачса-да, хич бириниңем йүзүнде язылан зат ёк экени. Шол вагт патыша: «Эй, хеким, бу китапда хич зат язылмандыр-ла?» дийипдир. Хеким болса: «Ене ач, ондан аңырлыгына ач» дийип жогап берипдир. Онсоң патыша ене үч сахыпасыны агдарыпдыр вели, дем салымдан соң, бир минутың ичинде патышаның бүтин әндамына зәхер яйрапдыр, себәби ол китап зәхерленен экени. Шол вагтда патыша сандырап: «Мениң жаныма зәхер гуялды-ла!» дийип гыгырыпдыр. Дубан хеким болса шу наманы айдыпдыр.

«Бир ша раятларна зулм одун сачды,
Тизден тагты сынып, дәвләти гачды.

Ол догры боланда, ыкбал яр борды,
Багтын ятырмазды, ховандар борды.

«Әдениң чек» дийәр ниети-пәли,
«Заманаңдан гөрме, өзүңден ялы».

Хекимиң келлеси сөзүни гутаранда, патыша хем әййәм шол сагадың өзүнде серрелип гатап галыпдыр.

Эй, жын, билер болсаң, әгер Юнан патыша Дубан хекими өлдүрмән саклан болса, Алла хем, белки, оңа рехим әдерди; әмма патышаның күйи-пикири хекими өлдүрмек болупдыр, ол шондан башга зады ислемәндир, шол зерарлы-да Алла онуң өзүни-де өлдүрипдир. Эй, жын, сенем маңа рехим әден болсадың, онда саңа-да Алланың өзи, белки, рехим әдерди...»

Шәхризада гүррүңиниң шу ерине етенде даң атып, онуң гүррүң әтмек мөхләти гутарыпдыр, шонуң үчинем ол гүррүңини тапба кесипдир.

АЛТЫНЖЫ ГИЖЕ

гелип етенде болса, онуң гыз жигиси Дүңйәзада: «Дүйңки гүр-
рүңиңи соңлап берсене» дийипдир.

Шәхризада хем: «Әгер патышахым ругсат берсе, баш үстү-
не» дийипдир.

Патыша-да: «Айдыбер» дийипдир.

Ине, онсоң Шәхризада хем айдып башлапдыр:

«Әй, багтыяр патышахым, хава, онсоң, мениң әшитмишиме
гөрә, балыкчы жына йүзленип: «Әгер сен маңа рехим әдеп
болсадың, онда менем саңа рехим әдердим, әмма сен мениң жа-
нымдан башга хич зада гөз гыздырмадың, шонуң үчинем мен
сени шу күйәниң ичинден чыкарман, деңзе ташлап өлдүре-
рин» дийипдир. Онда жың хем балыкча йүзленип шейле дийип-
дир: «Башыңа дөнейин, балыкчы, Алланың хақы үчин, сен ме-
ни бейтме! Сен мениң билен дең болуп дурма-да, мениң гүнә-
ми өт. Әгер мен яманлык әден болсам, сен ягшылык эт. Ил
ичинде: «Дүңйәде яман ниетлилеринң әдени-де аз дәл, башар-
саң яманлыкка ягшылык эт» диен йөргүнли өвүт-үндев бар ахы-
ры. Умаманың Атика әденини әтмәвери» диенде, балыкчы он-
дан: «Умаманың Атика әден зады нәмемиш?» дийип сорапдыр.
Онда жың: «Мен бу хили зынданда ятан еримден нәдип саңа
гүррүң берейин! Әгер сен мени гойберсең, шонда саңа ол хак-
да гүррүң берерин» дийипдир.

Балыкчы болса: «Бу гүррүңлериңи бес эт, сениң деңзе
ташланжагың икучлы дәлдир — дийипдир. — Өзүңем индиден
бейләк ол ерден чыкарын өйдүп асла гөвнүңе-де гетирмегин.
Мен саңа озал көп айтдым, аглаплар ялбардым, сениң вели
кастың мениң жанымда болды, шондан башга ниетиң болмады,
сени бендиликден бошатмакдан башга мениң гүнәм болмаса-да,
саңа хич яманлык әтмедигем болсам, сен мени өлдүржөк бол-
дуң. Мен саңа шунча ягшылык әденим үчинем сениң маңа
яманлык әтжегиңе гөзүм етди. Билип гой, жың, мен сени хөк-
ман деңзе ташлажакдырын. Барды-гелди, кимдир бири сәв би-
лен сени тутуп чыкарайса-да, сениң маңа әден әтмишлериңи
оңа айдып, сени ене шол деңзинң ичине ташладарын. Ине, он-
соң сен тә өмрүң өтйәнчә шу деңзинң дүйбүнде ятмалы болар-
сың».

Шонда жың оңа: «Сен мени гойбер. Хәзир хайыр-сахават
заманы. Онсоңам доланып хич хачан сениң айданыңдан чык-
мажагыма, сен нәме дийсең, шоны хем әтжегиме сөз бөрийәрин,
онсоңам саңа шейле бир көмек әдерин вели, сен бай болуп ги-
дерсиң» дийипдир.

Онсоң балыкчы оңа ант ичдирип, әгер оны гойберәйсе, до-
ланып өзүне зыян етирмән, гайтам көмек бержегине касам әт-
дирипдир-де, онуң дилинден вада алып, бейик Алланың адын-
дан шерт әдирип, күйәниң агзыны ачыпдыр. Күйзеден түссе

чыкып, ал-асмана улашыпдыр-да, соңундан хақыкы жына өврүлүпдир. Жын ол күйзени аягы билен пызып гойберип, деңзиң ичине ташлапдыр. Балыкчы бичэре жының күйзени деңзе ташламагындан бичак горкуп, өзүниң өлүмини белли-күлли боюн алып, горкусындан яңа балагына гойберипдир-де: «Сениң муның говулыгың аламаты дәл!» дийип сесленипдир. Ондан соң йүрегине даш баглап: «Эй, жын, хер кесиң өз вадасына вепалы болмагы бейик Алланың буйругыдыр. Догрудан-да, вадаңда тапылышың хақында соралмаз өйтмегин, сен маңа вада беренсиң, мени алдамажагыңа касам эдипдиң, эгер инди мени алдасаң, Алла сениң өзүңи алдар, чүнки яраданың өзи сабырлыдырам, мөхлетем берер, эмма багышламаз. Дубан хекимиң Юнан патыша: «Маңа рехим эт, Алла саңа рехим эдер» дийши ялы, менем саңа айтдым ахырын!» дийипдир. Онсоң жың лох-лох гүлүпдир-де, балыкча гарап: «Дүш ызыма, балыкчы!» дийипдир, өзи хем өңе дүшүп уграпдыр. Балыкчы болса өзүниң аман галжагына ынам этмән, жының ызына дүшүп уграпдыр. Олар шейдип гидип барышларына шөхерден чыкыпдырлар, онсоң бир дагың үстүне чыкып, ондан хем аңырлыгына ашак дүшүп, улы бир гиң мейданың ичи билен йөрөп гидип барышларына ахыры бир сувлы ховданың үстүндөн барыпдырлар. Жын шол ховданың ичине гирип: «Галма-да, дүш ызыма!» дийип, балыкча айдыпдыр. Балыкчы хем онуң ызы билен ховданың ортасына барыпдыр вели, жың аяк чекип, шол ерде балыкчының торуну сува ташлап, балык тутмагыны теклип эдипдир. Балыкчы сува середип гөрсе, сувда хер хили реңкдэки: ак, гызыл, гөк, сары балыклар бар экени, балыкчы бу балыклары гөрүп гең галыпдыр. Ине, онсоң балыкчы торуну алыпдыр-да, сува ташлапдыр, торы агралансоң чекип чыкарса, тора дөрт балык дүшен экени, оларың хер хайсы хем бир реңкте экен. Балыкчы муңа бегенипдир. Жын болса оңа: «Сен бу балыклары эжит-де, солтана элтип бер, онсоң ол саңа бай боларлык зат берер. Онсоңам, Алланың хақы үчин, сен мени багышла: мениң хэзир хич затдан башым чыканок, хич задың ёлуны-да билемок, себэби мен мүң секиз йүз йыллап деңзиң ашагында ятып, диңе шу вагт ериң йүзүне чыкып дуршум. Өзүңем бу ерден гүнде бир гезекден артык балык тутмагын» дийипдир.

Шондан соң жың балыкчы билен хошлашыпдыр-да: «Аллахымы сени күйсетмесин!» дийип, аягы билен ери депип гойберипдир велин, ер дарка ярылыпдыр-да, жынам онуң ичине гирип, ер хопан ялы болуп гидипдир. Балыкчы хем жың билен өз арасында болуп гечен бу затлара хайран галып, шөхере бакан уграпдыр.

Онсоң балыкчы өйүне барып, тагараны сувдан долдурыпдыр-да, өзүниң тутуп гетирен шол реңме-рең балыкларыны сувлы тагараның ичине гойберипдир вели, балыгам хезил эдинип ики бакан шапырдап йүзүп башлапдыр. Ондан соң балык-

чы сувлы тагараны депесине гөтерип, жының айдышы ялы, оны патышаның-солтаның көшгүне бакан алып уграпдыр. Онсоң ол патышаның янына барып, балыгыны гөркезенде, патыша бу хили балыгы өмрүнде гөрмәни үчин, балыкчының гөркезен балыгыны гөрүп, онуң кешбине хем гөркүне хайран галыпдыр.

Онсоң патыша: «Бу балыгы ашпез гыза элтип бериң» дийип буйрук берипдир (бу гызы болса үч гүн мундан озал оңа румларың патышасы пешгеш берен экени, шонуң үчинем патыша онуң нахар биширишини сынап гөрмән экени). Онсоң патышаның везири балыгы говуртмак үчин ашпез гыза элтип берип, оңа: «Эй, ашпез гыз, патыша саңа: «Эй, аглажык гыз, биз диңе кынчылыга дүшенимиз үчин, сени сынап гөрйәс!» дийди. Солтаның янына кимдир бири гелип, муны совгат гетирди, шонуң үчинем сен бу гүн ашпезлик хүнәриңи хем өкде-лигиңи гөркез» дийипдир.

Везир гыза табшырык берип, патышаның янына доланып гелди велин, патыша оңа балыкчының элине дөрт йүз динар бермеги буюрды. Везирем дөрт йүз динары санап онуң элине берди, балыкчы болса пулы донуның жүбүсине салагада, өйүне бакан еңсәни эл ялы эдәйди, ол бегенжинден ёлбойы бүдрәп, йыкылып-сүршүп ылгап баршына, муны дүйшүдир өйдүпдир. Ондан соң ол базара барып, машгаласы үчин гөрек-ярак затлары алышдырып, шадыян хем кейпи көк болуп, аялының янына уграпдыр.

Ине, балыкчының башындан гечирен ахвалаты. Гыз болса шейле ягдайлары башындан гечирипдир. Гыз балыгы алагада ювуп-ардып арассалапдыр, онсоң табаны атарып, балыгы шонда говурмага башлапдыр. Балыгың бир гапдалы гызарыберенде, бейле тарапына агдарып, балык говурмак билен гүмра болуп йөркә, бирден нахар биширилйән жайың бир дивары сүйшүп ачылыпдыр-да, ол ерден инче билли, гарчгай сыпатлы алма яңак, гөзлери сүрмели, гөк сечек йүпек яглыклы, гулаклары тенечирли, голлары ики гошма билезиккли, бармаклары гимматбаха гашлы йүзүкли, эли бамбук таяккыжа бир яш гелин шаңқырдап чыкыпдыр. Ол гелин элиндәки таяжыгы билен балыккы газаның гырасына дүртүп гойберипдир-де: «Эй, балыклар, сиз өз әден шертиңизи бержай әдйәңизми бери?» дийипдир. Гыз муны гөрүп, доңан ялы болуп галыпдыр, ол гелин болса яңкы айданларыны икинжи гезек, онсоң үчүнжи гезек гайталап айдыпдыр вели, газаның ичиндәки балыклар келлелерини ёкары галдырышып: «Хава, хава» дийипдирлер-де, соңундан хем шу бейди айдыпдырлар:

«Гелсең гелерс, гитсең гидерс—саңа баглы пейманымыз,
Сен әхтде дурсаң, биз дурарс—ютмарс ыграр-иманымыз».

Балыклар шейле диенлеринден соң, яңкы гелин табаны дүңдерипдир-де, өзүниң хәлки чыкан ерине гирипдир вели, нахар

биширилийән жайың дивары ене сүйшүп, өңкүлиги ялы болупдыр.

Ашпез гыз диңе шондан соң өзүне гелип серетсе, дөрт балыгың дөрдүси хем янып гаракейүк болуп, эдил көмүр ялы болуп галыпдыр экени. Ашпез гыз бу ахвалаты гөрүп: «Илки гадамында палтасы даша деген диенлери болдум» дийип ах чекип, өзүнден гидип йыкылыпдыр.

Гыз шу хили ягдайда ятырка, бирденкә гапыдан везир гелип гөрсе, ашпез гызың гөйә чаршенбе билен екшенбәни сайгарып билмейән акылы чашан гарры кемпир дек болуп галандыгыны гөрүпдир. Везир аягының бурны билен гызы ыралапдыр вели, гыз гөзүни ачыпдыр-да, агламага башлап, нәме-нәмелериң боландыгыны болшы ялы везире гүррүң берипдир. Везирем бу ахвалата хайран галып: «Бе, бу нә гең гөрмели зат!» дийипдир. Ондан соң везир шол балыкчының ызындан адам иберип, оны чагырдып гетирдипдир. Балыкчыны гетиренлеринде, везир онуң үстүне гыгырып: «Эй, балыкчы, сен шол өңки гетирен балыкларың ялы, бизе ене дөрт саны балык гетирип бер!» дийипдир. Ондан соң балыкчы ене шол ховдана барып, торуны сува ташлапдыр, онсоң торуны чыкарып гөрсе, шол өңки тутан балыклары ялы дөрт саны балык дүшүпдир. Ине, онсоң ол ызына гайдып, ол балыклары везире гетирип берипдир. Везирем олары алагада, ашпез гыза элтип берип: «Ханы, тур-да, шу балыклары мениң гөзүмиң алнында говур, нәме-нәме боляныны менем бир гөрөйин» дийипдир. Гызам турупдыр-да, балыгы ювуп-ардып пәкизеләп, табаны атарып, балыгы онуң ичине атыпдыр вели, балыгың таба атыларына мәхетдел, бирденкә тамың дивары ики янлайын ачылыпдыр, ене шол эли таяклыжа яш гелин, шол озалкы кешбинде пейда болупдыр. Ол ене таяжыгы билен газаның гырасына какып гойберип: «Эй, балыклар, эй, балыклар, сиз шол гадымкы шертгиңизи бержай эдйәңизми?» дийипдир вели, балыклар хем бирденкә башларыны ёкары галдырышып, ене яңкы бейди айдыпдырлар:

«Гелсең гелерс, гитсең гидерс — саңа баглы пейманымыз,
Сен әхтде дурсаң, биз дуарс — ютмарс ыграр-иманымыз».

Шәхризаданың гүррүңи шу ере геленде, даң атыпдыр, онсоң ол хем гүррүң әтмек мөхлети гутараны үчин, сөзүни тапба кесипдир.

ЕДИНЖИ ГИЖЕ

гелип етенде болса, Шәхризада ене гүррүңини довам әтдирипдир:

«Хава, онсоң, багтыяр патышахым, мениң әшитмишиме гөрә, балыклар гепләнде, ол аял таяжыгы билен газаны агдарып гойберип, өзүниң шол дивардан чыкан ерине гирипдир вели,

тамың дивары ене өңкүсі ялы болуп дуруберишмиш. Ол вагт везир еринден туруп: «Мунуң ялы гең зады патышадан гизлин саклап болмаз!» дийипдир-де, патышаның янына барып, өзүниң гөзүниң алнында болуп гечен бу ахвалаты болшы-болшы ялы эдип айдып берипдир. Патыша-да: «Мен муны хөкман өз гөзүм билен¹ гөрмесем болмаз!» дийипдир. Ондан соң ол шол балыкчыныц ызындан адам иберип чагырдып гетирипдир-де, оңа ене шол өңки гетирен балыклары ялы дөрт саны балыгы тутуп гетирмеги буйрупдыр, өзи-де онуң янына үч саны гаравул гошупдыр. Балыкчы болса ене шол ховдана барып, балыклары тутуп гетирип берипдир, патыша хем оңа дөрт йүз динар бермеги буйрупдыр. Ондан соң ол өз везирине йүзленип: «Ханы, тур-да, шу балыклары өзүң говур, өзи-де хут шу ерде, мениң гөзүмиң алнында!» дийипдир. Везирем оңа: «Аңап болгай, гөзүм үстүне!» дийип жогап берипдир. Ол балыклары тайярлашдырып, табаны гетирип атарыпдыр-да, говурмага дурупдыр вели, бирденкэ тамың дивары ики яна ачылыпдыр, ол ерден ынха бир гараягыз гул чыкыпдыр, өзи-де даг ялы, Ад тайпасындан¹ болан адама меңзеш, элинде болса гөк агачдан кесилен чыгар чыбык бармыш. Ине, онсоң ол гараягыз адам хайбатлы сес билен: «Балыклар, ай, балыклар, сиз гадымкы шертиңизи бержай эдйәңизми?» дийипдир вели, балыкларам газаның ичинден келлелерини ёкары галдырышып: «Хава, хава, биз шертимизи бержай эдйәндириш» дийшип, шу бейди айдыпдырлар:

«Гелсең гелерс, гитсең гилерс — саңа баглы пейманымыз,
Сен әхтде дурсаң, биз дуарс — ютмарс ыграр-иманымыз».

Шондан соң яңкы гул элиндәки чыбыгы билен газаны агдарып гойберипдир-де, өзүниң хәки чыкан ерине өтәгидипдир. Патышадыр везирем балыга середип гөрселер, олар гара көмүр болуп ятырмыш. Патыша муңа гең галып: «Мунуң ялы ягдайда сесиңи чыкарман дуруп болмаз, мегерем, бу балыкларың аңырсында нәме-де болса бир геп бардыр!» дийипдир. Онсоң ол ене балыкчыны чагырдып гетирдипдир-де: «Ай, иши гайдан балыкчы, сен бу балыклары ниреден алып гетирйәң?» дийип, ондан сорапдыр. Балыкчы болса: «Дөрт дагың аралыгындакы ховдандан, хол сениң шәхериңиң четиндәки дагларың янындан» дийип жогап берипдир. Онда патыша ене балыкча йүзленип: «Ол нәче гүнлүк ёл?» дийип сорапдыр. Ол: «Ярым сагатлык ёл, хөкүмдар солтаным» дийип жогап берипдир. Патыша муңа гең галып, хәзириң өзүнде ёла дүшмели, дерревиң өзүнде атлара атланмалы дийип, өзүниң нөкерлерине хем гошунларына буйрук берипдир. Балыкчы хем өзүне саташан шол

¹ Ад тайпасы — Гурханда гөркезилен роваят боюнча, боюн әгмедиклери үчин Алла тарапындан ёк әдилен тайпамыш. Ад тайпасы бичак иримчик, узын, даяв адамлармыш.

жыны нәлетләп, оларың өңүне дүшүп уграндыр. Олар бир дагдан ашып, шейле бир дүзлүге дүшүпдирлер вели, асла оларың хич бириниң өмрүнде гөрөн зады дәлмиш, муңа патышаның өзи-де, әхли гошунлары-да хайран галыпмышлар. Олар шол текиз дүзлүге дүшенлеринден соң, онда дөрт дагың аралыгындакы ховданы, онуң ичинде болса дөрт реңкли: гызыл, ак, сары хем гөгүмтил балыгы гөрүпдирлер. Патыша муңа гең галып аяк чекипдир-де, өзүниң нөкерлериңе хем гошунларына йүзленип: «Хей, сизиң араңызда шу ховданы озал гөрениңиз бармы?» дийип сорапдыр. Оларың хеммеси: «Ёк, заманымызың шасы-солтаны, өмрүмизде гөрөн-әшиден задымыз дәл» дийип жогап беренмишлер. Онсоң ол яшы бир чене баранлардан хем сорапдыр, оларам: «Биз бу ерде ховдан бардыгыны бүтин өмрүмизде-де гөрмедик» дийип жогап берипдирлер. Шонда патыша: «Эгер валла, шу ховданың хем ондакы балыкларың нәмедиңине гөзүми етирийәнчәм, мен өз шәхериме-де гирмерин, өзүмиң патышалык тагтымда-да отурмарын!» дийип сесленди.

Ондан соң ол шу дагың төвереклеринде ерлешмели дийип, өз гошунларына буйрук берди-де, бир везирини янына чагырды (ол везир болса акыллы-парасатлы, көпи гөрөн, хемме затдан башы чыкян адамды), ол геленсоң болса, патыша оңа: «Мениң бир зат әдесим гелйәр, нәме этмекчидигими-де саңа хәзир айдып бержек — дийип гүррүң бермәге дурупдыр:— Мен шу гижә еке өзүм гидип, бу хили үйтгешик балыклы ховданың нәмедиңини барлап гөрмеги йүрегиме дүвдүм. Сен болсаң мениң чадырымың агзында отур-да, эмирлере хем везир-бекиллере, әмелдарлара хем мени сорап геленлериң хеммесине: «Солтан нәсаглапдыр, хич кими мениң яныма гойбермели дәл дийип, маңа буйрук берди» дий. Өзи-де мениң нәме этмекчи боляндыгымы хич киме айтма» дийипдир. Везирем патышаның айданына гаршы болуп билмәндир.

Онсоң патыша өзүниң эгин-эшиклерини үйтгедип, гылыжыны билине дакыпдыр-да, дагларың бириниң үстүне чыкып, әртире ченли йөрәпдир, әртесем узынлы гүн йөрәп, халыс ыссылапдыр, себәби дийсең, ол узынлы гижәни хем әртеси гүни билен ёл йөрәп гечирипдир ахыры. Ондан соң ол әртеси гижәни-де даң атынча йөрәп гечирипдир, диңе шондан соң онуң гөзүне узакдан бир зат гаралып гөрнүпдир вели, патыша бегенжинден: «Белки, мен шол ховдан хем шондакы балыклар хакында өзүме гүррүң берип билжек бир адама саташарын!» дийип селсенипдир.

Соңра ол шол гара тарап йөрәп баршына голайлап, гара дашдан салнан, дашы демир хаятлы бир көшги гөрди. Барса, онуң дервезесиниң бир тарапы ачык, бейлекиси болса япык экени. Патыша муңа бегенип, дервезәниң агзында аяк чекип, илки ювашжа тыркылдадып какыпдыр, әмма жогап берен болмандыр, онсоң ол икинжи гезек, үчүнжи гезегем какыпдыр ве-

ли, онда-да жогап болмандыр. Ондан соң ол дервезени гүйжүндө барыны эдип какыпдыр, эмма мунда-да жогап болмандыр. Онсоң патыша: «Бу көшкде хич ким ёк болмага чемели» дийипдир-де, йүрегине даш баглап, көшгүң деовезесинден гирип, эйваның агзына барып: «Ай, көшкде яшаян жеменде, мен бир юртдан гелен сыяхатчы, хей, бир чай-чөрек берерлигиңиз ёкмы?» дийип гыгырыпдыр. Онсоң ол икинжи гезек, үчүнжи гезек шей дийип гыгырыпдыр, эмма хич хили жогап берен болмандыр. Онсоң ол йүрегине даш баглап, не болса шол болсун эдип, ол ерден көшгүң ортарасына барып гөрсө, бу көшкде асла жанлы-жеменде тапмандыр, эмма көшгүң жайлары вели дүрли йылдыз сыпат гүлли халылар, йүпек маталар, овадан тутулар билен безеленмиш, йөне эпизгелериң тутулары гойберилги экен. Көшгүң ортарасында болса бири-бирине габат дуран дөрт саны минаралы хем дашдан секили хем-де тутуш онлук гызыл пулуң тылласындан ясалан дөрт саны ёлбарсың агзындан лаглу-гөвхер пүркүлйән ялы болуп, сув пүркүлип дуран даш ховузлы бир ховлы бар экен, көшгүң ёкарсында гушлар учуп гаймалашып йөренмиш, гушларың ёкарсында болса, олар учуп өтөгитмез ялы, тутушлыгына алтын тор герилги дуранмыш. Патыша муңа хайран галыпдыр хем-де хэлки дүзлүк хакда, ховдан хем балыклар хакда, ол даглар хем бу көшк хакда сорап хабар алар ялы бир адам хем тапманлыгына гынаныпдыр. Онсоң ол гапының агзында пикирленип отырка, бирден онуң гулагына гамлы йүрекден чыкян иңдилди хем-де шу хили наманы хиңленип айдян сес эшидилипдир:

«Пынхан дердим элем ичре паш болды,
Рахатлыгым гачып, ишим каш болды.

Пелек ярлык этмез, авысын гатар,
Бир яным азапдыр, бир яным хатар.

Мен бир ышк ёлунда ёртан сергездан,
Хей душмазмы голун берен чын мердан!

Өң ләлик чагадың, чалмазды шемал,
Инди пеләк ишини әйледи мелал.

Бирден яга душса, мерген нәм әтсия,
Ок яя гирмесе, ол ничик атсын?

Йигит серне инсе бела-бетерлер,
Ыкбалы гачырмаз, гачса етерлер».

Патыша-солтан бу иңдилдини эшидип, шол сесиң чыкян ерине бакан йөрәп уграпдыр-да, жайың алынкы тамының тутусы гойберилги гапысының агзында аяк чекипдир. Онсоң ол тутыны галдырып серетсе, ичерде тирсек бойы пессежик отургыжың үстүнде ынха бир сыратлы-сыпатлы, ширин зыбан-

лы, маңлайында гүн доган ялы япылдап дуран, нар меңиз овадан яш йигит отуран экени, тагт үстүндө отуран ол огланың яңакларындакы гоша халыны болса озалам бир шахыр шейле васып эденмиш:

Көжили гижэниң түм гара вагты,
Шемс-камар йүзүнден аляндыр ягты.

Гүл яңакда жугра-жугра халы бар.
Эдеби-экрамы хем кемалы бар.

Патыша бу огланы гөрүп бегенип, оңа салам берипдир. Ол оглан эгнине мүсүр тылласындан эдилен алтын жэхекли йүпек дон гейип, башына-да гыммат баха безеглер чекилен тылла тэч гейип отуранам болса, нэме үчиндир онуң йүзи гайгылы гөрүнйэр экени. Патыша оңа салам берен вагтында, ол оглан ачык гөвүн билен онуң саламыны алып хем-де ширин дил билен онуң өзүне салам берип: «Алыжэнап агалары, сениң өзүң га-шыңда дурлуп тагзым эдилмэге дегиншли белент мертебели адам хем болсаң, мени багышларсың дийип умыт эдйэрин» дийип-дир. Патыша болса: «Мен сени эййэм багышладым, ягшы йигит — дийип жогап берипдир. — Мен сениң мыхманың, өзүмем сениң яныңа мөхүм бир иш билен гелдим. Мен сениң шол ховуз хакында, ондакы балыклар хакында, шу көшк ха-кында, онсоңам сениң бу жайда екеликде аглап отурмагың себа-би хакында маңа гүррүң бермегиңи ислейэрин» дийипдир. Патышаның бу сөзлерини эшиденде, огланың гөзлеринден боюр-боюр яш акып, шейле бир зарын аглапдыр вели, онуң дөшүниң үсти өл-мыжжык болуп гидипдир, онсоң ол шу бейди айдыпдыр:

«Тагбыры бет чыкан бимежад бенде,
Пелек өвсер дурар, гүлерсиң сен-де.

Сен ятсаңам, ятмаз ол мүрөвветли,
Бакыя нурана ол мерхеметли».

Ондан соң болса улудан ах чекип, шу бейди айдыпдыр:

«Достум, бил баглагыл ол зүлжелала,
Гөвнүң берме гайгы, пикир, мелала.

Хич алач агтарма, ёкдур дерманы,
Барына себәпдир пелек перманы».

Патыша муңа гең галып: «Эй, оглан, сен нэме үчин бейле аглаарсың?» дийип сорапдыр. Онда оглан: «Мен шу хили ягдая дүшүп, нэме үчин агламайын?» дийип жогап берипдир-де, элини узадып, донуның сыйыны галдырыпдыр вели, патыша гөрсө, онуң ярпы гөвресиңден ашагы дашдан экени, гөбегинден башлап, келлесиндэки сачына ченли болса адам сыпаты экен. Огланың бу хили ягдая дүшенини гөренден соң, патыша түйс йүреги билен гынаныпдыр, онуң халына ах чекип улудан дем

алып: «Ягшы йигит, сен мениң дердимиң үстүне дерт гошдуң! Мен шол балыкларың нәмедигини, оларың ниреден хем нәмеден гелип чыканыны билмекчидим, инди болса оларың нәмедигини-де, сениң нәмедигиңи-де сорамалы болдум. Бир Алланың өзүнден башга гудратлы гүйч ёкдур! Нәме-де болса сен маңа бу ахвалаты чалтрак гүррүң эдип бер!» дийипдир.

«Ики гулагың хем ики гөзүң менде болсун» дийип, ол оглан жогап берипдир. Онда патыша: «Мениң ики гулагым хем, ики гөзүм хем сенде!» дийипдир. Шол вагт оглан: «Бу балыкларыңам, мениңем башыма дүшен зат, догрудан-да, өрән гең затдыр. Онуң өзи хатда иңде билен дүртүлип гөзүң чикгесине язылан болаянында-да, мазлумлара сапак боларлык затдыр» дийипдир. Онда патыша: «Мунуң өзи нэхили болды?» дийип сорапдыр. «Билер болсаң, эй, мениң алыжеңабым — дийип, ол оглан гүррүң бермәге башлапдыр: — мениң атам шу шәхериң патышасыды. Онуң адына гара адаларың хөкүмдары Махмыт диердилер. Ол шу дөрт дагда яшап, етмиш йыллап патыша болуп гезипдир. Ондан соң мениң атам өлди, менем онуң ерине патыша-солтан болуп галдым. Онсоң мен өз дайымың гызына өйлендим, ол гызам мени түйс йүрекден сөйди, хатда мен бир яңа чыкайсам дагы, тә мен янына доланып гелйәнчәм, ол иймек-ичмекденем кесилйәрди. Ол гыз мениң билен бәш йыл яшады, ине, онсоң гүнлерде бир гүн ол хаммама гитди вели, менем бизиң үчин агшам нер-ичер ялы бир зат хәзирле дийип, ашпезе гыссаглы буйрук бердим. Онсоң мен өзүмизиң ятян жайымыза бардым, ики саны гызыңам гелип, бириниң аягу-жумда, бейлекисиниңем башужумда отурмагыны буюрдым-да, өз ерине гечип гышардым. Мен аялымың янымда ёклугына бозулып, гөзлерим юмук, жаным саг болса-да, хич укым тутмады. Онсоң мен башужумда отуран гызың аягужумдакы отуран гыза: «Масуда диййән-ә, бизиң жеңабымыза хайпың гелйәр, онуң ялыгына хайпың гелйәр! Бизиң ханымымыз, ол кемчин, бу йигидиң йүзүни ере салжак-да!» диенини эшитдим. Бейлекиси болса: «Хава-ла, эрини алдап, гөрәне гөз болуп йөрән лолулары Алланың өзи язгарсын-да! Бизиң жеңабымыз ялы яш йигит биленем канагат әтмән, хер гиже ябаны ятып йөрән желебем болар экен-ов!» дийди. Онсоң башужумда отуран гыз: «Вах, бизиң жеңабымыз жүда ынанжаң, онуң башы айланан ялы, аялының нәдип йөренини билжегем боланок!» дийди. Онда бейлеки гыз: «Ай, сен дийсәним, бизиң жеңабымыз биллип дурмушмы нәме я-да ол лолы ондан сорап гидйәрмишми нәме? Ек, ол нәме-де болса жеңабың хер гүн агшамына ичги кәсесине бир зат әдйәр, оңа адамың башыны айлаян бейхуш дерманыны гошяндыр, ана, онсоң ол ятып галяр, нәме-нәмелериң болянындан бихабар, аялының нирә гидип, нәме иш әдйәнинем биленек. Аялы болса оны бейхуш эдип ятыряр-да, эшиклерини гейип, онуң янындан чыкып, даң атянча ёк болуп

гидйәр. Онсоң гелйәр-де, жєнабың бурнуың ашагында бир зады күкүдйәр вели, шондан соң ол укудан ояняр» дийип гүррүң берди.

Гызларың бу гүррүңлерини эшиденимден соң, мениң гөзлеримниң өңи гаралып, йүрегим агзымдан чыкара гелди, агшам дүшенине зордан ынандым. Ондан соң мениң аялым хаммамдан доланып гелди, бизем сачагы язып нахар эдиндик, хемешекимиз ялы отурып гүррүң эдишдик. Онсоң аялым мениң ятмазымдан өң ичйән дерманымы гетирмеги буюрды, гетирип беренлеринден соң болса, кәсәни маңа узатды вели, менем хемешеки ичишим ялы эден болуп, оны яландан ичен болдум-да, хеммесини якамдан гойбердим, ондан соң болса ериме гечип, шол минутың өзүнде уклан болуп, яландан хор чекип башладым. Ине, онсоң мениң аялым бирден маңа бакып: «Узынлы гижә оянман ятасың, дүйбүнден галман ятасың-да! Алланың хақы үчин, мен сени итден бетер йигренйән, асла сениң мысалаңы гөрсем, аңрым бәрик гелйәр, асла сениң билен бир ерде болмакдан халыс ирипдирин, хей, сенденем бир дынмак бармыка, хачан Алла сениң жаныңы жәхеннеме ибереркә!» дийди. Ондан соң ол еринден турды-да, өзүниң иң говы лыбасларыны гейнип, үстүнә атыр дөкүп, онсоңам бир зады күкедип ыс яйратды-да, мениң гылыжымы алып, билине баглады, онсоң көшгүң дервезесини ачып чыкды-да гидиберди. Менем хайдан-хай еримден турагада онуң ызына дүшдүм. Ол болса көшкден чыкып, шәхериң базарларына айланды-да, шәхер галасының дервезесине барып етди, шол ерде хем бир затлар окап санады вели, мен онуң нәме-нәме диййәнине дүшүнмедим, эмма онуң шол сөзлеринден соң дервезәниң гулплары пайырдашып ашак гачып, дервезелер ачылды дуруберди. Мениң аялым дервезеден дашына чыкып уграды, менем чыкып, онуң ызына дүшдүм (онуң болса мундан хабары ёкды). Ол гидип баршына хапа дөкүлйән ере етип, хаядың янына барды, хаядың аңырсында болса керпичден салнан бир хүтдүжөк там бар экени, онуң-да гапысы барды. Мениң аялым шол гапыдан гирди вели, менем ол тамжагазың үстүнә чыкдым-да, шол ерден ышыклап гөрсем, мениң дайымың гызы, ягны аялым шол ерде бир гараягыз гулуң янына барды. Ол гара беланың бир додагы ёрган ялы, бири хем көвүш ялы болуп, ол додаклары билен дашларың йүзүндәки гум-гусурлары ялмап ювудярды. Ол гара гулуң шол болшуна-да хейвере кесели бар экен, шонуң үчинем чиңрик палачларының үстүнде, сәл-сал болуп гиден көне летделерден энайы болмадык йырым-йырткы әшике әбтини агдырып ятырды. Мениң аялым онуң гашында әглип тагзым эдип, онуң аягының ашагындакы топрагы өпди, онсоң яңкы гул башыны галдырып: «Хәй, этеңет дийсәним, нәме бейле гижә галып гелдиң? Бу ерде яңы бизиңкилер, гаралар отурып шерап ичдилер, онсоң хер хайсы

өз гезйән аялыны алып чыкып гитдилер, мен болсам сен зерарлы иймән-ичмән отурдым» дийди.

Онда мениң аялым оңа: «Вах, мениң женабым, мениң сөйгүлим, мениң гөзлеримниң рөвшени, гахарланма ахыры, мениң өз дайым оглуна әре берлендигими сен билеңокмы нәме, оны йигренейәними, онуң билен бир өйде яшаныма нәтжегими билмейәними өзүң билиәң ахыры! — дийип жогап берди. — Эгер мен сени гайгы этмейән болсам, онда мен онуң йүзүне гүнүң шөхлеси дүшмез ялы этмезмидим, онуң шәхерини байгушларың гугурян харабалыгына, гаргалар гагылдашып, тилки-шагалларың увлашян чөлүстанлыгына өврүп, дашларыны, кerpичлерини Кап дагындан аңырылыгына ашырып гойбермезмидим!»

Онда гул: «Сен ялан айдяң, дейюс! — дийип гыгырды. — Гараларың әдерменлякли шан-шөхратындан ант ичйән, бизиң мертлигимиз акаягызларың мертлиги ялыдыр өйтмегин, эгер сен индикиле-де шу гүнкиң ялы өз өйүңизде көп отурып әгленсең, хут шол гүнүң өзүңден бейләк сениң билен ойнашлыгымы кесерин, өз беденими сениң бедениңе-де янашдырма-рын. Өзүң-ә бизиң билен кейп чекип, өз ислегиңи канагатландыргыжак, ене-де гижә галжакмышың, ганжыгың бири ганжык, акаягызларың порсы этеңеди дийсәним!» дийип кәйинди.

Мен онуң бу айданларыны эшиденимде, мен оларың болуп отурышларыны гөрүп хем эшидип отырдым ахыры, гөзүмиң әңи гаралып, дүйиә түм гараңкылыга өврүди, мен өзүмиң ниреде, нәме ишләп отуранымы-да унудыпдырын. Мениң дайымың гызы болса ол гулуң өңүнде сазанаклап хем аглап ялбарып дурды: «Әй, мениң сөйгүлим, әй, мениң гөвнүмиң гуванжы, эгер сениң маңа гахарың гелсе, онда кимиң маңа рехими гелер? Әй, мениң сөйгүлим, гөзлеримниң рөвшени, эгер сен мени ковсаң, онда ким мени өз пенасына алар?» Мениң аялым тә гул багышлаянча, оңа ялбарып аглады. Ол багышландан соң болса, мениң аялым бегенип еринден турды-да, эгин-эшиклерини чыкарынып: «Вах, мениң женабым, өз гырнагыңа иер-ичер ялы бир задың ёкмы?» дийип делмирип дурды. Ол гул болса: «Хол жамың агзыны ач, шонда сычаның гайнадылан сүңк-саңкы бардыр, шолары иерсиң, бейлеки күйеде болса агыздан галан пиво бардыр, шоны ичип гойбер» дийип жогап берди. Ине, онсоң олам шол затлары ийди-ичди, онсоң әлини ювды, агзыны чайкады, ондан соң туруп, онуң янына барды-да, чиңрик палачларың үстүне гечип, гулуң гуҗагына долды. өзи-де ялаңачланып, онуң япынып ятан көне летделериниң ашагына гирди. Мен дайымың гызының әдйән затларыны гөрүп өзүми йитирдим, онсоң тамжагазың үстүңден дүшдүм-де, оларың янына гирип, дайымың гызының алып гелен гылыжыны алагада, оларың икисинем чапып өлдүрмек максады билен гылыжы гы-

индан согурдым. Илки билен гылыжы гулуң бойнундан салдым-да, олары гутардым хасап этдим...»

Гүррүңиң шу ерине геленде, даң атыпдыр-да, Шәхризада хем өзүне ыгтыяр әдилен мөхлетиң гутармагы билен гүррүңини бес әдипдир.

СЕКИЗИНЖИ ГИЖЕ

гелип етенде болса, Шәхризада ене айдып башлапдыр:

«Мениң эшитмишиме гөрә, багтыяр патышахым, жадыланып майып әдилен ол яш йигит, патышаха шейле гүррүң берипдир: «Мен ол гулуң келлесини кесип ташламак максады билен, гылыжы бойнундан салдым велин, мен онуң боюн дамарыны кесип билмәндириң-де, бокурдагының хамы билен этини кесипдирин, шейдибем оны өлдүрдиммикәм өйдүпдирин. Ол әрбет-әрбет харрылдады вели, аялым хем бирден гымылдап башлады, менем ызыма өврүлдим-де, гылыжы өңки еринде гоюп, шәхере бакан уградым. Онсоң өз көшгүме гелип, ериме гирдим-де әртире ченли гышарып ятдым. Онсоң дайымың гызы гелип, мени ояран болды. Онсоң бир гөрсем, ол сачларыны яйып, яс лыбасыны гейипдир. Шонда ол маңа: «Әй, дайым оглы, сен мениң әдйән затларыма пәсгел бержек болма. Мениң эшитмишиме гөрә, мениң энем пахыр арадан чыкыпдыр, атам болса мукаддес сөвешде вепат болупдыр, ики доганымың болса бириңи йылан чакып өлдүрипдир, бейлеки бири учут гаядан ашак гачып желәк болупдыр, шол зерарлы-да мениң яс тутуп агламага хахым бар» дийди. Мен онуң бу сөзлерини эшидиң, сесими чыкарман сакландым, соңунданам: «Сен өз гөвнүңе геленини әдибер, мен сениң әдениңе дәл дийжек гүманым ёк» дийип жогап бердим. Шондан соң ол бүтин бир йылы башыңдан аягына ченли аглап хем яс тутуп гечирди-де, бир йыл гечениңден соң, маңа: «Мен сениң көшгүңде хүжре ялы бир гүммең салдырып, шол ерде хем екеликде өз гайгымы чекип отуржак. Өзүмем онуң адына «Гам өйи — гамхана» дийип ат бержек» дийди. Менем оңа: «Өз гөвнүңе яраныны эт» дийип жогап бердим. Ине, онсоң ол өзи үчин гам өйүни салдырып, онуң ортарасыңдан хем табыт гоймак үчин гүммеңи хүжре салдырды-да, гулы хем шол ере гөчүрип гетирип, шол жайда ерлешдирди. Гулдан болса оңа хич хили делалат ёкды, онуң шерап ичмекден башга иши хем ёкды. Мен оны яралан гүнүмден соң, ол дилден-агыздан галан дек, хич геплемейәрди, әмма онуң жаны барды, себәби әнтең онуң ажалы етип, яшамак мөхлети гутармандыр. Ине, онсоң мениң аялым әртир-агшам онуң янына барып, гүммеңиң ашагыңдакы табыт жайына гирйәрди, онуң алнында дик дуруп аглаярды хем дога окаярды, оңа әртир-агшам шерап сүзүп берйәрди, аш берип нахарлаярды, ол тә бир йыл гечйәнчә шейдиң гезди, мен болсам онуң бу

эдйәнлерини сабырлылык билен башдан гечирип, оңа эдйәнің нәме диймейәрдим. Эмма гүнлерде бир гүн мен бирден онуң янына барып гөрсем, ол: «Сен нәме үчин мениң гөзүме гөрүн-межек болуп гизленийәрсин, әй, жигеримнң гуванжы? Мениң билен геплешип гөвнүми ач ахыры, мениң сөйгүли дилдарым, нәме-де болса, гараз, бир зат айдып бер ахыры!» дийип, гула ялбарып аглап отураныны гөрдүм. Ондан соң ол шу хили на-маны айтды:

Агяр месген тутмаз калбым жай әдип,
Унутсаң көермен ышкдан вай әдип.

Гитсең алып гитгил жеседим-жаным,
Бир ерде депия кыл оқып ыманым.

Соңра адым тутуп, хабар гат маңа,
Сүңклерим шакрашып жогап бийр сана.

Онсоң аглап-аглап довам этди:

Высалың арзувы дерде дерманым.
Йырак гитсең долар ажал-пейманым.

Ракып ховпы он ики сүңгүм чагшадар.
Высалыңда өлүм ховпам ягшыдыр.

Онсоң ене шу наманы айтды:

Гөтерлип ыкбалым, оянып багтым.
Хысров ша дек бесләп отурсам тагтым,

Пеше ганатыча гөрмездим барын,
Гөзләп отурмасам алкымың гарын».

Ол газал айтмасыны хем агламасыны гоян вагтында, мен оңа: «Әй, мениң дайымың гызы, сен бейдип гайгы-хесретде отурмагыңы бес эт ахыры! Агламакдан не пейда бармыш? Мунуң хич бир пейдасы ёк ахыры!» дийдим. Онда ол: «Сен мениң эдйән задыма пәсгел бержек болма! Эгер сен маңа азар бержек болсаң, онда мен өзүми өлдүрерин» дийди. Онсоң менем сесими чыкармадым-да, оны шол ягдайда галдырдым. Онсоң ол шейдип аглап-әңрәп, гайгы-гусса батып отуршына, ене бир йылы башындан гечирди. Үчүнжи йыла аяк басандан соң, мен нәмедир бир зада, белки, өзүмнң башыма дүшен зада бичак гахарланып йөрмәшиме, онуң янына барсам (бу хорлу-гың өзи бичак узага чекди), мениң дайымың гызы гүммезин ашагындакы табыт гоюлян ерде аглап отуран экени. Өзи-де хенизем өңкүси ялы: «Әй, мениң женабым, нәме үчин сен маңа жогап бермейәрсин ахыры?» диййәрди. Ондан соң болса ол шу наманы айтды:

«Әй габыр, ярым жемалы учдумы?
Әй хусун, хәк нчре шуглаң өчдүми?»

Суйы асман я земин дәл сен, габыр,
Сенде нәдип шемс-камар тапды сабыр?»

Мен онуң бу сөзләрени эшиденимден соң, оңа хасам бетер
гахарым гелди-де: «Әлхепус, бу гайгы-гусса, бу әңрешик ене
нәче вагта чекжеккә!» дийип, шу газалы айтдым:

«Әй, сыя йүз, гарадығың солдумы?
Йылчыр бет роюңдан нышан галдымы?»

Хапа чукурмың я батгамың, габыр?
Бу порса сен нәдип әдйәрсин сабыр?»

Мениң дайымың гызы бу сөзлери эшиден бадына, еринден
лаңца галды-да: «Хәй, иши гайдан итиң бири ит! Шу ишлери
мениң башыма салан, мениң йүрекдеш сөйгүлими яралап, ме-
ниң хем онуң яш йүрегинде даг гоян сен дәлми нәмә! Ынха, инди
үч йылдан бәри ол не өли, не дири!» дийип хеңкирди. Менем
оңа: «Хава, желеплериң желеби, оғрашларыңам иң бир хапы-
сасы, гуллара сатылан кемчинлериң кемчини, хава, мен әтдим
шоны!» дийдим-де, гылыжымы алагада, гынындан согруп,
оны өлдүрмекчи болуп, оңа бакан йөнелдим вели, ол мениң бу
сөзләрими эшидип хем-де өзүни өлдүрмеги йүрегиме дүвеними
аңып, жак-жак гүлди-де: «Жәхеннем бол, итиң бири! Болуп
гечен затларың доланып гелжек гүманы боламаз, өленлерем ди-
релмез! — дийип гыгырды. Соңра: — Башыма бу иши салып,
мениң йүрегимде хич хачан өчмежек оды туташдырып, кал-
бымы ялын билен даглан адамы Алланың өзи мениң ыгты-
ярыма, хут элиме гетирип берди!» дийди.

Онсоң ол еринден турды-да, дүшнүксиз бир затлары санады,
соңундан болса маңа гарап; «Мениң жадыламагыма гөрә,
ярпы гөврәң гара даш, ярпыңам адам болсун!» дийди вели,
онсоң менем шол пурсадың өзүнде, ынха, сениң шу гөрүп дур-
шуң ялы болуп галдым, ынха, инди мен турубам билемок, отуры-
бам, өзүмем не өли, не-де дири. Мен шу хили ягдая дүшеним-
ден соң, ол мениң бүтин шәхерими, онуң базарларыны-да, баг-
-бакчаларыны-да жадылады. Бизиң шәхеримизиң илаты дөрт
тайпадан: мусулманлардан, христианлардан, еврейлерден, маг-
лардан¹ ыбаратды. Мениң аялым олары жадылап балыга өв-
рүпдир: ак балыклар — мусулман, гызылы — маг, гөклери —
христианлар, сары балыкларам — еврейлер. Дөрт аданы бол-
са ховданың дашында тегеленип дуран дага өврүпдир. Мундан
башга-да, ол мени уруп, гынап хорлая, маңа хер гезек йүз гам-
чы уруп, ганымы акдырар, мениң әгинлеримиң үсти персала
болуп дурандыр. Соңра болса ол мениң гөврәмиң ёкаркы
жанлы бөлегине чөпүрли гейимлер гейдирийәр-де, онуң үстүн-

¹ Маг — гадымы Эйран Маздаизм динини йөреден отпаразлара мәр
дийип ат берйәрлер

денем шу овадан лыбаслары гейдирйэр». Ол йигит шу хили гүррүң беренден соң аглап, шу газалы айдыпдыр:

«Худа баша саланын чекем канагат биле,
Халап онуң халанын. дөзермен такат биле.

Гөрөн маңа азмлы, гахар-газап, миннетде,
Белки, барын чыкарын о дүниәде, женнетде.

Дердим агдык башымдан, битмез сынама ярасы,
Йыкылайын ёлуна. Сахабалар Сереси!»

Ондан соң патыша ол оглана йүзленип: «Илки сени гөрүп еңиллик тапан йүрегимниң өңки дердиниң үстүне сен ене дерт гошдуң, йигит. Ери, хәзир ол аялың өзи ниреде, яралы гулуң ятан губыры ниреде?» дийипдир. Ол огланам оңа: «Гул шо гүммезиң ашагындакы өз мазарының ичинде ятыр, аялым болса шу гапының аңырсындакы отагда отурандыр — дийип жогап берипдир: — Ол бу ере гүнде бир гезек, гүн догуп ёкары галан чагында гелйэр. Өзем бу ере гирен бадына, мениң яныма гелип, мениң эшиклерими сыпырып айырыр-да, мени гамчы билен сайгыламага башлаяр, хер гезек уранда, йүз гамчы чаляр, онсоң менем оны хол бейләк итип гойбермәге-де яраман, гыгырып-багырып агламакдан башга алажым ёк. Мени енжип кейпден чыкансоң болса, ол шерап хем хөрек алып, гулуң ятан ерине эңйэр, барып, оңа ийдирийэр-ичирийэр. Инди ол бу ере эртир ир билен гелер».

Патыша хем оглана гарап: «Алланың хақы үчин, валла, йигит, мен саңа ягшылык этмесем болмаз, мен шейле бир ягшылык эдерин вели, онуң үчин мени элмыдама ятлап дурарлар, ол эденими болса замана ахыр болынча, язып гечерлер!» дийип эхт әдипдир.

Ондан соң патыша орнашыклы отурыпдыр, ол икиси ги-жәниң бирвагтына ченли хүмүрдешип отурыпдырлар, ятар вагты болансоң болса ятыпдырлар. Даңданлар патыша туруп, сыпайы эшиклерини айрыпдыр-да, гылыжыны гынындан согруп, эли ялаңач гылычлы чыкып, гулуң болян жайына бакан уграпдыр. Барып гөрсе: шемлер хем шамчыраглар янып дур, атыр ысыны күкейдән чырагларың ягданлары салланышып дуранмыш. Патыша гулуң янына бара-бармаша онуң келлесинден гылыжы салып, еке гезекде жаныны жәхеннеме иберипдир-де, оны аркасына гөтерип әкидип, ховлының ичиндәки гуйының ичине ташлапдыр. Соң ол ене шол ере өврүлип барып, гулуң эгин-башына чоланыпдыр-да, губырың ичине гирип ятыберипдир, өзи-де гылыжыны шол ялаңачлыгына узалдып янында гокуп ятыпдыр.

Арадан бир минут гечип-гечмәнкә, этеңенәлет жадыгөй пейда болупдыр, гелен бадына-да, өз дайысының оглуның эшиклерини сыпырып, элине гамчыны алагада, оны сайгыламага

дурупдыр. Ол огланам: «Вах, дайым гызы, мениң шу болуп отурышымам аз дәл ахыры, үстесине хер гүн бейдип урмаң нәме! Маңа рехимиң гелсин, дайымың гызы!» дийип багырыпдыр. Онда дайысының гызы: «А сен маңа рехим эдип, мениң сөйгүлими аман гойдуңмы?» дийип хеңкирипдир. Онсоң шейдип оны тә эли ядаянча урупдыр, йигидиң эгинлеринден гара ган сачаланып дөкүлипдир, шондан соң болса ол аял онуң эгинине чөпүрли көйнек гейдирип, үстүнденем йигидиң өз эшиклерини гейдирипдир. Ондан соң болса бир кәсе шерапдыр бир табак хөреги алып, гулуң янына бакан гирип гидипдир. Барып гүммезиң ашагындакы губыра гирипдир-де, ах чекип аглап: «Вах, мениң җенабым, сөвер ярым, маңа нәме-де болса бир зат айт ахыры, хич болмаса екеҗе гезек сөзлешели, эзим!» дийип ялбара-ялбара, шу хили газал айдыпдыр:

«Хачана чен айры йүрек, айры гөвүн, забун болжак?
Шунча дөкен гөз яшымы ахырында хачан билжек?»

Ниче заман билгешлейин айралыкда гынап гезжек?
Ракыплара гамхор болуп, өз ярыңа ничик дөзжек?»

Ондан соң ол ене агламага башлап: «Җенабым, сөвер ярым, сөзлешели ахыры, маңа нәме-де болса бир зат айт ахыры!» дийипдир. Патыша хем онуң бу айданларыны эшидип ятан еринден, сесини үйтгедип, гараягыз гулларың геплейши ялы чалгырдырак геләп: «Вах-вах-эй, бир Алланың өзүнден башга не гүйч бардыр, не кувват!» дийипдир. Аял онуң бу сөзлерини эшидип, бегенжинден яңа бир тыгырып, өзүнден гидип ятыберипдир. Соңра өзүне гелип: «Җенабым, бу айдяның догрумыдыр?» дийип сорапдыр. Патыша хем сесини песелдип: «Хэй, этеңенәлет дийсәним, нәме сен өзүң билен нәме-де болса бир зат хакында геллешилип, сөхбет эдишилмәге мынасыпдырын өйдйәрмиң?» дийип жогап берипдир. Онда аял: «Нәме үчин мынасып дәлмишим?» дийип сорапдыр. Онсоң патыша хем оңа: «Нәме үчин дийсең, сен өз әриңи хер гүн уруп хорлаярысың, олам онсоң даду-перят эдип, илкагшамдан тә әртире ченли мени ятыранок, хачан гөрсен, маңа хем саңа нәлет окап отыр — дийипдир. — Шейдибем ол маңа азар берип зыян етирди, эгер шейтмедик болса, онда мен, белки, гутулып гидердим. Саңа жогап бермәге-де шу ягдайың өзи пәсгел берди». Онда аял: «Эгер бейле болса, онда мен сениң ругсат бермегиң билен, оны өзүмиң салан ягдайымдан бошадаярын» дийипдир. Патыша хем оңа: «Бошат-да, бизиң дынҗымызы бер» дийип жогап берипдир.

Ине, онсоң ол аялам: «Аҗап болгай, гөзүм үстүне!» дийипдир, гүммезиң ашагындан чыкып, көшге барыпдыр-да, бир җамы алагада, оны сувдан долдурып, сува дем салмак билен бир зат-бир затлары пышырдап санапдыр вели, җамың ичиндәки сув өз-өзүнден дүвме-дүвме болуп көпүрҗикләп хем ласырдап,

гойә диерсиң, ашагында от якыян газанда гайнаян ялы болуп гайнамага башлаберипдир. Ондан соң аял яңкы сувдан өз эриниң үстүне сепип: «Сени өзүмиң айдан-диенлерим билен доғалаярын; эгер сен мениң жадыламагым хем айландырмагым билен шу хили ягдая дүшен болсаң, онда хәзирки кешбиңи үйтгет-де, озалкы өз кешбиңе өврүл!» дийипдир. Ине, онсоң ол огланам бирден силкинжирәпдир-де, аяк үстүне галып дурубери-пдир. Ол өзүниң жадыланмагындан ачыланына бегенип: «Бир Алладан өзге худайың ёклугына, Мухаммединъ болса Алланың ресулыдыгына шаятдырын, Алланың өзи оңа рахмет нуруны сачсын!» дийип, алкыш оқапдыр. Онсоң онуң аялы оңа: «Шу ерден чык-да, доланып гараңы гөркезәймегин, ёгсам мен сени өлдүрерин!» дийип, онуң үстүне алагопгун эдип хеңкирипдир; ол йигидем чыкыпдыр. Аял болса ене гүммезе доланып барып, онуң ашагындакы губыра гирип: «Женабым, гел мениң яныма, хич болмаса сениң гүл мензиңи бир гөрейин ахыры!» дийипдир.

Патыша хем ысгынсызжа сес билен: «Сен нәме иш этдиң? Сен диңе мени шахадан дындардың, дүйп көкден болса дындарман галдырдың!» дийипдир. Онда аял: «Вах, мениң женабым, вах, мениң сөйгүлим, сениң ол көк диениң нәме болдугы?» дийип сорапдыр. Патыша хем оңа херрелен болуп: «Хәй, дейюс-а! Көк боланда шу шәхериң хем-де дөрт аданың илатъ бор-да! Хер гүн агшам, гижәниң яры болярам вели. балыклар башларыны ёкары гөтерип, худая налыш эдип, көмек сорап, мени хем сени нәлетлемәге башлаярлар. Ынха мени галындырмайаң задың дүйп-тейкары. Бар, олары хаял этмән бошадып гойбер-де, онсоң мениң яныма гел, голумдан тутуп галдыр-да, өз яныңа ал. Инди мениң саглыгым говуланып уграды» диен болупдыр.

Аял патышаның бу айданларыны эшидип (оны өз гулудыр өйдйән экени). бегенжинден яңа товсаклап: «Вах, мениң женабым, сениң буйругың болса башымың үстүне, гөзлеримиң үстүне, хәзириң өзүнде бержай эдерин, Алланың хакы үчин!» дийипдир. Ине, онсоң ол бегенжинден яңа тарса еринден галып, ылгавыны яздырман гидип, ховданың башына барыпдыр-да, ондан бир жам сувы сусуп алыпдыр...

Гүррүңиң шу еринде даң атып, Шәхризаданың гүррүң втмек мөхлети гутарыпдыр-да, хекаятыны бес эдипдир.

ДОКУЗЫНЖЫ ГИЖЕ¹

гелип етенде болса, ол ене гүррүңине башлапдыр:

«Хава онсоң, багтыяр патышахым, мениң гулагыма гелип етишине гөрә, ол жадыгөй аял ховдандан биразакык сув ала-

¹ Шундан соң гижәниң гелип етиши тержимеде гөркезилмейәр.

гада, оңа дем салып, бир затлар пышырдап чүфләпдир вели, балыклар чырпынышып, башларыны ёкары гөтерипдирлер хем-де шол сагадың өзүнде сувдан чыкыпдырлар. Ине, онсоң шәхериң илаты жадыланмакдан ачылып, шәхериң өзи-де озалкы кешбине гелип, өңки-өңкүлик болупдыр, онсоң шәхериң сөвдагәрлери өзлериңиң сөвда-сатыгы билен, алыш-бериш ишлери билен мешгулланмага башлапдырлар, хер ким өз кәри билен болуп, адалар хем озалкылыгы ялы болупдыр.

Онсоң жадыгөй аял ене гүммеze доланып гелип, шол сагадың өзүнде патышаның янына барып: «Эй, сөйгүлим, узат маңа өз асыллы эллериңи-де, тур ериңден!» дийипдир. Патыша хем өлүгсиче сес билен: «Голайрагыма гел ахыры!» диен болупдыр. Ол аял якынына дыкылып гелипдир вели, патыша хем гылыжыны алагада, онуң эдил гурсагындан салыпдыр вели, гылыч ялпылдап онуң ягырнысындан чыкыпдыр. Онсоң патыша гылыжы ене бир гезек салагада, гөврәни ики бөлүп ташлапдыр-да, аялың ики бөлеге бөлүнөн жеседини хол бейләк сүйрәп зыңып гөйберипдир. Патыша шейдип дашарык чыкса, жадыдан бошан йигит хем онуң чыкарына гарашып дуран экени. Ол йигидем өзүни халас эдени үчин патышадан хошал болуп, оңа алкыш оқапдыр, онсоң онуң элинден өпүп, хошаллык билдирип сәг бол айдыпдыр. Патыша болса ондан: «Ери, инди сен өз шәхериңде яшажакмы я-да мениң билен бизиң шәхеримизе гидермиң?» дийип сорапдыр. Онда оглан: «Заманамызың шахы-солтаны, сениң хәзирки дуран ериңден өз шәхериңе етйәнчәң нәче ёл йөремелидигини берин билйәрмиң?» дийипдир. Патыша хем: «Ики ярым гүнаүк ёл болмалыдыр» дийип жогап берипдир. Онда оглан: «Патышахым, эгер сен укуда болсаң, онда гөзүңи ач! Сениң хәзирки дуран ериңден өз шәхериңе ченли алңасап йөрән ёлагчы үчинем бүтин бир йыллык ёл бардыр. Сениң бу ере ики ярым гүнде гелип етениң себәби болса, диңе шәхериң жадыланмагы үчиндир. Мен болсам, патышахым, инди сениң яныңдан асла гөз ачып-юмасы салымлыгам айрылмарын» дийипдир.

Патыша хем ол йигидиң айданына хошал болуп: «Саңа рехими инип, мени бу ерлере гетирен Аллаха шүкүр! Сен мениң ялңыз оглумсың, чүнки мениң өмүрбойы перзенде йүзүм дүшмәнди» дийипдир.

Онсоң олар бу душумыга түйс йүрекден бегенишип, бир-бирини гужаклапдырлар, соңра болса тиркешип көшге барыпдырлар. Озал жадыланан патыша өз эмелдарларына буйрук берип, ёла чыкмага тайярлык гөрмеги хөкүм эдипдир, ёл үчин герек болан хемме затлары биркемсиз хәзирлемеги табшырыпдыр. Онсоң олар ёла чыкмага хәзирленмәге башлап, он гүнләп тайярлык гөрүпдирлер. Ине, шондан соң йигидем өз шәхерини күйсәп, нәдип оны ташланына йүреги от кимин ловлап аянян солтан билен бирликде ёла дүшүпдир. Ине, олар шейди-

бем ела рована болуп, янлары биленем элли саны гулы алып, улы-улы совгат-серпайлар гөтеринип, тутуш бир йыл гиже-гүндиз диймән, дынувсыз ёл сөкүпдирлер. Алланың өзи олары хич хили хатарлы-ховплы задың үстүнден элтмәндир, шейләлик биленем, олар саг-аман өз шәхерлериниң четинден гирипдирлер-де, солтаның саг-аман доланып гелйәнини хабар бермек үчин шәхерде галан везириң үстүне чапар иберипдирлер. Ине, онсоң патышаның өврүлип гелжегине ынамыны йтирен везирем, онуң гошунлары-да бу хабары эшидип, патышаның өңүнден чыкып гаршыламак үчин хайдан-хай атланыпдырлар, олар патышаның якынына етенлеринде атдан дүшүп, онуң өңүнде эглип тагзым эдип, ер ялап, онуң саг-аман доланып гелмегини мүбәрәкләпдирлер, гөзүң айдың, патышакым дийип гутлапдырлар. Патыша хем өз шәхерине гелип, тагтына чыкыпдыр, ондан соң болса ол везире йүзленип, бу йигит билен нәхили ахвалатың боландыгыны оңа жикме-жик гүррүң эдип берипдир. Везирем онуң башына дүшен ягдайы эшидип, ол беладан халас боланыңа гөзүң айдың дийип, оны мүбәрәкләпдир, Ине, онсоң хеммелериң йүреги дүшүшип рахат тапыпдырлар. Ондан соң патыша бирентек адама сылаг-серпай берипдир хем-де везире йүзленип: «Шол бизе балык гетирип берйән балыкчыны мениң яныма чагырмалы» дийипдир. Онсоң шәхериң илатының халас эдилмегине себәп болан балыкчының ызындан адам иберипдирлер-де, оны алып гелипдирлер. Патыша оңа-да сылаг-серпай берипдир, онсоң онуң хал-ахвалының ничикдигини, чага-чугадан нәмеси-ниң бардыгыны сорапдыр. Балыкчы болса өзүниң ики гыз биле бир оглуның бардыгыны айдыпдыр велин, патыша олары-да өз янына чагырдып гетирдипдир, гызларының бирини өзүне алыпдыр, бейлекисини-де йигиде эберипдир, балыкчының оглуны болса хазыначы эдипдир. Ондан соң патыша везириң элине перман язып берип, оны йигидиң шәхерине солтан эдип, ягны гара адамлар патыша эдип иберипдир, өзүниң яны биле гелен элли саны гулы-да онуң янына гошуп гойберипдир, онсоң әхли эмирлер үчин оңа сылаг-серпай берип гойберипдир. Везирем патышаның элинден огшап, шол сагадың хем шол минутың өзүнде ёла дүшүпдир, патыша биле йигит болса галыпдыр. Балыкчы нәме ишләпдир дийленде болса, ол өз заманының иң бир бай адамы болуп галыпдыр, онуң гызлары болса тә ажал гелип якаларындан тутянча, патыша аяллары болуп галыпдыр».



ҮЧ АЛМА ХАКЫНДА ХЕКАЯ



Харун ар-Решит диен бир халыф¹ боланмыш. Бир гиже ол өзүниң Жапар диен везирини янына чагырып, оңа: «Мен шәхере айланып, хөкүмдарларың өзлерини алып барышларының нәхилидигини халкдан сорап гөржек. Аягыңдан арз әдилелери иш башыңдан айрарыс, өвүлйәнлерине болса сылаг берерис» дийипдир. Жапар везирем: «Ажап болгай, гөзүм үстүне!» дийип жогап берипдир. Ине, онсоң халыф Жапары хем Масруры янына алып, шәхере дүшүп уграпдыр. Олар бүтип шәхериң үстүнден гечип, көчелере хем базарлара

¹ Харун ар-Решит — 786—809-нжы йылларда хөкүм сүрөн араа халыфы Тарыхдакы Харун ар-Решит өз раятының арасында бейле ганы-мал болмандыр, өзи-де «1001 гижәниң» сахрыманына меңзейэь ери аз.

айланып башлапдырлар. Олар бир көчежи́к биле́н гечип бар-
яркалар, бир гаррыжа адамы гөрүпдирлер, онуң келлесиниң
үстүнде тор хем себет, элинде болса хасасы бар экен. Ол гожа
ховлукман йөрөп баршына шу хили газал айдыр экени:

«Дийрлер: «Бир сен алым сен, өзгеден нетиже ёк,
Билмиң нуры сачылар, сең барыңда гиже ёк».

Мен айдар мен: «Герекмес мунча өвги-махабат!
Динце хөкмүң йөрөнде, ылымда бар хасабат».

Эгер отурдып мени, газанч эт дийп буйрсалар,
Дөвет, галам, депдерим—барын элме берселер,

Язып-позуп, дөредип, көп агыртсам башымы,
Мен газанып билмездим еке гүнлик ашымы.

Онсоң билэй нэ гүнде юрдуң гарып-галлажы,
Гайгы-күлпет башында, асла тапмаз алажы!

Томус доюрмаз гарнын йылдан-йыла ач гезер,
Гыш өйүнде от янмаз. совга ялаңач гезер.

Бир ян чыкса элешан, итлер үйшер дашына,
Сөгүп өтер өңбетен, даш атарлар башына.

Арзы-халын айтса, ичин дөксе хер мерде.
Оңа гамхорлык кылмаз бир адамам бир ерде.

Хыпбатдыр гарып өмри, яшайшы меламадта,
Гелжекдедир оң багты, яйнар ол кыяматда».

Халыф бу газалы эшидип, Жапара: «Сен ол пукара бендэ
серетсене, онуң айдыан газалына бир гулак ас! Булар онуң мә-
тэчлигини гөркезийэр» дийипдир.

Соңра халыф гожаңың янына барыпдыр-да: «Яшулы, сен
нэме кэр эдйең?» дийип сорапдыр. Гожа оңа шейле жогап
берипдир: «Эй, мениң женабым, мен бир балыкчы, мениңем
машгалам бар, өзүмиңем гүнортанкы өйден чыкышым, шу вагта
ченли-де Аллатагала мениң машгаламың рысгы үчин хич зат
эмлемеди. Шонуң үчинем, мен өз-өзүми йигренип, басымрак
өленими кем гөрмедим». Онда халыф: «Бизиң биленем ызыңа
гайдып, деря барып багтыңы сынап гөрсең нэдеркэ? Тигр
дерясының кенарында дурагада, мениң үчин торуңы сува
ташла, багтыма нэме чыкса-да, мен оны йүз динара сенден
сатын алайын» дийипдир.

Балыкчы бу сөзи эшидип, бичак бегенипдир, ол бегенжине:
«Гөзүм үстүне! Мен сизиң билең ызыма деря гидип билерин!»
дийипдир.

Ине, онсоң олар билең ол гожа ызына гайдып, деряның гы-
расында дурагада, торуны сува ташлапдыр-да, бирмейден гара-
шып, онсоң йүпүнден чекип торуны чыкарыпдыр вели, гөрсе то-
ра агзы гулплы бир агыр сандык дүшен экени. Халыф хем сан-

дыгы гөрүп, оны элләп, гондап гөрүпдир, онуң агырдыгыны аңлапдыр, өзи-де айдышы ялы, балыкча йүз динары санап берипдир. Балыкчы хақыны алып гидиберипдир, халыф билен Масрур болса ол сандыгы алып, көшгә гетирипдир. Онсоң олар шемлери якыпдырлар (сандык вели халыфың өңүнде дуранмыш), онсоң Жапар билен Масрур гелип, сандыгы дөвүп ачыпдырлар, гөрселер, онуң ичинде агзы гызыл эриш билен көжелги, өзи-де хурма япрагындан эдилен себет-бар экени. Онсоң олар себедиң көжүмесини кесип ачып гөрселер, онуң халы йыртыгындан гөзегі бар экени, халы гөзегі галдырып гөрселер болса, ғыңач ялы мата долангы бир зат бар экени, ғыңачлыгың ичинде болса күмүшден гуйлан ялы, чапылып өлдүрилен бир яш гелин бар экени.

Халыф оны гөрүп, бичак гынаныпдыр, онуң гөзлеринден яш дөкүлип, яңакларындан ашак сырыгып акыпдыр. Онсоң ол Жапара йүзленип: «Эй, везирлериң дейюсы! Мениң заманым-да-да адамлары өлдүрүп, деря ташлаярлар экен-ов, ынха, инди бу затлара-да кыямат магшар гүнүнде мен жогап бермели бола-рын. Бу аялы кимем өлдүрөн болса, мен онуң билен хөкман хаклашарын, оны итден пис эдип өлдүрерин!» дийип кәйинипдир. Онсоң ол ене: «Өзүмиң аль-Аббасдан болан халыфлар билен багланышыклы эхли ковумларымдан ант ичйәрин, хер кимем болса шу этмиши үчин адалатлы теммисини берер ялы, эгер сен шу аялы өлдүрөн адамы мениң яныма алып гелмесең, мен сени хут өз көшгүмиң дервезесинден асып өлдүрерин — сени хем сениң кырк саны доган-гарындашыңның кыркысыны-да өлдүрерин!» дийипдир.

Халыфың гахары дийсең гаты гелипдир. Жапар болса йүзүни ашак саллап чыкып гидипдир, ол шәхере бакан ашак дүшүп баршына, гайгы-гусса билен ичини гепледип: «Ол аялы өлдүрөн адамы тутуп, халыфың өңүне гетирер ялы, оны кимиң өлдүрөндигини мен нирден билейин? Эгер мен нәхакдан бирини тутуп гетирсем болса, кыямат магшар гүнүнде менем гүнәкәр боларын ахыры. Бе, мен-э нәме этжегими билмедим!» дийип баряр экени.

Жапар үч гүнләп өз өйүнден чыкман отурупдыр, дөрдүнжи гүни болса халыф оны чагырмак үчин өзүниң көшк хызматкәрлериниң бирини онуң үстүнә иберипдир; ине, онсоң Жапарам онуң янына барыпдыр. Халыф ондан: «Ханы, ол аялы өлдүрөн адам ниреде?» дийип сорапдыр. Жапар болса: «Эй, күлли мусулманың хөкүмдары, оны өлдүрениң кимдигини билер ялы, мен өлдүрилен адамларың гаравулы дәл ахыры» дийип жогап берипдир. Халыфың муңа гахары гелипдир-де, оны өз көшгүниң дервезесинден асып өлдүрмели дийип буйрук берипдир, өзүниң жарчысына болса: «Халыфың везири Жапар Бармакидиң хем-де онуң Бармакид адыны гөтерйән доган-гарындашларындан кырк адамың хут халыфың өз көшгүниң дервезесинден асылып өлдүрилишини гөрмек ислейән адам бар болса, чыксын-да гөрү-

берсин!» дийип, көчелере чыкып, бүтин Багдат шәхерине жар чекмеги буйрупдыр.

Ине, онсоң Жапарың хем онуң доган-гарындашларының дара чекилишини гөрмәге шәхериң хемме көчелеринден адамлар чыкышып башлапдыр, йөне вели оларың нәме үчин өлдүрил-йәнлигини хич ким билмейән экени. Ине, онсоң дервезәниң агзында дарагажыны дикип гоюп, олары асмак үчин онуң ашагына гетирипдирлер-де, халыфың ругсат этмегине гара-шып дуранлар экени (асмага ыгтыяр беренде болса, халыф яглыгыны еке гезек галгадып гойбермелимиш), адамлар Жапарың хем онуң доган-гарындашларының халына гынанып, оlara хайпы гелип аглашян экени.

Эдил шол вагтың өзүнде болса бирден бир яш йигит пейда болупдыр вели, оны гөрмәге гөз герекмиш: геен лыбасы ярашыклы, йүзи ай ялы, гөзлери окара ялы, гиң маңлайында ай доган ялы ялпылдап дуран, яңаклары нар кимин, мурты яңы табан, яңагының халы гарамык дәнеси ялымыш, өзи-де хырын-дыкын болуп дуран мәрекәни итекleshдирип, аңырдан гел-шине сәгинмән, Жапарың гашында гелип дурупдыр.

Ол гелипдир-де, Жапара: «Эй, эмирлерин эмири, гарыпларын ховандары, сен бу тайда бейдип дурмага мынасып дәлсин, сен халас болмалысың! — дийип гыгырыпдыр. — Сизиң шол сандыкдан тапан аялыңызы өлдүрен адам мендириң! Шонуң үчин асмалы болса мени ас, нәме алмалы болса, менден ал!» Жапар болса бу йигидиң диен-айданларыны эшидип, өзүниң халас болжагына бегенипдир, йигидиң халына болса гынаныпдыр. Олар шейдишип дуркалар, бир гөрселер, ынха бир эбти аган гаррыжа адам мәрекәни итекlesh, адамларың арасындан сайланып чыкып гелйәрмиш. Ол аңырдан гелшине, Жапара хем ол йигиде салам берипдир-де, соқунданам: «Эй, везир хем бейик мертебели женап, сен бу йигидиң айдянына ынанма! Хакыкатына гаранында, ол аялы, менден башга хич ким өлдүренок! Шонуң үчин нәме жезаң болса мана бер, ёк-да болса, эгер сен шоны этмесен, мен сени гудраты гүйчли Аллатагаланың өңүнде гүнәкәр эдип, жогап бермегини талап эдерин!» дийипдир. Онда яңкы йигит: «Эй, везир, бу бир акылы чашан, эңки гачан гарры, ол өзүниң нәме дийип, нәме айдяныны-да биленок, ол аялы мен өлдүрдим! Онуң үчин нәме жеза берсен, маңа бер!» дийипдир. Онда гарры: «Эй, оглум, сен хениз яш, сениң дунйәден эшрет алмалы айны ваг-тын, мен болсам яшамак кеми галмадык, дунйәден ирен гар-ры. Мен өз жанымы пида эдип, сени-де, везири-де, онуң доган-гарындашларыны-да халас эдейин. Шол аялы менден башга хич ким өлдүренок! Алланың хакы үчин, басымрак болуң-да мени асың! Инди мениң бу дунйәде яшарлыгым галмады!» дийипдир. Везир бу ягдайы гөрүп-эшидип, бичак гең галып-дыр, онсон яңкы гарры билен яш йигиди ызына тиркәп, халыфың янына чыкыпдыр, онуң өңүнде ики бүкүлип баш

эгий, ери огшап: «Эй, кўлли мусулманың, хөкүмдары, биз шол аялы өлдүрөн адамы алып гелдик» дийипдир. Халыф болса: «Ханы, ол ниреде?» дийип сорапдыр. Жапарам: «Ынха, бу йигид-э ол аялы мен өлдүрдим диййэр, ынха, бу гарры болса: «Ек, йигит ялан сөзлейэр, ол аялы менден башга хич ким өлдүренок диййэр. Ынха оларың икиси-де сениң өңүңде дур» дийип жогап берипдир.

Онсоң Халыф йигидиң хем гоҗаның йүзүне тайлы гезек се-редипдир-де: «Ол аялы сизиң хайсы бириңиз өлдүрдиңиз?» дийип сорапдыр. Йигит: «Мен» дийип өңүрти жогап берипдир вели, гоҗа хем: «Оны менден башга хич ким өлдүренок!» дийип гыгырып башлапдыр. Онда халыф Жапара йүзленип: «Буларың икисинем эжит-де дардан ас» дийипдир. Эмма Жапар: «Эгер бу-ларың икиси дәл-де, бири өлдүрен болса, онда икинжи бирини нәхак асып өлдүрмегиң өзи адалатсыз болар ахыры» дийипдир. Шол вагт йигит: «Кўлли әлеми хем бүтин земини яраданың адындан ант ичйәрин, ол аялы мен өлдүрдим» дийип, нәдип хем нәхили ягдайда өлдүрендигини җикме-җик гүррүң берипдир ве-ли, халыфың тапан сандыгына-себедине ченли хеммеси догры гелени үчин, ол аялы, догрудан-да, шол йигидиң өлдүренлиги халыфа айдың болупдыр.

Халыф бу икисиниң гүррүңине гең галып, йигитден сорап-дыр: «Сен ол аялы нәме үчин өлдүрдиң, онсоңам нәме үчин саңа хич ким азар бермесе-де, чагырылмадык ерден өзүң гелип, өл-дүренлигиңи кейпихон бойнуңа алып: «Шол аял үчин нәме җеза бермели болса, маңа бериң!» диййәң?» Онда ол йигит: «Билер болсаң, эй, кўлли мусулманың хөкүмдары — дийип, долы гүр-рүң бермәге дурупдыр: — ол аял мениң аялым, өз дайымың гы-зы, ынха, бу гоҗа болса онуң атасы, мениңем дайым. Ол хениз яш гызка, мен оңа өйлендим, Аллатагаланың эмри билен ондан мениң үч оглум болды, ол пахыр мени түйс йүрекден сөйүп, ме-ниң ызымда сергезданды, менем онуң эрбетлигини гөрмәним үчин, оны җанымдан эзиз гөрийәдим. Ине, онсоң шу айың баш-ларында аялым агыр сыркавлады, мен онуң үчин хекимлери, те-биплери чагырып гетирдим, онсоң онуң сағлыгы кем-кемден оңатланып уграды. Онсоң мен оны хаммама эжитмекчи болдум. Эмма ол: «Хаммамдан өң гөвнүм бир зат күйсейәр, хут йүрегиме дүшүп дур» дийди. Онсоң менем оңа: «Аҗап болгай, гөзүңе үстүне, нәме герек болса айт» дийдим. Онда аялым: «Маңа алма герек, мен оны ысгап гөрсем хем-де екеҗе гезек дишлесем» дийди.

Ине, онсоң менем шол сагадың өзүңде шәхере уградым, барып алма гөзледим, эмма хич ерден алма тапып билмедим. Эгер шол вагт онуң бири бир динар болса-да алҗагым чынымды. Алма та-пып билмәним үчин лапым кеч болуп, өе гайдып гелдим-де, өз аялыма: «Эй, дайымың гызы, Алланың адындан ант ичйән, ынан, мен хич зат тапып билмедим» дийдим. Онуңам лапы кеч болды,

сыркавың гөвни нәзик боляр, шол гиҗе онуң кесели гөз-гөртеле бетерледи дуруберди.

Мен узынлы гиҗе пикир этдим, даң атып, җахан ягтылан-соң болса, мен ене өйден чыкып, бир ерде баг бар болса айланып чыктым, эмма алма тапып билмедим. Айланып йөршүме бир гарры багбана габат гелип, ондан алма сорадым, ол болса маңа: «Ай, оглум, бу вагтлар алма тапаймак аңсат дәлдир, хич ерде алма ёкдур. Алманы хәзир диңе кўлли мусулманың хөкүмдарының өз багында, Басрадан¹ тапмак болар, өзи-де багбан оны диңе халыф үчин аяп саклаяндыр» дийип җогап берди.

Онсоң мен өе доланып гелип, аялымы түйс йүрегимден сөй-йәним үчин, ёла дүшмекчи болдум. Мен гидишин хем гайдышын он бәш гиҗе-гүндиз ёл йөрәп, үч саны алманы Басра багындан үч динара сатып алып, аялыма гетирип бердим. Мен өе гелип, алмалары аялыма бердим вели, ол пахыр гаты бегенди, олары өз янында гойды, йөне вели онуң кесели хем гыздырмасы хас-да гүйҗеди, он гүн гечйәнчә агыр ятды. Шондан соң ол кем-кем оңатлашды, кемсиз гутулды. Ол гутулан соң менем өз ишим билен болубердим: өз дүканыма барып, сөвда-сатыг әдип башлабердим. Бир гүн өз дүканымда отырмак, гүнортан чаглары бир гара гул гечип баряр, гөрсем, онуң әлинде мениң гетирен үч алмамың бири бар, ол алманы әлинде гиҗеңләп ойнан болуп гидип баряр. Мен оңа: «А-хов, ягшы йигит, сен ол алманы нирден алдың, маңа-да алма герекиди, тапсам алҗак, алан ериңи айтсана!» дийдим. Гул гүлен болуп: «Мен муны өз гезйән хелейимден алдым. Мен бирентек вагтлап онуң янына барман-барман, шу гүн бардым вели, ол арада сыркавлан экени, онуң янында үч саны алма дур экени. Алманы нирден аланлыгыны сорадым вели, ол: «Мениң әрим, отүки дейюсдан азан әтеңет, шунуң үчин Басра гидип, үч алманы үч динара сатып алып гетирди» дийди. Онсоң менем онуң алмасының бирини алып гайтдым» дийип җогап берди.

Мен гулуң бу айданларыны эшиден вагтымда, ынан, әй, кўлли мусулманың хөкүмдары, гөзлеримниң өңи гараңкырап, дүнийә гөзүме түм гараңкы болуп гөрүнди. Мен шол минутың өзүнде еримден турагада, дүканымы багладым-да, гахарымдан яңа нәме ишлейәними-де билмән, өйүме гелип, алмалара серетдим ве-ди, диңе ики алма бар экени, оны гөрүп: «Алманың бири ниреде?» дийип, аялымдан сорадым. Ол болса: «Билемок, мениң-ә алмадан-да, хич затдан-да хабарым ёк!» дийип җогап берди. Шол вагт мен гара гулуң айданының догрулыгына бүтинлей ынандым, онсоң әлиме пычагымы алагада, аялымың еңсе тарапындан бардым-да, онуң билен хич хили геп-гүррүң этмезден, аркан ятырагада, дөшүниң үстүнде артлайын отуруп, пычак билен да-

¹ Басра — Ырагың сөвда хем порт шәхери. Багдадың гүнорта-гүндогар тарапында ерлешйәр.

магыны чалдым. Ине, онсоң онуң келлесини кесип айырдым-да, ховлукмачлык билен, хасыр-хусур себеде дыкдым, үстүнденем гыңачлык мата билен басырдым, онсоң мен себедин агзыны көжедим, үстүне-де бир бөлек халы йыртыгыны гойдум, шол дуршуна оны сандыга салдым-да, өз гатырыма йүклөп алып гитдим, экиди-бем оны өз элим билен Тигр дерясына ташладым. Алланың хагы үчин, эй кўлли мусулманың хөкүмдары, мени басымрак ас, ёгсам ол кыямат магшар гүнүнде мендең жогап сорар өйдүп горкярын. Мен оны Тигр дерясына ташлан вагтымда (бу иши билен адам болмады), мен өзүмиң улы оглумың аглап дураныны гөрдүм (ол болса өз эжесини мениң бейденимден бихабарды). Мен: «Оглум, сен нөме үчин аглап дурсуң?» дийип сорадым. Ол болса шейле гүррүң берди: «Мен эжемиң янындакы алмаларың бирини алдым-да, жигилерими ойнатмак үчин көчө чыкдым. Бирденкө көчеден гечип барян узынак бир гара гул алманы мениң элимден какып алды-да: «Сен муны ниреден алдың?» дийип сорады. Мен: «Энем сыркав боланы үчин, какам оны Басрадан йөрите гидип сатын алып гелди. Какам үч алманы үч динара алыпдыр» дийип дүшүндирдим. Гул мениң алмамы алды-да, доланып бермеди, мен оңа хер нөче айтсам-да, ол муңа гулак асмады, мен алманы нэхилилик билен тапандыгымызы оңа өвран-өвран дүшүндирдим, эмма ол оны ызына бермеди, асла мениң йүзүме-де серетмеди, алмамы бер дийсем, ол мениң яңагыма шапбат чалды-да, алманы алды өтөгитди. Алманы элимден гидереним үчин эжем мени урар өйдүп горкдүм, жигилерими алып шөхерден чыкып гитдим, диңе агшам гараңкы дүшенсоң гайдып гелдим, индем эжемден горкыма өө барып билмән дурун. Кака, Алланың хагы үчин, сен эжеме хич зат айтма, ёгсам ол гайра үзүлөр, кесели өңкүсинденем бетерлөр» дийди.

Мен оглумың айданларыны эшидип, ол гара гулуң ялан сөзлөп, дайымың гызына төхмет эдендигини билдим, оны өзүмиң нэхак ере өлдүрендигиме-де шонда гөзүм етди. Шондан соң мен өз эден ишиме өкүнип, зар-зар аглап башладым, аглап отырмак болса, бирден мениң дайым, аялымың атасы, ынха, шу гожа янымда пейда болды, мен оңа болан ахвалаты гүррүң бердим, онсоң ол хем мениң янымда отурып агламага башлады. Шейдип биз гижәний ярымына ченли аглашып отурдык, бәш гүнлөп яс тутдук, мениң ол пахыры бигүнә ере нэхак өлдүрениме гынанып, биз хенизем онуң ясыны тутуп йөрүс. Бу иште беланың көрүги шол гул, аялымың өлдүрилмегине-де, хеммесине шол себәпкөр болды. Сениң атаң-бабаң хагы үчин, сен мени басымрак өлдүр — аялымың ызында дири галанымы яшадыгым хасап этжөк дәл. Онуң өлүми үчин мениң жанымы ал».

Халыф бу йигидиң сөзлерини эшидип, бичак гең галыпдыр-да: «Алладан ант ичйән, мен шол этеңенәлет гулдан башга хич кими асарын, шейтсем хасса жана шипа бердигим, гудратлы яраданың гөвнүнден турдугым болар» дийип селсенипдир.

Ине, шейлелик биленем, халыф шол гулдан өзге хич кими асмазлыга эхт эдипдир, чүнки ол йигит акланмага мынасып йигит экени. Ондан соң халыф Жапара йүзленип: «Сен маңа шу ишиң барысына себеп болан шол дейюс гулы гетирип бер, эгер гетирмесең болса, онуң ерине өзүң дара чекилмели борсуң!» дийипдир.

Ине, Жапарам аглап-эндрәп, шәхере бакан гидип баршына ичини гепледип: «Мен ики гезек ажалың элине дүшдүм, йөне хер гезек бейле болуп, күйзе дөвүлмән галып дуруп билмез ахыры! Бу иште алач тапып билмерсиң, йөне вели мени бир гезек халас эдип билен бирибар икинжи гезегем халас эдип билер. Алланың хакы үчин, мен үч гүнлөп өйүмдөн чыкмазлыга эхт әдйәрин, гудратлы таңрының өзи нәме этсе, шоңа кайыл, өзи говусыны этсин-дә!» диййәр экени.

Ине, онсоң Жапар үч гүнлөп өз өйүндә болуп, дөрдүнжи гүни казылары хем шаятлары чагырып, аглая-аглая, өз чагалары билен хошлашыпдыр. Шол вагт хем халыфың иберен адамы онуң янына гелип: «Күлли мусулманың хөкүмдары бичак гахар-ланяр, өзи-де сениң ызыңдан иберди. Сени асып өлдүрмесем, гүнүм яшжак дәл дийип газапланяр» дийип хабар берипдир.

Жапар бу сөзлери эшидип аглапдыр, онуң чагалары-да, өйүндәки гуллары хем бейлекилери, барысы бозлашып аглапдырлар. Ондан соң Жапар хеммелер билен хошлашып болуп, иң соңундан өзүниң иң кичи гызы билен хошлашмак үчин онуң янына барыпдыр, себәби ол өзүниң кичи гызыны бейлеки чагаларындан айратын говы гөрйән экени, оны багына басып огшапдыр-да, айралык дердинден ене аглапдыр.

Ол гызыны гуҷаклап дурка, онуң голтугының ашагында тогалак бир задың юмралап дураныны аңыпдыр.

«Гызым, сениң голтугың ашагындакы зат нәме?» дийип, ол гызындан сорапдыр. Гызы болса: «Кака, ол бир алма, онуң йүзүндә бизиң халыфымызың ады язылыпдыр — дийип, жогап берипдир: — Оны бизиң гулумыз Рейхан гетирди, бу алманы мен дөрт гүнден бәри өз янымда саклаярын, мен оны ики динара сатып алдым». Жапар алма хем гул хакындакы бу гүррүңи эшидип бегенипдир, өзи-де шол бада гызының голтугының ашагына элини сокагада, алманы чыкарып алыпдыр-да, оны танап: «Әй, худаыйм, сен мениң якын көмекчим!» дийип, гызына гуванып сесленипдир.

Онсоң ол өз гулуны чагырыпдыр, гул хем гелипдир вели. Жапар оңа: «Ай, иши гайдан Рейхан, сен бу алманы ниреден алдың?» дийипдир. Гул болса оңа: «Алладан ант ичйән, мениң женабым, эгер ялан сөз адамы бир гезек халас әдйән болса, чын сөз ики гезек халас әдйәндир — дийип жогап берипдир. — Мен бу алманы сениң көшгүңденем огурламок, онуң алыхезретлериниң көшгүңденем дәл, күлли мусулманың хөкүмдарының багындам огурламадым. Бәш гүн мундан озал, мен шәхериң көчеле-

ринден гечип баряркам, хайсыдыр бир көчежигиң угрунда ойнап йөрен огланларың үстүнден бардым, оларың бириниң элинде бир алма бар экени. Мен онуң элинден алманы какып алдым-да, өзүни хем урдум. Ол оглан болса аглап: «Эдермен киши, ол алма мениң эжемиң алмасы. Эжем сыркав, оны какама йөрите бир ерден гетиртди. Какам йөрите Басра гидип, үч алманы үч динара сатын алып гелди. Мен алмаларың бирини ойнамак үчин эжемден огурлап алдым» дийди. Ол оглан шей дийип аглады, эмма мен оңа бакмадым-да, алманы алып шу ере гелдим, ине, онсоң мениң кичижик ханымым ол алманы менден ики динар тылла берип алды. Ине, мениң гүррүңим».

Гулуң бу гүррүңини эшидип, ол аялың өлдүрилмегине өз гулуның себәпкәр боланына Жапар бичак гең галды, өз гулуның бу иште дахыллы боланына гынанды, йөне вели ене өзүниң халас болжагына бегенип, шу газалы айтды:

«Хызматкәрден багтың гелмесе, әй хан!
Эйлегил сен оны жаныңа гурбан.

Нәче дийсең гул тапылар хер канда,
Эмма башга жан тапылмаз жаханда».

Шондан соң Жапар өз гулуның элинден тутды-да, оны халыфың янына алып барып, болан затларың барыны болшы ялы эдип, башдан-аягына ченли оңа гүррүң эдип берди. Халыф бу затлара гең галып, гүле-гүле чиң аркан йыкылды.

Халыф бу ваканы хата язып, халкың ичине яйратмалы дийип буйрук берди, шонда Жапар оңа: «Сен бу хекаятты гең гөрме, әй, кўлли мусулманың хөкүмдары, бу вака мүсүрли Нуретдин Алы везир хем онуң доганы Шемсетдин Мухаммет хакындакы хекаятдан гең дәл ахыры» дийипдир. Онда халыф: «Ханы айдып бер гөрейин!» дийип сесленипдир. Жапар оңа: «Әй, бейик мертебели хөкүмдар, эгер сен мениң гулумы өлүмден халас этмәге сөз берсең, диңе шол шерт билен ол хекаятты айдып берип билерин» дийипдир. Халыф хем оңа: «Эгер сениң айдып бержек хекаяттың бизиң шу гөрүп-эшиден ахвалатымыздан-да гең болса, онда мен бу гулуң ганыны саңа багыш эдип билерин, эгер шундан гең болмаса, онда мен сениң гулуңы өлдүрерин» дийип жогап берипдир.

НУРЕТДИН ВЕЗИР ХЕМ ОНУҢ ДОГАНЫ ХАКЫНДА ХЕКАЯТ

«Билер болсаң, әй, кўлли мусулманың хөкүмдары — дийип, Жапар гүррүң бермәге башлапдыр: — гечен заманларда Мүсүр юрдунда адалатлы хем вепалы, гарып-пукаралары говы гөрийән, өз вагтының көпүсини алымлар-билимдарлар билен гечирйән бир солтан болупмыш. Онуңам бир акыллы-башлы, юрды доландырмак ишине өкде, хемме затдан хабардар вези-

ри бар экен. Везир хайы гачан гарры болуп, онуң ики оглы бар экени, сыратлылыкда хем оваданлыкда олара тай гелйэн болмандыр; улусының адына Шемсетдин Мухаммет, кичисине болса Нуретдин Алы диерлер экени. Оваданлыкда хем гөзелликде кичиси хас сайланяр экени, асла онуң ады өзге юртларада яйрап, оны гөрмек үчин шол солтаның юрдуна йөрите барян адамлар хем болупмыш. Ине, онсоң оларың атасы өлүпдир вели, солтан оңа гаты гынаныпдыр, онуң огулларыны гөзден салман, олары өз янына чекип, олара сылаг-серпай берип: «Сиз өз атаңызың орнундасыңыз, сиз хич задың гайгысыны этмэн, аркайын болуң-да, гезибериң» дийипдир. Огланлар болса муңа бегенишип, солтаның өңүнде ики бүкүлип баш эгип, онуң аяк тозуны огшап, бир айлап аталарының ясыны тутуп гезипдирлер, ондан соң болса везирлик везипесини эеләпдирлер, ине, онсоң хәкимет хем бирвагтлар оларың атасының элинде болшы ялы, инди оларың элине гечипдир, солтан бир ере сыяхата гиден вагтларында, оларың бирден-бири онуң яны билен гидер экени.

Ине, онсоң гүнлерде бир гүн гижә олар геплешмели болупдыр (солтаның яны билен гитмелиси улусы экени), шонда улусы кичисине: «Иним, мен икимизиңем бир агшамда өйленмегимизи ислейэрин» дийипдир. Онда кичиси оңа: «Нәме эдесиң гелсе эдибер, агам, сениң айданыңа гаршылыгым ёк» дийип жогап берипдир, онсоң олар өз араларында шол хили ылалашыга гелипдирлер. Онсоң улусы кичисине: «Эгер Аллатагаланың өзи ыгтыяр берсе, биз ики саны гызы өзүмизе гелин эдинип, бир гижәниң өзүнде-де икимизем бир вагтда оларың янына гирерис, онсоң оларам бир гүнде, бир вагтда чага дограрлар, эгер худаи халаса, сениң аялың огул дограр, мениңкем гыз, онсоң олар улаалансоң, биз олары бири-бирине өйлендирерис, олар эр-хелей боларлар» дийипдир. Онда Нуретдин: «Агам, сен өз гызыңы мениң оглума берениң үчин, бизден нәме аларсың?» дийип сорапдыр. Шемсетдин болса: «Мен өз гызымың бахасындан сизден үч муң динар, үч баг, үч оба аларын, эгер сиз шол затлары бермән, гызымы алайсаңыз, онда ягшы болмаз» дийип жогап берипдир. Нуретдин өз агасының бу айданларыны эшидип: «Сениң бу баха кесишиң нәхили боляр ахыры? — дийипдир. — Нәме, сен икимизиң догандыгымызы, Алланың әмри билен, икимизиңем везир болуп, икимизиң бир везипәни эелейәндигимизи билеңокмы? Хакына гараныңда, сен өз гызыңы мениң оглума мугт бермели ахырын, галың алжак дийсеңем, хәлки бир илиң гөзүне диен ялы, йөне аз-овлак бир зат алан болмалы ахыры. Эркегиң аялдан ёкары тугуляндыгыны өзүң билйәң, мениң чагам әркек киши, шоңа гөрә-де, бизи ятланларында сениң гызың ады билен дәл-де, мениң оглумың хатырасы үчин ятларлар». Онда Шемсетдин: «Гыз боланы билен онуң нәмеси әрбетмиш?» дийипдир. Нуретдин болса: «Әмирлериң арасында бизи

онуң хатырасы үчин ятламазлар. Сенем маңа өңде бириниң башга бирине әденини этжек болярсың. Өңем бири өз достуның янына гелип, ондан көмек соранмыш дийярлер, досты болса оңа: «Алланың хақы үчин, биз сениң хайышыңы канагатландырамыс, йөне бу гүн дәл-де, әртир» диенмиш. Онда көмек сорап гелен:

«Эрте гел» дийселер, дилег әдеңде,
Ковдуклары болар, билгин, гиденде».

дийипдир.

Онда Шемсетдин инисине: «Гөрйән велин, сен хетдинден аша гечип, өз оглуңы мениң гызымдан артыкмач хасап әдйәрсиң — дийипдир. — Сен әнтеке кемакыл әкениң, сен улыны-кичини сайгараңок. Сен везирлиге шәриклигиңи-де дилиңе чолаярсың, әмма мен диңе саңа дөзмезлик әдип, сениңем өз янымда везирлик этмегиңе ёл бердим. Онсоң-да сен маңа көмек берерсиң, мениң көмекчим боларсың өйдүп, хемем саңа небсим агырып, яныма кабул этдим. Индем сен бу хили сөзлер айдян болсаң, Алладан ант ичйән, әгер сен мениң гызымың аграмына барабар алтын берсеңем, мен өз гызымы сениң оглуңа бермерин».

Нуретдин хем өз агасының бу айданларыны әшидип, оңа гахары гелип: «Менем өз оглумы сениң гызыңа өермерин» дийипдир. Шемсетдин оңа: «Менем өз гызымың сениң оглуңа әре бармагына разылык бермерин! Мен хәзир ёлагчы болмадык болсам, онда мен сени акылыңа айланар ялы әдердим вели, арман, мен гитмели болян, әмма гидип гелемсоң гөрерсиң! Мени сыламак үчин нәме-нәмелер әтмели болжақдығыңы мен саңа гөркезерин!» дийипдир.

Доганының бу сөзлерини әшиден Нуретдиниң гахар газаны гайнап жошупдыр, ол дүйәдәки бар затлары ядындан чықарыпдыр, йөне велин ол өз калбында турян харасады дашына чыкарман сакланыпдыр, онсоң оларың хер хайсы бир яна өврүлип, ол гиҗәни бири-биринден айралықда гечирипдирлер. Эртеси ир билен болса солтан ёла дүшүп, Гизе¹ шәхерине, пирамидалара — губырлара тарап рована болупдыр, везири Шемсетдинем онуң яны билен гидипдир.

Онуң доганы Нуретдин болса ол гиҗәни гахарына бәс гелип билмән гечирипдир, эртеси болса ол даң билен туруп, әртир намазыны окап болуп, өзүниң хазынасына барыпдыр-да, бир халтажығы алагада, алтындан долдурып алып гайдыпдыр. Онсоң ол өз доганының өтен агшамкы айдан сөзлерини хем-де өзүниң әсгериlmән кемсидилмегини ядына салып, шу газалы айдыпдыр:

«Ела дүш, әй гардашым, багтыңы ачсын сапар,
Зәхмет ичре дөк дериң, иш әден рехнет тапар.

¹ Гизе — Мүсүриң пайтагты Каириң әтегиндәки шәхәржиқ.

Сылагу-хормат билинмез, хесрете гойды ватан,
Кимде-ким юрт терк әдип гитсе максатга етен.

Гезениң багты турар, бу сапарның гүйжүдир,
Ятса сув садыр болар, акса балдан сүйжүдир.

Булут ичре ай йөрәп, гаршы өзүни букар,
Шол себәпден хер киши гаршы асмана бакар.

Ав тапылмаз арслана, говагындан чыкмаса,
Ок атылмаз нышана, мерген яйын чекмесе.

Алтын чагшап ятандыр меканында-кәнинде,
Өз юрдунда якылар инжир одун санында.

Етсе башга иллере, херки задың гадры бар,
Кә харыдын аграмы сап алтына барабар».

Нуретдин бу газалы айдын болупдыр-да, өзүниң хызмат-кәрлеринден бирини чагырып, иң оңат гатырларың бири болан нубы гатырыны үсти юмшак гүпжекли әер билен әерлемеги буйрупдыр. (Ол гатыр болса аркасы гүммез ялы ховаланып дуран, алтын әерли, хинди поладындан ясалан үзеңдили, кечеси болса Хосров патышаның мүйән атының кечеси ялы непис, өзи-де башындан пүренжеги айрылан гелин ялы, айратын овадан ала-мула гатыр экени.) Онсоң гатырың үстүне йүпек япынжа билен халы намазлык атмагы хем буйрупдыр-да, алтынлы халтажыгы халының ашагындан асдырыпдыр. Шейдип ёл шайыны тутансоң болса, хызматкәрлере хем гуллара табшырыпдыр: «Мен шәхериң дашына чыкып гезеленч әдип гайтжак, өзүмем ал-Калюба¹ бакан гитжек. Мен үч гижәни өйден башга ерде гечиржек, хич бириңизем мениң ызымдан гелмәң; мен екеликде болмак ислейәрин, хич ким маңа азар бермесин, мениң йүрегим гысяр» дийипдир. Ине, онсоң ол янына аз-овлак азык хем алып, хайдан-хай гатыра атланыпдыр-да, Каирден чыкып, йүзүни чөлүстанлыга тутуп гидиберипдир. Ол хениз гүн гүнорта болманка, Белбейс² шәхерине барып етипдир. Ол гатырдан дүшүп дынжыны алыпдыр, гатыра-да дынч берипдир. онсоң шол ерден иер-ичер ялы зат алып нахар әдинипдир. Ондан соң ёлда иер ялы зат хем-де гатыра берер ялы ийм алып, Белбейсденем чыкып, чөле бакан сүрүп уграпдыр.

Шол гидип баршына, агшам дүшүп, гараңкы гатылышандан соң, ол ас-Саидия³ диен шәхере барып етипдир, онсоң ол ийип-ичип, шол гижәни ол ерде гечирмекчи болуп, ёл дуралга-сының жайына гирип, халысыны ашагына дүшенип, халтажыгыны-да келлесиниң ашагында гоюп ятан вагтында-да, онуң гары дүшүшмән экени.

¹ Ал-Калюба — Каирден он километр демиргазыкда — шәхер.

² Белбейс (Билбис) хем ас-Саидия — Каирден Сирия гидилйән ёлакы дуралгалар.

Нуретдин ол гижәни шол ерде ятып гечирип, эртеси даң атансоң, ене гатырына атланыпдыр-да, тә Халап¹ шәхерине бар-янча дынман йөрәпдир, бу ерде болса хайсыдыр бир кервен-сарайда дүшләпдир. Нуретдин бу ерде үч гүнләп болуп, өзи-де дынжыны алыпдыр, гатырына-да дынч берипдир, шәхере сейил эдипдир. Ондан соң ол ене ёлуны довам этдирмеги йүрегине дү-вүп, ене гатырына атланыпдыр-да, өзүниң нирә барянлыгыны-да билмән, йүзүниң угруна сүрүп гидиберипдир. Ине, онсоң ол шейдип гидип баршына, Басра шәхерине барып етенини өзи-де билмәндир. Ол ерде-де хайсыдыр бир кервенсарайда дүшләпдир. Гатырың үстүндәки халысыны алагада, ере дүшәп, халтажыгыны-да элине алыпдыр-да, ядап гелен гатыры бирнеме гездирмек үчин эсбабы билен дервезебаның элине берипдир, дервезебанам гатырың жылавындан тутуп, оны гездирип башлапдыр.

Дервезебан гатыры гездирип йөркә, Басра солтанының ве-зири өз көшгүнде эпишгеден середип отуран еринден гатыры гө-рүп, онуң gymmat бахалы эсбабындан, гатырың безегинден чен тутуп, онуң эеси йөне бир гарамаяк адам болман, солтан гатанча-лы я-да везир ялы бейик мертебели адам болмалы дийип ойла-ныпдыр. Везир өз янындан шу хили пикир эдипдир-де, хызмат-кәрлеринден бирини янына чагырып: «Шол гатыры гездирип йөрән дервезебаны мениң яныма алып гел!» дийип буйрук бе-рипдир.

Хызматкәрем гидип, яңкы дервезебаны везириң янына алып гелипдир. Дервезебанам гелип, везириң өңүнде үч бүкүлип тагзым эдип, онуң аяк тозуны огшапдыр. Онсоң везир (ол би-чак гарры адам экени) дервезебандан: «Бу гатырың эесине ким диййәрлер, онуң нәхили нышаны-аламаты бар?» дийип сорап-дыр. Дервезебан болса: «Эй, мениң женабым, гатырың эеси ажайып овадан яш йигит. Онуң мертебеси белент, өрән сайхал-лы хем сыпайы йигит, улы тәжириң оглуна чалым эдйәр» дийип жогап берипдир. Дервезебаның бу айданларыны эшиден везир, деррев еринден турагада, кервенсарая бакан атланып уграп, йи-гидиң янына барыпдыр. Нуретдин болса гарры везириң өзүне тарап гелйәндигини гөрүпдир-де, деррев еринден туруп, онуң өңүнден чыкыпдыр, әдеп билен салам берип, гол узадып салам-лашыпдыр. Везирем онуң саламыны алып, атдан дүшүпдир-де, оны гужаклапдыр, онсоң оны өз янында отурдып: «Ери, оглум, сен ниреден гелип, нирә барярсың, нәме иш билен ёла чыкдың?» дийип сорапдыр. Нуретдин болса: «Эй, хөкүмдар, мен Каир шә-херинден гелдим — дийип жогап берипдир. — Мен шол ериң ве-зириниң оглудым, онсоң, атам пахырың казасы долуп, Алланың берен амананың табшырды». Онсоң Нуретдин өзүниң башын-дан геченлерини башдан-аяк бирин-бирин гүррүң берип, ызын-данам: «Мен бүтин шәхерлери, әхли юртлары айланып чыкян-

¹ Халап — Демиргазын Сирияда бир шәхер.

чам, өз юрдума доланып бармазлыгы йүрегиме дүвдүм» дийипдир.

Везир Нуретдиниң берен гүррүңини диңләп болуп: «Әй, оглум, сен йүрегиң айданына гулак салма, бейтсең, бир хатарлы ховпуң үстүнден бармагың мүмкин — дийипдир. — Ер ала, юрт ала, тәлейиң терс гелип, бир беланың үстүнден барарсың өйдүп горкярын».

Ондан соң везир Нуретдиниң халтасыны өз гатырының үстүне атды, онуң гатырының йүпек япынжасыны, халычасыны алып, Нуретдини өз өйүне бакан алып уграды. Оны әкидип, өз өйүне әлтип, овадан безегли бир отагда ерлешдирди, оңа улы хормат хем хеззет этди. Везир оны түйс йүрекден говы гөрүп, оңа шейле дийипдир: «Оглум, мен инди сандан галан бир гарры адам, мениң әркек гөбекли перзендим ёк, йөне вели Алланың өзи маңа бир гыз берди, оваданлыгы диңе саңа тай болуп билжек. Оны алжак болуп гелен йигитлериң хич бирине-де бермедим, эмма сен мениң йүрегимде орун тапдың. Сен мениң гызымы өзүңе хызматкәр әдинип алсаң, ол сениң яныңдан айрылман хызматыңы этсе, сенем онуң адамсы болсаң ничик борка? Эгер сен шуңа разы болсаң, онда мен сениң билен биле Басра солтанының янына барып, оңа: «Ынха, шу йигит мениң доганымың оғлы» дийжек-де, сени өз ериме везир этмегиң тагалласыны этжек, өзүм болса өйде отуржак, мен бир гарры адам».

Басра солтанының везириниң бу айданларыны әшидип, Нуретдин башыны саллапдыр-да: «Хош болгай, гөзүм үстүне!» дийипдир. Везир онуң разылык беренине бегенип, оңа наз-ныгматлар гетирип бермеги хызматкәрлерине буйруп, эмирлериң тойы тутулян улы бир жайы Нуретдин үчин беземели әдипдир. Ондан соң ол өзүниң дост-ярларыны йыгнап, Басра шәхериниң уламаларыны хем бай-тәжирлерини чагырыпдыр, олар геленлеринден соң болса, оlara йүзленип, шейле дийипдир: «Менин Мүсүр этрабында бир доганым барды, олам везирди, Аллатагала оңа ики огул берипди, маңа болса, өзүңизе мәлим болшыялы, Аллатагала бир гыз берипди. Мениң доганым болса менин гызымы өз огулларының бирден-бирине бермеги весъет әдипди, менем оңа разы болупдым. Мениң гызымың етишенлигини биллип, ол өз огулларының бирини, ынха, шу отуран йигиди бизиң янымызга иберипдир. Ине, онсоң менем бу йигит бизиң янымызга геленсоң, өз гызым билен онуң ника шертнамасыны язмагы макул билдим, өзи-де ол гөс-гөни мениң өйүме гирер, себәби ол бир ят адам дәл, өзүмизиңки диймек болжак; ондан соң болса, эгер ол ислесе, мениң янымда хемишелик галыбам билер, ёк. эгер өз юрдуна гитмек ислесе-де, онда мен өз гызымы янына гошуп, оны атасының өйүне уградарын».

Отуранларың хеммеси: «Сен өрән говы әдйәрсиң!» дийшип макуллапдырлар, олар оғланы-да сынлапдырлар, сынлап гөрелеринде болса, оғлана оларың гөвүнлери етипдир. Ине, онсоң гарры везир шаятлары хем казылары чагырыпдыр, олар ника

хатыны языпдырлар, жая мүшк билен анбар ысыны күкеди-
дирлер, ширин ника сувуны омуртлапдырлар, гүл сувуны пүр-
күпдирлер, онсоң хеммелер чыкышып гайдышыпдырлар, везир
болса Нуретдини алып, хаммама эжитмели дийип өз хызматкэр-
лерине буйрук берипдир. Онсоң өзүниң той лыбасларындан
алып, Нуретдине берипдир, хер хили оңат ыслы атырлар берип-
дир, пыялалар берипдир, онсоң Нуретдин тэзе той лыбаслары-
ны гейнип чыкыпдыр велин, онуң йүзи он дөрди гижэниң тэзе
доган айы кимин япылдап, элеме шугла сачыпдыр. Нуретдин
хаммамдан чыкып, гатыра атланыпдыр-да, тэ везириң өйүне бар-
янча, хич ерде эгинмэн сүрүпдир, онсоң везириң көшгүне ге-
лип, гатырдан дүшүп, везириң янына барыпдыр-да, онуң элин-
ден өпүпдир, везир оны гутлап-мүбэрэклэп: «Сен шу гижэ өз
гелниң янына гир, эртир болса мен сениң билен солтаның яны-
на барарын, мен сениң хемме ишиң ровач болмагыны Аллата-
галадан дилег эдйэрин» дийипдир. Ондан соң Нуретдин туруп,
өз аялының, везириң гызының янына гирипдир.

Ине, Нуретдиниң башындан шол хили ахвалатлар гечипдир.
Онуң доганы болса солтаның яны билен сыяхат эдип, бирнече
вагтлап өйде болуп билмэндир, доланып гелен вагтында болса,
өз доганының өйде ёкдугыны билип галыпдыр. Онсоң ол онуң
ниредедигини билмек үчин хызматкэрлерден сорап-идэп баш-
лапдыр, олар болса: «Сен солтан билен гиден гүнүңде, олам өз
гатырыны овадан эсбаплар билен безэп, онуң үстүне атланды-
да: «Мен ал-Калюба тарап гитжек, өзүмө бирки гүн өйде
болжак дәл. Мениң йүрегим гысяр, хич ким мениң ызымдан
гелмесин» дийди. Ине, онсоң онуң гиден гүнүңден тэ шу гүне
деңич биз ондан хабар-хатыр эшидемзок» дийипдирлер.

Ине, онсоң Шемсетдинем өз доганындан айра дүшенлигине
гынанып, халы харап болупдыр, онуң нобелли ере йитирим бо-
ланына бичак гахары гелипдир, өз янындан ичини гепледип:
«Бу затларың хеммеси-де шол агшам мениң оңа кэйэп, онуң үс-
түне гахарланып херрелмегим себэпли болды! Ол мениң кэйи-
шими ёкуш гөрүп, башыны алып чыкып гидиберипдир. Хөкман
онуң ызындан адам ибермек герек!» дийипдир.

Ине, онсоң ол солтаның янына гидип, бу ахвалаты оңа хабар
берипдир. Солтан болса өзүниң хемме ердэки мүлкдарларына
хат язып, мөхүр басып, чар тарапа нөкерлерини иберипдир. Ну-
ретдин болса оларың сыяхатда болан шол йигрими гүнүниң
ичинде узак үлкелере барып етипдир, шонуң үчинем оны хер
нэче гөзлөселерем, ондан хич хили хабар эшидип билмэндирлер.
гөзлөмөгө гиденлериң хеммеси гөрдүм-билдим эшитмэн гайдып
гелипдирлер.

Ондан соң Шемсетдинем өз доганыны тапманлыгына бичак
гаты гынанып: «Мен өзүмизден өнжек чагаларың никасы ха-
кында эден гүррүңимизде өз чэгимден чыкан экеним. Вах, шол
гүррүң болмадык болса болмаярмы! Бу затларың барысы мениң

өзүмден, мениң акылымың кемтерлигинден болды, мен ахмал болупдырын» дийипдир.

Шондан соң көп вагт гечмәнкә, Шемсетдин кайри тәжир-лерден бириниң гызына сөз айтдырып өйленипдир-де, ника хатыны язылдыр, шол вагтың өзүндә хем аялының янына гирипдир. Бир себәп билән Шемсетдиниң өйленип, өз аялы билән той тутан гижәси, Нуретдиниңем Басра солтанының везириниң гызына өйленип, өз аялының янына гирен гижәсине габат дүшүпдир, ики доганың икиси-дә бир гижәдә той тутан экени, мунуң өзи-дә гудратлы Аллатагаланың эми билән шейле болупмыш, чунки онуң махлуклара әдән хөкүми шейле экени.

Өзи-дә ики доганың шол агшам айдышлары ялы болупдыр: оларың аялларының икисиниң-дә гөврәсиндә олардан чага галыпдыр, Кайриң везири Шемсетдиниң аялы гыз догруппдыр. өзи-дә Каир илиндә онуң оваданлыгына гай гәлиән гыз ёк экени, Нуретдиниң аялы болса бир огул догруппдыр вели, шол заманда онуң ялы оваданы гөрән-әшиден болмандыр, асла оны бир шахыр шейле сөзләр билән тарыплапдыр:

Хош хусун хошрой йигит, сыраты сырдам дерек,
Кәкили түм гижедир, маңлайында гүнтерек.

Яңагында жүгра хал диймәң айп — бу тагнадыр.
Нукта халлар сөйгени нергиз билән гүл рагнадыр.

Башга бир шахыр болса шейле дийипдир:

Хусни-жемал әләми алса онуң дашыны,
Утанжындан йыгрылып гойберерди башыны.

«Бейлә кош зыба йигит бармыка?» дийип сөзләсә.
Айдар ол: «Шун лек жуван болмаз әлем гөзләсәң».

Нуретдин өз оглуның адына Бедретдин Хасан дийип ат да-кыпдыр, онуң бабасы-да муңа бичак бегенип шат болупдыр, той әдип, томаша берип, шазадалара мынасып наз-ныгматлар билән хеззәтләпдир. Ондан соң Басра шәхериниң везири Нуретдини солтаның янына алып барыпдыр, Нуретдин болса онуң өңүндә бүкүлип хем баш әгип, онуң аяк тозундан оғшап тагзым әдипдир. Нуретдин өрән дилевар, хем гайратлы, өзи-дә сыратлы хем-дә ачык гөвүнали йигит экән, шонуң үчинем ол шу газалы айдыпдыр:

«Әй солтаным, мүдүм яр болсуя багтың,
Дүниә дурса сен дур, бейгәсәин тагтың.

Нәт-пәлиндән сөз ачылса, бигүман,
Пәлек әлиң чарпып, бөкжәкләр заман».

Солтан хем оны еринден туруп гаршылапдыр хем-дә онуң айдан сөзләри үчин хошал болуп, везирә йүзленип: «Бу йигит ким болмалы?» дийип сорапдыр. Везирем Нуретдин хакда

башдан-аяк оңа долы гүррүң әдип берип, соңундан болса: «Бу мениң доганымның оглы» дийипдир. Солтан болса: «О нәхили сениң доганың оглы боляр, онда нәме үчин бизиң ондан хабарымыз ёк?» дийип сорапдыр. Онда везир: «Эй, хөкүмдар солтаным, мениң бир доганым барды, ол Мүсүр юрдуның везириди, онсоң ол өлүпдир, ондан хем ики огул галыпды, улы оглы онуң ерине везир болуп гечипдир, онуң кичи оглы, ынха, бу йигит болса мениң яныма гелипдир. Менем юзал өз-өзүме сөз берип, өз гызымы диңе шуңа берерин дийип эхт әдипдим, ине, онсоң бу йигит гелди вели, менем өз гызымы муңа берип өйлендирдим. Бу бир яш йигит, мен болсам инди эңкамы гачан гарры, не гулагым эшидйәр, не-де аңым-хушум галыпдыр, шоңа гөрә-де бу йигиди мениң ериме везир әдинип кабул этсең дийип, өз хөкүмдар солтанымыз, сенден хайыш әдйәрин. Бу йигит мениң доганымның оглы хем-де мениң гиевим ахыры, өзи-де везирлик везипесине мынасып адам, чүнки акылы-хушы еринде, пәхимли хем өрән әсердең йигит» дийипдир.

Ине, онсоң солтанам Нуретдини сынлап гөрүпдир вели, оңа гөвни етипдир-де, везириң хайышыны канагатландырыпдыр, Нуретдини везирлиге белләп, оңа тәзе лыбаслар бермели дийип буйрук берипдир, ондан башга-да солтан өз гатырларындан оңа мүнәр ялы гатыр бермели дийип буйрук әдипдир хем-де айлык белләпдир. Нуретдинем хошал болуп, солтаның әллеринден өпүпдир, онсоң өз гайыны билен өйлерине бакан гайдыпдыр, оларың икиси-де бегенип, шат болуп: «Мунуң өзи тәзе болан Хасаның багтына болаян зат, онуң аягы дүшүмли болды!» дийшипдирлер. Ондан соң, эртеси гүни, Нуретдин ене солтаның янына барып, онуң аяк тозуны огшап, тагзым әдип, шу галы айдыпдыр:

«Хер гүн багтың чойсун тәзе рөвүшде.
Пыгыллар әтмесин. бол сен өвүшде.

Бүтин өмрүң кошлук билен сүр дөвран.
Душманын өртенип янсын йүз өвран».

Соңра солтан оңа везириң еринде отурып, онуң орнуны эелемеги буйрупдыр. Ине, онсоң Нуретдинем өз еринде отурып, өзүниң везирлик ишлерини бержай әтмәге гиришип, хемме везирлериң иш алып баршы ялы, адамларың арз-шикаятларына серетмәге, оларың хал-ахвалатларына гөз етирмәге башлапдыр. Солтан онуң иш битиришине, өзүни алып баршына, акылына хем пайхасына, угур тапаганлыгына хем серенжам бершине середип хайран галыпдыр. Шондан соң солтан оны говы гөрүп, өз янына чекип ыснышдырып башлапдыр. Иш вагты гутарып, адамлар өйли-өйүне даргашанларындан соң, Нуретдинем өз өйүне гайдып гелип, ол гүнки болан ахвалатлары гайынына гүррүң әдип берипдир. Гожа болса оңа бегенип монча болупдыр. Ине, онсоң Нуретдин везир болуп галыберипдир, өзи-де гиже-гүндиз диймән солта-

ның янындан айрылмандыр. Шонуң үчинем солтан онуң айлыгыны хем бейлеки хакларыны көпелдипдир, шол себәпли-де Нуретдиниң хал-ягдайы говуланмак билен болупдыр. Дура-бара онуң хем өз адына хер хили юртлар билен сөвда әдип гелйән гәмилери пейда болупдыр, онуңам гуллары хем бендиван хызматкәрлери болупдыр, онуң-да көп-көп мүлклери, ери-сувы, мейданлары, багы-бакжасы болупдыр.

Онуң оглы Хасан дөрт яшыны долдуран вагтында болса, Нуретдиниң аялының атасы гарры везир арадан чыкыпдыр, Нуретдин оны арзылап, хорматлап жайлапдыр. Ондан соң Нуретдин өз оглуны тербиеләп етишдирмек билен болупдыр; оглы өзүни тутуп, еди яшына етенсоң болса, Нуретдин өйүнә йөрите мугаллым гетирип, оңа хат-соват өвретмеги, билим бермеги хем-де оны оңат тербиелемеги табшырыпдыр. Онсоң мугаллым хем оңа окамагы-язмагы өвредипдир, пейдалы билим берипдир, онсоң Хасан телим йылап гурханы өвран-өвран окап ят тутупдыр, өзи-де йылсайын оваданланып, сыратлы йигит болуп етишипдир, озалда бириниң:

«Онуң гөзеллик асманы долан айың жайы болды,
Онуң нукта хал янагы алтын гүнеш тайы болды.

Күлли гөзеллик мүлкүниң патышахы бир шол болар,
Ынс-жынс, хайван-ынсан гөзеллиги шондан алар»

дийип, суратландырышы ялы гөрмегей болуп етишипдир.

Мугаллым оны өз атасының көшгүнде тербиеләп етишдирипдир, шонуң үчинем Хасан өсүп етишенинден бәри, везириң көшгүнден чыкман оңан экени.

Ине, онсоң гүнлерде бир гүн, онуң атасы Нуретдин везир алагада, огуна иң оңат лыбаслардан гейдирипдир-де, өзүниң иң говы гатырларындан бирине мүндүрип, оны солтаның янына алып гидипдир. Барып оны Солтаның янына әлтипдир. Ине, онсоң патыша хем өз везири Нуретдиниң оглы Бедретдин Хасаны сынлап гөрүп, йигиде гөвни етипдир, оны түйс йүрекден говы гөрүпдир, патышалыгың илаты болса Хасан өз атасы билен патышаның янына бакан гечип гидип барярка, онуң кесесинден биринжи гезек сынлап гөренлеринде, онуң оваданлыгына хайран галыпдырлар, ине, онсоң ол ызына гайдан вагтында-да, онуң кадды-каматыны хич болмаса дашындан бир сынлап гөрмек үчин онуң гайдышын гечжек ёлуна чыкып отурыпдырлар. Йигидиң гөзел гөркүни болса озал бири шейле суратландырыпдыр:

Бир мүнәжжим ярыгиче йылдызлара гарап дуран,
Асман үзә бир овадан, бир беземен йигит гөрен.

Йигидиң тени югруланмыш Ак маяның ак сүйдүнден,
Кәкиллери рең аланмыш мүштерәң гара дүйдүнден.

Малым-мүлкүм пешгеш дийип, Зөхре сандыгын ачанмыш.
Зеррин лыбас үстлерине Үлкер зебержет сачанмыш.

Яңагына реңгин басып яшып гитмиш Өмрүзая,
Абдал голак кирпич дийип, бар окуны салмыш яя.

Думлы-душдан дашын саклап Едиген — еди доганы,
Яман гөзден, аман дилден мыдам горап дурмуш оны.

Муны гөрүп ол мүнөжжим, тапмаз болды айдар сөзүн.
Хайран галып, дыза чөкүп, гум-топрага сүртди йүзүн.

Солтан хем Хасаны гөрөн вагтында, оны ачык гөвүн билен
кабул эдип, оны халапдыр, онуң атасына йүзленип: «Эй, везир,
сениң өз оглуңы элмыдама өз яның билен алып гелмегиң герек,
хөкман алып гелгин!» дийипдир. Везирем оңа: «Ажап болгай,
гөзүм үстүне!» дийип жогап берипдир.

Нуретдин оглы билен өйүне доланып барыпдыр, онсоң ол хер
гүн, өз оглуны алып, солтаның янына бакан чыкып гайдяр
экени.

Оглан он бәш яшына етенде, онуң атасы Нуретдин везир
сыржавлапдыр, ол оглуны янына чагырып: «Оглум, бу дүнйә
паныдыр, мунда бакы зат ёкдур. хеммеси гелер-гечер, эбедилик,
бакы дүнйә о дүнйәдир. Мен саңа кәбир затлары весъет этмекчи
болярын. Мениң айданларыма мазалыжа дүшүн хем-де шоңа
акыл етиржек бол» дийипдир.

Ине, онсоң ол өз огуна өвүт-несихат эдип, ил-гүн билен
оңшуклы болмагы, акыллы-пайхаслы болуп, этияжы элден бер-
мезлиги несихат берипдир, ондан соң болса Нуретдиниң өз дога-
ны, өнүп-өсен ерлери хем юртлары ядына дүшүпдир-де, айралык
дердинден яңа бирденкә аглапдыр, соң гөзүниң яшыны сүпү-
ришидрип, шу хили бир газалы айдыпдыр:

«Айралыкдан зейренип, инди нә сөз айдалы?
Хесрете батсак о гүн, шонда нәдип гайдалы?

Бер хабармызны дийип, иле гөндерсек чапар.
Зарымыз диймәге ол инди нәхил сөз тапар?

Я чыдарсмы биз муңа, багт гелер дийп бир махал?
Ашык әйләрди чыдам, айралык болса сәхел.

Гайгы-күлпетдир гүни, ловлар янар өз одуна,
Гөзде яшы сырыгар, дөзмек олмаз дадына.

Эй гөзүмден сайланан, әйлеген өзүн йырак,
Калбым ичре яндыран хич махал сөнмез чыраг,

Бармыка высал несип? Ятдамы пейманымыз?
Әхди-пейманда дурарс, гитсе-де ыманымыз.

Я унутдыңмы мени, жандан гечен гүлзарыңы.
Гиже-гүндиз әнреген, дерт бүрен дилдарыңы?

Вах! Говушсам васлыңа, етсем өзүңе сениң,
Шонда-да йылар бойы дердим әгсилемез мениң»

Аглай-аглай газал айдып болуп, гөзүңиң яшларыны сүпүришдирип, өз оғлуна: «Мен сени галдырып гитмезимден өң айдайын: билип гойгун, Каирде сениң ағаң бардыр, өзем шол ериң патышасының везиридир, мен оңа хич зат айтман, ругсат хем алман, оны ташлап гайдыпдым. Говусы, сен бир дүйрүм кағыз ал-да, мениң айданларымы язып ал» дийипдир.

Бедретдин Хасанам, атасының айдышы ялы, бир дүйрүм кағыз алагада, онуң айданларыны язмага башлапдыр. Нуретдин болса өзүңиң башындан гечен затларың хеммесини башдан-аяк айдып берипдир. Ондан соң Нуретдин өзүңиң өйленен вагтыны, өзүңиң везириң гызының янына гирен гүнүни, онсоң өзүңиң Басра шәхерине гелип етен вагтыны хем-де гарры везир билен душушан вагтыны, шонуң ялы-да өзүңиң арадан чыкан гүнүне ченли кырк яшына-да етмәндигини оңа айдып яздырыпдыр. «Ынха, мениң оңа ибержек хатым, шундан соң онуң үчин мениң мирас дүшерим Алланың өзүдир» дийип, әтмели ишлерини тамамлап, кағызы дүйрләп хем дашыны мэкәм елмәпдир-де: «Оғлум, Хасан жан, шу весъетнаманы аявлы саклагын, чүнки шу кағызың ичинде сениң догуп-дөрөйшин, хайсы тайпадан хем хайсы тиреденлигиң язылып гөркезилендир, әгер сениң башыңа бир иш дүшәйсе, гөни Мүсүре бакан өтәгитгин, шол ере барып, өз ағаңы сорап-идәп, онуң янына бармагың ёлуны салгы алгын, онсоң мениң ят юртда айралык дердини чекип өлендигими оңа хабар бергин» дийипдир.

Онсоң Бедретдин Хасан ол кағызы алыпдыр-да, оңатжа әләпжик, ятыш телпежигиниң ичлигиниң арасына салып тикипдир, дашынданам селлесини ораныпдыр, өзи-де хениз яш вагтында атасындан айра дүшйәнлигине гынанып аглапдыр. Нуретдин оңа шейле дийипдир: «Мен саңа бәш весъет берейин. Оларың биринжиси: хич ким билен ыснышып гатнашык әтме — шонда беладан башыңы гутарарсың, чүнки халас болмагың гиреви екеликдир. Хич кимиң янына-да барма, хич кими яныңа-да гетирме, хич ким билен ишем салышма, чүнки мен бу хакда бир шахырың айданыны әшидипдим:

Хич кесден гөзлеме гайры вепаны.
Достлар даргар, пелек салса жепаны.

Бүтин өмрүң тенхалыкда өтүргил,
Сөзүм җандан сызар — акыл етиргил.

Икинжиси: оғлум, хич кимиң гөвнүне дегмегин. әгер сен илиң гөвнүне дегсең, такдыр хем сениң гөвнүңе дегер. Такдыр диениң бир гүн сениң тарапыңы тутса, бир гүнем сениң гаршыңа чыкар, шонуң үчинем земиндәки яшайшың өзи гезекли чемчедир. Мен шахырың шейле диенини әшидипдим:

Алңасама, әвме — әвмек шейтандан,
Иле рехм кыл — рахмет ягар хер яндан.

Зулм әйлеме — берер товпугың жепбар,
Бетер зулма учар хер бир сүтемкәр.

Үчүнжи весъетим: дилиңе пугта болгун, өзи-де, гой, сениң
өз кемчилигиң илиң кемчилигини айтмагы ядыңдан чыкартсын.
«Билемок» диймек — муң беланы башдан совар, «Дил бир бе-
ла, диш бир гала» дийлип бидерек айдылан дәлдир, онсоңам
бир шахыр айдыпдыр:

Лаллык горагыңдыр, дыммак гөркүңдир,
Гепле-де, ярама — әлде әркиндир.

Әгер саклананңа өкүнсең сәхел,
Дил яранны унутмарсың хич махал.

Дөрүнжи: оглум, хергиз ядыңда болсун, өңүнден табшыр-
ян — шерап ичмегин. Шерап хер хили булагайчылыгың
башыдыр, шерап адамы акылыңдан айыряндыр. Саклангың,
ахмал болуп шерап ичәймегин, бу доғруда-да шахырың айданы
бардыр:

Иүз өкүрдим мейден, гачдым мейхордан,
Мейи нәлетледим башардык зордан.

Мей ёлдан аздырар, азгынылык сачар,
Бела-бетерлериң ишигин ачар.

Бәшинжи весъетим: оглум, пулуңы аяп саклагын, шонда
пулам сени горап саклар. Пулы сакласаң, пулам сени саклар.
Пулы өлчегсиз харчламагын, ёгсам иң болгусыз бигаират ада-
ма ялбармалы боларсың. Дирхемиңи-де бисарпа тутмагын,
онуң өзи дертлә мелхемдир, бу хакда-да айдылан сөзлер бар-
дыгыны әшидендирин:

Дөвлет маңа чеп болса, ховандарым чеп болар,
Теңне-тыллам көп болса, досты-ярым көп болар.

Тамакиндир барысы, яр-яраның саны ёк,
Гарып гүнүм ташларлар, дердима параны ёк!»

Шейлелик билен, Нуретдин, тә жаны жесединден айрыля-
ча, оглуна өвүт берип ятыпдыр. Онуң рухы чыкып асмана ге-
териленсоң болса, өйүни гам-гусса эеләпдир, оңа солтан хем
гынаныпдыр, хемме эмирлерем гынаныпдырлар, ине, онсоң оны
гынанч биленем жайлапдырлар.

Оглы Бедретдин Хасан болса ики айлап атасының ясыны
тутуп, атына-да атланман, дивана-да барман, солтан биленем
душушман өйүнде отурыпдыр.

Солтаның болса муңа гахары гелипдир-де, онуң ерине көшк-
дәкилериң бирини белләп, везир әдип отурдыпдыр, Нуретди-
ниң өйлерини, онуң мал-мүлкелериниң хеммесини баглап мө-

хүрлэп гоймалы дийип, тәзе везире буйрук берипдир. Тәзе везирем солтаның буйругыны бержай әтмәге гиришип, Нуретдиниң оглы Бедретдин Хасаны тутуп, солтаның өңүне әлтмеги йүрегине дүвүпдир, онсоң солтан оңа нәме әдеси гелсе өзи билсин дийипдир.

Нөкерлеринң арасында болса озалкы везир пахырың есирлеринден бир есир бар экени, ол болса бу ахвалаты эшидип, огрынлык билен атыны гамча басайыпдыр, ол ат башыны чекмән Бедретдин Хасаның өйүне гелипдир велин, гөрсә, ол өйлериниң даш ишигинде башыны ашак саллап, гайгы-гусса ичинде халы перишан болуп отуран экени. Яңкы есир атдан дүшәгеде, Бедретдиниң өңүнде баш эгип тагзым әдип, онуң элинден өвүпдир-де: «Әй, жәнабымың оглы, мениң жәнабым, басымрак болавери, ишиң гайтманка тиз бол!» дийип гыссапдыр. Бедретдин аңк-таңк болуп: «Нәме болды?» дийип сорапдыр. Есир оңа: «Солтаның саңа гахары гелип, сени тутмалы дийип буйрук берипдир, олар мениң ызым билен етип гелиәндрлер, тиз бол! Өз жаныңы гутаржак бол ахыры!» дийипдир. Бедретдинем: «Ят ерлерә дүшен вагтымда харжылык болар ялы, өе гирип аңры-бәри герек затларымы алмага пурсат бармы?» дийип, ондан сорапдыр. Онда есир оңа: «Әй, мениң жәнабым, шу вагт өйүңи ятлажак болма, тизрәк тур-да, гачжак бол!» дийипдир-де, шу газалы айдыпдыр:

Жаныңы әйле халас, башыңа дүшсә бела,
Гугарып галсын өйүң, галма гапыл, мүбтәла.

Әйлемә гайгы-гүман, тапылар өзгә ватан,
Йөне бил гадрын демин, соң тапылмаз өзгә жан.

Нәлет ичрә галарлар, мен оларың хайраны,
Билмен нәнүн кылазлар гиң жахана сейраны.

Илчи, чапар, хабарча ынанма зерур ишиң,
Хайр ислесәң, әй киши, өзүң әйле әндишиң.

Билгин бир зат ёгнадар арслан, шир, пелең бойнун —
Олар өз бойны билен чекер пелегин ойнун».

Бедретдин бу есиринң айдан газалыны эшидип, донуның сыйыны башына бүрәп, пыядалап чыкып уграпдыр. Шейдип ол шәхеринң четине чыкансоң, адамларың арасында: «Солтан өзүниң тәзе везирини арадан чыкан озалкы везириниң өйүне иберип, онуң әхли мал-мүлкүни, өй-әмләгини элинден алмак үчин баглап мөхүрлемели дийип буйрук беренмиш, онуң оглы Бедретдин Хасаны болса өлдүрмек үчин тутуп гетирмели әдипдир» диен гүррүңлеринң бардыгыны эшидипдир.

Улы ил болса Бедретдиниң озадан йигитдигини гөрүп, онуң жанына хайпы гелип гынаныпдыр. Бедретдин болса ил арасындакы бу гүррүңи эшидип, нирә гитжегини-де билмән, йүзүниң

угруна чыкып гидибери́пдир, ол шейди́п гиди́п баршына, пеле-
ги́ң гердиши билен, атасының мазарының үстүнден баранлы-
гыны өзи-де билмән галыпдыр.

Ине, онсоң ол мазарыстанлыгың үстүнден барансоң, мазар-
ларың арасы билен йөрөп, өз атасының мазарының башужунда
отурыпдыр-да, болдумлы гиң донунының сыйыны башына
бүрөп гышарыпдыр. Донуның якаларына болса алтын жәхек
тутулып, йүзүне-де алтын харплар билен шейле бир шыгыр
язылыпдыр:

Эй йүзлери нурана,
Гөзлери хумарана,

Аршда тутулсын адын,
Артсын шаның-шөхрадын!

Ине, онсоң ол атасының мазарының башужунда гышарып
ятырка, бирден онуң янына бир еврей гелипдир. Дашындан
гөрәймәге, бу еврей эли алтын пулдан долы халталы пул овна-
дып чалышян адама меңзейәрди, ол Хасан басралының янына
гелипдир-де: «Эй, мениң жєнабым, бу нә болушдыр, гөрйән ве-
ли, сениң кейпиң бозук ялы-ла?» дийип сорапдыр. Бедретдин
болса: «Мен яңы уклап ятырдым вели, дүйшүмде атамы гөрүп-
дирин, «Сен мениң мазарымы гөрмәге гелеңок» дийип, атам па-
хыр менден нәгиле боляр экен. Мен горкуп ояныпдырын-да, бу
гүнем онуң мазарына барып билмесем, мениң үчин эрбет болар өй-
дүп горкдум» дийип жогап берипдир. Онда яңкы еврей: «Эй, ме-
ниң жєнабым, сениң атаң бирнәче гәммини сөвда әтмәге иберипди,
оларың кәбирлери хәзир гайдып гелди, ине, онсоң менем оларың
биринжи гелениниң йүкүни сатын алмак үчин гелдим, ынха, хә-
зирикче, шу мүң динар алтын пулы гетирдим» дийип, гызыл
пулдан долы халтасыны ачагада, оңа мүң динары санап берип-
дир-де, везириң оглы Хасана йүзленип: «Сен маңа хатжагаз
язып бер-де, ашагына хем мөхүр бас» дийипдир.

Ине, онсоң везириң оглы Хасанам кағыз-галам алагада: «Шу
хаты язып берен везир оглы Хасан, өз атасының гәмилеринден
биринжи гелжегиниң йүкүни тутушлыгына Исхак диен еврее мүң
динара сатды, пулуны-да өңүнден алды» дийип языпдыр. Еврей
ол кағызы элине алып гидибери́пдир, Хасан болса өзүниң гөр
нәхили бейик мертебесиниң боланлыгыны ятлап, агламага ду-
руп, шу сөзлери айдыпдыр:

«Гитди ташлап яры-яр, гугарып галды өйүм,
Гоңшулам ачмаз гапым, шхм пелек тутды тоюм.

Досты-таншым танамаз, совушып терсе йүзүн,
Инди йылдызлар маңа шадыян гыпмаз гөзүн.

Галмышам ялңызу-тенха, ятар хаңлап бу жахан,
Дагу-дүзлер чыдаман, батды түмге шол заман.

Айралыгың хабарын жакырдан байхатыны
Ганату-перден эдип хем-де гырсаң затыны.

Бинова мен, бикарар, шум пырагың хассасы,
Инди түм ичре өтер өмүрүмүң көп эссеси.

Айланмазмы хей заман, доланмазмы хей дөвран,
Ол сапалар-эшретлер гелмезмикэ бир өвран»

Шейдип ол аглап-аглап, gözлеринден сил кимин яш дөкүп отурышына, гараңкы дүшүп, гижэниң бирвагты болупдыр. Бедретдинем атасының мазарына башыны гокуп ятыпдыр велин, ахыры ол сүйжү ука майыл болупдыр. Ол шейдип ятышына гижэ ай догупдыр, онсоң онуң келлеси мазардан бир гапдала сүйшүп аркан дүшүпдир велин, айың ягтысы йүзүне дүшенсоң, онуң йүзи ай билен бәслешйән ялы, ялпылдап дуран экени.

Мазарчылыкда болса учмахың перишделери хем боляр экени. Перишделерден бири уклап ятан Хасана гөзи дүшүп, онуң голайына геленде, йигидиң оваданлыгыны гөрүп хайран галыпдыр, бу ажайып йигидиң гөзеллигине гең галып: «Алланьң ярадышына берекелла! Болса-да бу йигит учмахы болма-лыдыр!» дийип сесленипдир.

Ине, онсоң ол перишде өзүниң адаты эдэхедине гөрө, асманан айланып гөрмөк үчин, ганат баглап асманан учуп, ёкарда айланып йөркө, учуп йөрен башга бир перишдэ, эркегине душ гелипдир-де, онуң билен саламлашып: «Сен ниреден учуп гел-йәрсиң?» дийип, ондан сорапдыр. Олам: «Шо-ол эрден» дийип жогап берипдир. Онсоң аял перишде: «Ашакда бир мазарың гапдалында бир овадан йигит уклап ятыр, гөрмәге гөз герек, ислесең, йөр гөркезсйин» дийипдир. Эркек перишде-де: «Бол-яр, йөр бәри» дийипдир. Ине, онсоң олар ашак инип дүшүп, вежириң мазарының янында гонупдырлар велин, аял перишде ондан: «Хий, сен өмүрүңде шу йигитден овадан адам гөрүпми-диң?» дийип сорапдыр.

Эркек перишде хем ол йигиди сыллап гөрүп: «Халал саңа, мунуң ялы овадан йигит ёкдур! Ине вели, эгер ислесең, уя-жыгым, мен саңа өз гөрен задымы-да айдып берейин» дийип жогап берипдир. «Хэ, сен нәме гөрдүң?» дийип, аял перишде сорапдыр. Ине, онсоң эркек перишде гүррүң бермәге дурупдыр: «Мен Мүсүр юрдунда шу йигиде меңзәп дуран бир гыз гөрдүм: оңа Шемсетдин везириң гызы диййәрлер. Ол гызың йигримэ голай яшы бар, өзи-де шейле бир овадан, шейле бир гөзөл, шей-ле ажайып, инче билли, катды-каматында бир кеми ёк. Өзи-де ол гыз шол яша етенсоң, Каириң солтаны эшидипдир-де, гызың атасыны — өз везирини янына чагырып: «Эй, везир, сениң бир етишен гызың бармыш диййәлер, мен сениң билен гуда болмак ислейәрин» дийипдир.

Везирем оңа: «Эй, хөкүмдар солтаным, мениң узур өтүн» ми кабул эт, мениң гөзяшыма рехимиң гелсин — дийип »

берипдир. — Мениң доганым Нуретдиниң бизден айрылып гидендигини өзүң билйең, солтаным. Инди биз онуң ниреде, нәме ишләп йеренинем билемзөк, ол икимиз везирлиге шәриктик ахыры. Өзи-де ол гахар әдип өйкеләп гитди, себәби ол икимиз отурып, өйленмек хакында, бизден өнжәк чағалар хакында гүррүң әдипдик, ол болса шонуң үчин өйкеледи. Мен болсам такмын он секиз йыл мундан озал, гызым энесинден болан гүни, өз гызымы доганымның оглундан башга хич киме бермерин дийип әхт әдипдим. Яңы-якында болса мен бир хабар әшитдим: мениң доганым Басра везириниң гызына өйленипдир, ондан хем бир огул болупдыр. Ине, онсоң мен өз доганымы хорматлааяным үчин, өз гызымы шонуң оглундан башга адама бержәк дәл. Мен өзүмиң хачан өйленендигими, аялымың хачан гөврели боландыгыны, гызымың болан гүнүни хата язып гоюпдым, шол себәпли-де мениң гызым өз агасының, яғны мениң инимиң оглуныңкы болмалыдыр. Бизиң солтанымыз үчин болса гыз гытлыгы ёкдур».

Өз везириниң бу берен жогабыны әшидип, солтан гахар-газабына галып: «Мениң ялы адам гел-гел сениң ялы адам билен гуда болмак үчин сөз айдар-да, сенем гызыңы маңа бермежәк болуп, бидерек геп-гүррүң эден болярсыңмы! Өз башымдан ант ичйәрин, сениң гөвүн-исаегиң терсине, мен сениң гызыңы өзүмиң хызматкәрлеримиң иң бир болгусызына алып бермесем болмаз!» дийип гыгырыпдыр.

Солтаның хызматкәрлериниң арасында болса бир итигили атбакар бар экени. Онуң ягырнысы-да түңци, дөши-де түңци экени. Ине, онсоң солтан оны чагырдып гетирипдир-де, везириң гызыны шол атбакара бермели әдип, шол гүнүң өзүнде зор билен оларың ника хатыны языпдыр хем-де шол гүнүң агшамсы оларың никасыны гыйып, оны гызың янына салмалы дийип буйрук берипдир, өзи-де онуң үчин гелналыжы гидишлиги хем той-томаша гурмагы хөкүм әдипдир. Мен хәзир ол атбакары бейлеки хызматкәрлериң арасында дурка гөрүп гайтдым, олар онуң төверек-дашында шем якышып, хаммамың агзында оларың херси оңа бир зат дийип лак атып, онуң үстүнден гүлйәрлер. Везириң гызы болса энекелериң хем бейлеки хызматкәр гыр-накларың арасында гөзяш әдип аглап отыр, өзи-де ол хут шу йигиде меңзәп дур. Гызың атасыны болса гызының янына бармазлык үчин туссаг әдип гоюпдырлар. Өзи-де, ынан, уям, мен хенизе-бу гүне ченли шол итигили күйки ялы бисырат адам гөрөмок. Ол гыз болса бу йигитденем овадан экени».

Везириң гызыны шол итигили күйки атбакара бермек хакында солтаның ника хатыны язандыгыны, ол гызың болса гынанжындан яңа аглап отурандыгыны, ол гызың оваданлыгына болса шу ятан йигитден башга тай гелип билжәк йигиди тапып болмажагыны перишделериң бири бейлекисине гүррүң берен вагтында, перишделериң зенан жынслысы: «Галат айдяң!

Бу йигит өз замандашларының арасында хемме кишиден овадандыр» дийипдир. Эмма бейлеки перишде хем ондан пес отурман: «Алланың хақы үчин, ынан, уям, ол гыз бу йигитденем овадан, йөне вели шу йигитден өзге оңа тай гелип билжек адам ёк, себәби буларың икиси-де бири-бирине чалымдаш, әдил икиси сүйтдеш доган ялы болуп гөрүнйәр. Эгер ол гыз шол күйки атбакарың элине дүшжек болса, онда онуң багтының күле чөкдүги боляр» дийипдир. Онда бейлеки перишде: «Эй, доган, гел икимиз бу йигиди гөтерип учуп гидели-де, шол гызың янына элтип гөрели, оларың хайсы бириниң овадандыгы шонда мәлим болар» дийипдир. Онда бейлеки перишде хем: «Ажап болгай, гөзүм үстүне! Сен гаты догры айдяң, асла сениң шу айданыңдан говы пикир болуп билмез. Ынха, оны өзүм гөтерип әкидәерин» дийипдир-де, Хасаны аркасына гөтерәге-де, асмана галып, парлап учуп уграпдыр. Бейлеки перишде хем онуң гапдалы билен әгин-әгне берип янашык учупдыр. Олар дессалымың ичинде Каир шәхериниң депесинден ашак инип, Хасаны отургыжың үстүнде отурдагада оярыпдырлар.

Хасан укудан оянып, гөзүни ачып гөрсә, ол Басра шәхеринде-де, атасының мазарының гапдалында-да дәлдигини билип галыпдыр. Ол әйлесине, бейлесине середип гөрсә, догруданам, отуран ери Басра шәхери дәл-де, башга бир шәхермиш. Ол алланичигси болуп гыгыржак болупдыр велин, перишделериң әркек жынслысы оны юругы билен хүтледип урупдыр. Онсоң яңкы перишде говы-говы эшиклер гетирип, Хасаны гейиндирип безәпдир. Ондан соң ол перишде онуң өңүнде шем якып, оңа шейле дийипдир: «Билип гой, сени бу ере мен алып гелдим, өзүмем, Алланың хақы үчин саңа бирнеме көмек берерин. Ынха, шу шеми элиңе ал-да, шол хаммамың агзына бар, онсоң о тайдакы мәрекәниң арасына гир-де, көпчүлигиң арасы билен йөрәбер, шейдибем гелниң салнан отагына барянчаң, мәрекәниң арасына гошул-да, гидибер, шол отагың ишигине етениңден соң болса, ур-тут өңе геч-де, ичерик гир, өзүңем хич кимден горкмагын. Ичерик гирениңден соң болса, өйленйән күйкиниң саг гапдалында дурубер, онсоң хызматкәр, әнке, айдымчы диен ялы бир топары ичерик гирип, яныңа голай гелерлер вели, сенем жүбиңе элиңи сокгун-да, пенжәңи пулдан долдурып, оларың үстүне сечибергин, сениң жүбиңдәки гызыл пул болса нәче алып сечсеңем гутармаз, гайгырман пайрадыбергин, яныңа якын бараның элине-де пенжеләп алтын берибер, хич затдан чекинмегин. Сен диңе өзүңи ярадана сыгынгын, бу затларың хеммеси сениң элиңдәки зат дәлдир, бу затлар диңе гудраты гүйчли Алланың әмри билен боляндыр».

Бедретдин Хасан перишдәниң бу айданларыны эшидип: «Бе, ол гыз, гөр, нәхили гызка, бу рехимдарлыгың себәби нәмеденкә?!» дийип сесленипдир.

Ине, онсоң ол перишдәниң айдышы ялы әдип, шеми яка-

гада, хаммамың агзына барыпдыр вели, гөрсе өйленйән күйки ат үстүнде отуран экени, Хасан өзүниң шол овадан лыбаслары билен мәрекәниң арасына гошулыпдыр (онуң эгнинде хүлле доны, йүпек ектайы, жәхеклери алтын-зерли ловурдап дуран япынжа, башында йүпек селле бар экен). Ине, онсоң ол мәрекәниң арасы билен шагалаңлыгың ичинде гелниң салнан отагына бакан гидип баршына, вагтал-вагтал айдымчы гелин-гызлар аяк чекенлеринде, хер ким оларың депрегине овнук-ушак пулжагаз оклаяр экени, шонуң ялы пұрсатда Бедретдинем әлини жұбусине соқяр вели, пенжеси алтын пулдан долярмыш, олам алагада, оны айдымчы гелин-гызларың депрегиниң ичине ташлап, оларың депрегини динардан долдуран экени. Муңа болса айдымчы гелин-гызлар хайран галып, хатда шонча пулы алмага өзлери-де утанян экени, мәреке болса Хасаның катды-каматына середип хайран галяр экени.

Олар шейдип, улы шовхун болуп тә везириң өйүне барянчалар шагалаң эдип гидипдирлер. Олар бәрден баранларында, дөрвезебанлар гелналыжы аяллардан өзге адамлары ичерик гойбермән ковупдырлар. Шонда айдымчы гелин-гызлар: «Әгер шу яш йигиди бизиң янымыз билен гойбермесеңиз, онда бизем баржак дәл, чүнки ол бизиң үстүмизден алтын сечди. Биз диңе шу йигидиң хатырасы үчин гелниң йүзүни ачып гөркезжәк!» дийип гыгырышыпдырлар.

Диңе шондан соң Хасаны той жайына гойберипдирлер, өзүни-де өйленйән йигидиң-күйкиниң гаршысында — эдил гөзүниң алнында отурдыпдырлар, эмирлериң, везирлериң хем бейлеки көшк эмелдарларының аяллары болса әллери янып дуран уллакан шемли ики хатар болуп, башлары чаргатлы сагдан хем солдан, тә гелин билен йигидиң отуржак юмшак отургычларында башлап, гелниң чыкжак гапысының сүтүнли әйванына чеңди хатар тутушып дурлар экени.

Аяллар Бедретдини гөрүп, онуң оваданлыгына хем гөзеллигине, онуң тәзе доған ай дек ялпылдап дуран йүзүне гөзлери дүшенде, хеммесиниң оңа гөвни гидип юмшашыпдырлар, айдымчы гелин-гызлар болса шол ере йыгннанан аяллара йүзленип: «Билер болсаңыз, бу гөзел йигит бизи диңе онлук тылла билен хеззетледи. Сиз оңа эдип билен хызматыңызы эдибериң, оңа хызмат эдип билсеңиз арманыңыз болмасын, онуң айданыны ере гачырман бержай эдиң» дийип гыгырышыпдырлар. Ол аяллар болса Хасаның дашында әллери шемли сүссеклешип, онуң оваданлыгыны сынлап, гөзеллигине гөзлери гидип башагай болупдырлар. Оларың хер бири өз янындан онуң гужагында бир сагат я-да бир йыл болмагы арзув эдип ах чекйәр экени. Тей ахыры акыллари башларындан учансоң болса, олар йүзлерини өртүп дуран чаргатларыны серпипдирлер-де: «Бу йигиде әелик эдип, онуң хызматында боланың багтыяр болдугыдыр!» дийипдирлер.

Ондан соң олар шол күйки атбакара хем-де онуң шейле гө-зел гыза өйленмегине себеп болан адама гаргап нәлет айдып-дырлар, өзи-де хер гезек Бедретдин Хасана алкыш окап, күйкини өвран-өвран нәлетләпдирлер. Онсоң айдымчы гелин-гызлар депрек какып, алашовхун болуп башлапдырлар, шол вагт бир топар кенизеклериң арасы билен везириң гызы пейда болупдыр. Онуң үстүне-башына дүрли атырлар сепип, мүшк-анбар ысына габсапдырлар, той лыбасларыны гейдирип безәп-бесләпдирлер, хер дүрли гызыллы-күмүшли шайлар дакыпдырлар, сачларына дүрли готазлар дакыпдырлар, онуң эгиндәки бүтин лыбаслары Хысров патышаның лыбасларына гайра дур диййәр экени. Бейлеки лыбасларының арасында бир лыбасы болса тутушлыгына онлук алтын пул билен безелипдир, онлук тылланың йүзүнде болса хер хили ёлбарсларың хем гушларың шекили бар экени, гызың бойнундакы тутуш алтындан ясалан букавың хер гашындакы гыммат баха дашжагазың өзи гиден бир байлык болуп, асла онуң ялы байлык иң гүйчли хан-патышаларың-да хич биринде болман экени. Шол хили безелен гыз гөйә он дәрди гижэниң айы кимин шөхле салып ялпылдап дуран экени, йөрәнде болса, мисли женнетиң хүйр гызларыны яда саяр экени. Махласы, бу гөзели ярадана берекелла диййәмелимиш! Ине, онсоң аяллар онуң төверегинде халка болуп дурушларына йылдызлары яда салсалар, гыз хем оларың арасында гөйә булудың аңырсындан чыкан ай ялы экени.

Бедретдин Хасан басралы болса аркайын отуран экени, адамлар ондан гөзлериңи айырман середйәрлер экени. Ине, онсоң гелин хем гайшарылыбрак хем чайканыбрак йөрәп якыналашып гелипдир велин, күйки атбакар еринден туруп, оны огшамакчы болупдыр, эмма гелин доланагада, ызына өврүлйәр вели, өз агасының оглы Хасан билен йүзбе-йүз боляр дурубеййәр, муңа хеммелер гүлшүпдирлер. Ине, онсоң гелин Бедретдин Хасана бакан овсунжырап барыберипдир велин, адамлар алавагырды болупдырлар, айдымчы гелин-гызлар хем улы гыкылык турзупдырлар, Бедретдин болса жүбүсине элини сокупдыр-да, бир пенже алтын пул чыкарып, оларың депреклерине ташлапдыр, олар болса муңа бегенишип: «Биз бу гелниң сениңки болмагыны дилег эдйәрис!» дийипдирлер. Хасан болса диңе йылгыран болуп отурыберипдир.

Ме саңа! Хеммелер йигидиң дашына эгрилишипдирлер, күйки атбакар болса маймын ялы болуп екеликде галыберипдир, өзи-де хер гезек онуң үчин шем яканларында, шем өчйәр дурубеййәрмиш, онуң гыгырмакдан яңа сеси гырлып гидипмиш, шонуң үчинем ол гараңкының ичинде еке өзи ичини гепледип отурмалы болупдыр.

Бедретдин Хасаның янындакы адамларың элинде болса шем янып дуранмыш, онсоң өйленжек йигидиң еке өзүниң гараңкының ичинде өз янындан ичини гепледип отураныны гөрүп,

адамларың болса хеммесиниң өз дашында шем якып дуранларыны гөрүп, Хасан бирхили утаныпдыр хем гең галыпдыр. Эмма Хасан өз агасының гызыны гөрүп бегенипдир хем шатланып гөвни гөтерилипдир, онуң йүзүне середип гөрсе, гызың йүзи ай ялы шөхле салып ялпылдап дуран экени, ылайта-да онуң эгиндәки гырмызы атлас көйнегиниң өвшүни йүзүне дүшүп, энайы бир гөрнүшдә ловурдаян экени. Ондан соң гызың төверегиндәки аяллар оны дүрли лыбасларда гөркезмәге башлапдырлар, оны биринжи лыбасда гөрөндә, Хасан зордан онуң йүз кешбини сынап билипдир, гыз болса өзүне гөвнүетгинлик билән толгунжырап хем яйканжырап йөрәпдир вели, аял-әркек хеммәниң акылыны башындан учурыпдыр, онуң бу гөзеллигини шахыр мынасып суратландырыпдыр:

Гүн ядырап байра чыкды ойнага,
Чоланыпдыр нарынч йүпек көйнеге.

Лебиниң балындан шерап ичирди,
Поса берип, яңак алын өчүрди.

Ондан соң гызың ол лыбасыны айрып, икинжи бир гөк лыбасы гейдирип гетирипдирлер вели, гыз мисли долан айың ягты салшы ялы ялпылдап, көмүр дек гара сачларыны овсундырып, тер яңакларыны тирсилдедип, йылгырып дуран додакларыны писсе ялы әдип, гөвүслерини юмралдып, гарамык ялы гөзлерини учганакладып пейда болупдыр. Гелни икинжи лыбасда гөркезенлериндә, онуң кешби акылдар адамларың айдышларыча бар экени:

Әлеме долупдыр дабара, чавы,
Эгнине геени асман дек мавы.

Меңзәр гыш гиҗеси доган хелала,
Ышкым жоша гелип, дүшдүм хыяла.

Ондан соң онуң бу лыбасыны-да айрып, башга лыбас билән чалшырып гетирипдирлер, онуң токмак ялы сачларының өрүмини чөзләп, гүр гара сачларыны эгинлериндә ашак яйып гойберипдирлер вели, онуң сачларының узынлыгы билән гаралыгы айсыз түм гараңкы гиҗәни яда саяр экени, гара гөзлериниң жадылайжы пейкамлары болса йүректери паралап дуранмыш.

Онсоң оны үчүнжи бир лыбасда гетирип гөркезиндирлер вели, бир шахырың айдышына бап гелип дуран экени:

Гүлгүн йүзе сүнбүл сачларын дөкди,
Учлары жайтарлып, мар дейин сокды.

Дийдим: «Гүндиз түм астына дүшүпдир».
Дийди: «Айың йүзә булут сүйшүпдир».

Онсоң оны дөрдүнжи лыбаса салып гетирипдирлер вели, ынха гөрсең, сәхер чагында гүнүң догшы ялы ловурдап, гекеп-

бирликден яңа йиканжырап гелйәрмиш, өзи-де марал кимин тасанжырап баканда, гөйә габакларының астында пейкамы бар ялы, йүрегиңи паралап барярьмиш, онуң шол бакышыны беян эдип язанларың бири шейле тарыплапдыр:

Хуси әлемниң гүни ялдырап чыкды!
Йүзүн гөге тутуп, улумсы бакды.

Ол гөзүн гүлдүрип, гаш какса әгер,
Гүн булуда гирип гиэленер, мегер.

Ондан соң оны бәшинжи лыбаса салып гетирипдирлер вели, ынха гөрсең, инче билли, узын бойлы, гүлер йүзли бир гыз, мисли чөлүң маралыны ядыңа саярьмиш, яңакларына дөкүлип дуран товлам-товлам зүллери ичян кимин чакарман гөрүнйәр экени, өзи-де билгешлинден өз оюнларыны гөркезмек үчин инче биллерине яй берип силтенжирәнде, яңакларына дөкүлип дуран зүллериниң товламлары, оны беян эдип язанларың айдышы ялы, чөзүлмейән экен:

Долубан он дәрди гиже, асманымың айы гелди,
Бармак дишләп, сейкин басып, боз маралың тайы гелди.

Улус-иллер болды бенди гөзде хумараласына,
Яңагының якут алы меңзәр сәхра ләлесине.

Белент сагра дүшүп ойнар гол дейин өрүм сачлары,
Ширин жана салар вәхим, мар дей чырпыншып учлары.

Ак гардан арасса тени, нәзик-непис гүл бедени,
Йүреги полат галадыр, сарайына салмаз сеңи.

Кеман гашын чекмиш бетер, кирпиклери парран өтер.
Гөзлери жаным сайяды, нирден атса гелип етер.

Долап алсам инче билин, хыңзап галса гөвнүм жошы,
Бир тен, бир жан болуп билмерс, дирәр дура, белент дөши.

Аперин хусны-роюңа! Ызда гойдуң барчалары!
Аперин инче билиңе! Утандырдың мүрчелери!

Онсоң оны алтынжы, яшыл лыбаса салып гетирипдирлер, шонда ол өзүниң катды-каматы билен оклав ялы гөни найзаны-да гайра тесдирипдир, өзүниң гөзеллиги билен болса бүтин әлем-жаханың гөзеллеринден рүстем чыкыпдыр, йүзүниң нурана-шөхлеси билен айы-да гара гөркезипдир, онуң гөзеллиги асла исләп-арзув әдилениннен хем аңры гечипдир, ол нәзиклиги билен пудаклары-да өзүне есир эдипдир, өзүңиң чее хем овадан бедени билен, язып беян әден бириниң айдышы ялы, йүреклери парран-парран парчалапдыр:

Кейик дей кеерлер, тапылмаз тайы,
Йүзүнден нур алар асманың айы.

Яшыл көйнегине көп тарып герек;
Нары сапагында өртен япрак дек.

Хич тапмаз боламда мынасып сөзи,
Лыбасыны тарып этди оң өзи:

«Биз муны гейибән кән гөвүн тирйәс,
«Гөвүн тирер» дийип, муңа ат берйәс».

Ондан соң оны, бир шахырың айдышы ялы, единжи лыбас-
да, пыртыкалың габыгы билен чалымдаш реңкдәки үйтгешик
бир лыбасда гетирип гөркезипдирләр:

Тирмесиниң боягы сандал, зеревшан, загпыран,
Нәз-керешме, ойны көп, чекдигим зары-пыган.

Сынасы дал чыбыгы, гөвни: «Бөк, дурма!» диер,
Билден ашагы белент, сагры: «Ят, турма!» диер.

Максадым айдан заман, «Гел, эчил!» дийр хуси оңа,
Текепбирлик дийр: «Эчилме, бейле иши гой соңа!»

Шондан соң гыз гөзлерини гиңден ачып: «Эй, таңрым,
сен мени шу йигиде бер-де, шол күйки атбакардан мени халас
эт!» дийипдир.

Ондан соң гызы эхли лыбасларында гөркезмәге дурупдыр-
лар, онуң еди лыбасының соңкусына ченли гейдирип, Бедрет-
дин Хасан басралының өңүнә гетирипдирләр, күйки атбакарың
болса еке өзи отуран экени. Гелни дүрли лыбасларда гөркез-
меклиги гутарышларындан соң, мәрекә гайтмага ругсат берип-
дирләр, шонуң үчинем тоя гелен аял-оглан-ушак — хеммеси
чыкып гидипдир. Жайда Бедретдин Хасан билен күйки атба-
кардан башга жеменде галмандыр. Ондан соң хызматкәр ке-
низләр гызың той лыбасларыны айрып, оны өйленйән йиги-
диң янына салмага тайярламак үчин экидипдирләр. Шол вагт
хем күйки атбакар еринден туруп, Бедретдин Хасаның янына
барып оңа: «Эй, женап, сен бу гүн агшам бизе хезил бердиң,
бизе пул сечдиң. Инди сен туруп өтәгитсең ничик боларка?»
дийипдир. Хасанам: «Алланың хакы үчин гидерин» дийипдир-
де, гапыдан дашарык чыкыпдыр. Эмма шол пурсадың өзүнде
хем хәлки периште пейда болуп, оңа: «Дур энтөк, Бедретдин!
— дийипдир. — Күйки атбакар тәрәтхана чыкар вели, сен шол
махал ур-тут ичерик гиргинде, тутының аңырсында отурыбер-
гин. Онсоң гелнем гелер вели, сен оңа: «Сениң хак эриң мен-
дирин, патыша болса бу мекирлиги диңе сени гөзден-дилден
горамак үчин саңа гөз дегер өйдүп этди, сениң яңкы гөрениң
болса бизиң атбакарларымызың бири» дийгин. Ондан соң онуң
янына бар-да, йүзүни ач, өзүне-де: «Бу иш зерарлы бизиң
калдымызы габанжаңлык әеледи!» дийип айт.

Бедретдин билен периште шейдип гүрлөшип дуркалар, бир-
ден атбакар дашарык чыкыпдыр-да, тәрәтхана бакан уграпдыр,
тәрәтхана гирип, яңы ашак отуранда, онуң сувлы күндүгиниң
ичинден периште сычан кешбинде болуп чыкыпдыр-да.

«Жүйк!» эдипдир. Күйки муңа хайран галып: «Бу нәме болду-гы?» дийипдир. Онсоң яңкы сычан дура-бара улалып пишик болупдыр-да: «Мэв-мэ-эв!» эдип мавлап башлапдыр, онсоң хас-да улалып, ит болуп: «Хав-хав!» эдип үйрүндир.

Атбакарың ээхреси ярылан ялы болуп горкупдыр: «Йит, ёк бол, харам өлен!» дийип гыгырыпдыр. Эмма ит ене улалып хем чишип бармашына эшек болуп аңдырыпдыр-да, соңунда-нам онуң гулагына агзыны элтип «Хык-хык!» эдип хынчыгырып башлапдыр.

Атбакар горкуп, халыс алжырап: «Хай етевериң-ов, өйде барыңыз болса, бэрик гелевериң-ов!» дийип гыгырыпдыр. Эмма эшек хасам улалып, эпет бир гәммиш болупдыр-да, бүтүн жайың ичини тутуп, адам сеси билен гепләп: «Ишиң гайтсын, күйки бедрой, порсы этеңет дийсәним!» дийипдир.

Ине, онсоң атбакарың ичи товлап агырыпдыр-да, шол дуршуна, эшиги зады билен ашак отурыпдыр, шонда онуң дишлери шатырдап, шат-шат эдип башлапдыр, перишде болса оңа: «Нәме дашарда отурмага гиң жахан саңа дарлык этдими? Нәме, сен мениң сөйгүлимден башга өйленмәге гыз тапмадыңмы?» дийипдир.

Атбакар сесини чыкармандыр, перишде болса: «Жогап бер, ёгса-да хәзир күлүңи гөге соварын!» дийип херрелипдир. Онда атбакар: «Алланың хақы үчин, ынан, мен, гүнәкәр дәл! Олар мени зор билен боюн өтдилер. Онсоңам мен ол гызың гәвмиш болуп йөрен ашыгы бардыр өйдемокдым, шонуң үчинем мен Алланың өңүнде-де, сениң өңүнде-де пушман эдйәрин» дийипдир.

Онда перишде оңа: «Эгер сен, гүн догмазындан өң, шу ерден чыкайсаң я-да дилиңи ярайсаң, мен сени өлдүржекдигиме ант ичйәрин! Хачан гүн доганда болса, өз ёлуң билен уграгын хемем гайдып бу өе доланып геләймегин» дийипдир.

Ондан соң перишде ол атбакары гөтерәгеде, тәретхананың дешигинден башашак саллап, аякларыны дик ёкарык эдип гоюпдыр-да, оңа: «Шу дуршуңа гымылдаман бу ерде дурмалысың, мен, тә гүн догянча, сениң дашыңда гаравуллап йөржек-дирин» дийипдир.

Ине, күйкиниң башына гелен зат. Бедретдин Хасан басралы болса, перишде билен күйки тәретхана гиренлеринден соң, жая доланып барып, тутының аңырсында гизленип отурыпдыр. Ине, онсоң бир гаррыжа аял гызы алып гелипдир-де, өзи хем ишигиң агзында аяк чекип: «Эй, гөзеллер шасы, тур-да, Алланың берен гиевини кабул эт!» дийипдир.

Ондан соң ол кемпир ызына өврүлип чыкып гидипдир, гыз болса тутының аңырсына гирип, тагтчаның үстүне чыкыпдыр (гызың ады болса Ситдал Хусны экени), онуң халы харап, йүреги перишан экени, шонуң үчинем ол: «Алладан ант ичйәрин, мен өзүми шу күйкиниң ыгтыярына бермерин, ол мени

өлдүрәйсе-де, өзүмө эл дегиртмерин!» дийип ичини гепледип дуран экени. Ол тутының аңырына гирип, Хасаны гөрүпдир-де: «Сөйгүлим, сен хенизем бу тайда отырмың? Мен өз янымдан пикир эдип, сиз күйки атбакар икиңиз билеликте маңа шәрик болжаксыңыз өйдүп горкупдым» дийипдир. Онда Бедретдин Хасан оңа: «Ол атбакары саңа саташдырып йөрен ким, онсоңам саңа эелик этмекде ол ниреден мениң шәрикдешим болуп билермиш?» дийипдир. Онда гыз: «Эйсе мениң эрим хайсыңыз болмалы — олмы я-да сенми?» дийип сорапдыр. Онда Бедретдин оңа: «Эй, Ситдал Хусны, биз муны диңе онуң үстүнден гүлмек үчин этдик — дийип дүшүндирипдир. — Кенизлер, хызматчылар, айдымчы гелин-гызлар, кову́м-гарындашларың сениң үйтгешик оваданлыгыңы гөренлеринде, саңа гөз дегмесин дийип, сени гөзден-дилден горап сакламак үчин сениң атаң яңкы атбакары он динара хакына тутды, инди болса күйки өз ишине чыкып гитди».

Бедретдиниң бу айдалларыны эшидип, Ситдал Хусны учурсыз бегенипдир, онуң йүзи ачылып йылгырыпдыр, нәзли гүлкүсини эдип гүлүпдир-де: «Алланың хакы үчин, сен мениң йүрегимиң одуны өчүрдиң! Алланың хакы үчинем, сен мени өзүңче чек-де, багрыңа бас» дийипдир.

Гызың болса диңе бир көйнегинден башга зады ёк экен, шонуң үчинем көйнегини бокурдагына ченли ёкарык чекипдир вели, онуң өңи-ызы, бүтин бедени ялаңачланыпдыр. Бедретдин оны гөренде, онуң йүреги хыжув билен жошупдыр, хасыр-хусур чыкарылмага дурупдыр, эшиклерини айрып, шол еврейден алан мүң динарлы халтажыгыны хем бойнундан чөзүп алып, оны жалбарының гатына салып дүйрлөп, дүшекчәниң ашагында гизлөп гоюпдыр, онсоң ол башындакы селлесини айрып, гапдалындакы күрсиниң үстүнде гоюпдыр, ине, онсоң ол диңе екеже юка көйнекчелигине галыпдыр (көйнеги-де тутуш алтын жәхеклер билен жәхекленипдир). Ине, шол пурсатда-да Ситдал Хусны тагтчаның үстүне чыкып, оны өзүне бакан дартыпдыр вели, Бедретдинем оны өзүне бакан дартагада гужагына долуп, гызың аякларыны өз билинден гечирип чилширдипдир. Шейдибем оңа бир ок берипдир вели, хошуңа гелсин диййәр, топы топ дагы дәл экен, окуның барып деген минарасы күл-ушак боланмыш. Шонда Бедретдин гызың хениз эл дегмедик гөвхердигини хем мүнүлмедик байталчадыгыны гөзи билен гөрүпдир.

Шейдип Бедретдин онуң гызлыгыны алыпдыр, онуң яшлык мәхринден дойынча соруп гөвнүни хошлапдыр, онсоң окуны чыкарып, ене оклап атыпдыр, шейдип ол телим гезек гайталапдыр, гыз хем ондан гөврели болупдыр.

Ондан соң Бедретдин элини онуң келлесиниң ашагындан гечирипдир, гыз хем шейдипдир, онсоң олар шейдишип гужаклашып ятышларына-да ука гидипдирлер, шахыр болса оларың

шейдишип гуҗаклашып ятышларыны шейле суратландырып-дыр:

Яр нишигин яссык эдин, гой гаргасын рақып генде,
Ышк жошгуны мөвч уранда, бөвет болмаз мүң шерменде!

Ашык-магшук бир дүшекде бир жан-бир тен биле
ятмыш,
Мунуң дейин гөзеллиги таңрым асла яратмамыш.

Чырмашыбан ятыр олар, япынып ышгың ховасын,
Яссанышып голларыны, яда салман гам новасын.

Бағырлар бадашып мәкәм, жанлары пейвенди болды,
Ил-улус шадыян какып, ышга хөвәс, бенди болды.

Тапар болсаң бу дүйәде гадрың билен нәзли яры,
Бағтлы яшап, сүр дөвраны, магшук эдин әүлпүтары!

Ышгы пислән шермысарлар, тагна сөздүр герегиңиз,
Хей бир махал дүзелерми гурум баған йүрегиңиз?

Ана, Бедретдин Хасандыр Ситдал Хуснының башына гелип гечен затлар шолар. Перишделер хакында айданыңда болса, оларың эркек җынслысы аял җынслысына: «Огланы гөтер-де, учуп угра, эртире галманкак, оны өңки ерине әлтели» дийипдир. Даң атар вагты-да голайлап гелйән экени. Ине, онсоң ол перишде хем уклап ятан Хасаның янына барыпдыр-да, оны ала-гада, асманга гөтерип уграпдыр (ол болса хенизем шол өңки гөрнүшинде, башга эшиги чыкарылгы, диңе екеҗе көйнекчелигине ятан экени). Перишделериң эркеги болса оларың яны билен гапдаллап учуп барян экени. Ине, онсоң олар шейдишип учуп баряркалар, барҗак ерлерине етмәнкәлер, ёлда даң атыпдыр-да, азанчылар эртир намазына чагырып азан айдып башлапдырлар.

Ягдай шейле болансоң, Аллатагала ол перишдәни от болуп янып дуран йылдызлар билен кесекләп урмага бейлеки җеннети перишделере ругсат берипдир, шейлелик биленем, перишдәниң эркеги янып өлүпдир, аял җынслысы болса зордан дири галыпдыр. Ине, онсоң ол хем Бедретдини ондан аңрык әкитмәге горкупдыр-да, шол перишдәниң янып өлен еринде дүшүрипдир. Такдырың язгыдына гөрә, Сирияның Дамаск шәхерине барып етипдирлер, онсоң ол перишде Бедретдини шәхер дервезесиниң бириниң агзында гоюпдыр-да, учуп гидиберипдир. Эртир җахан ягтылып, шәхериң дервезелери ачылансоң, адамлар чыкышып угранларында, гөрселер, ынха бир овадан йигит ятанмыш, эгнинде екеҗе көйнекден башга эшиги ёкмуш, башында-да диңе ятыш телпеҗиги бармыш, махласы чув ялаңач диен ялы экени, өзи-де узынлы гиҗе ятмадык ялы, бичак гаты уклап ятанмыш диййәр.

Оны гөрән адамлар: «Пах, бу гиҗе мунуң янында ятан ги-

зың багты гетирен экени? Бә, гейинмәге-де сабры галмадык болара чемели!» дийшипдирлер. Башга бири болса: «Шу зыймың багты ятан чагалары! Бужагаз йигит кәбир иш боюнча мейханадан чыкандыр-да, шерабың хесери башына урансоң өзүниң баржак ерине етип билмән азашандыр, онсоң шәхериң дервезесине зордан өзүни атаңдыр, олам япык болансоң, шу ерде ятыберендир» дийипдир.

Ине, шейди, хер ким бир зат дийип, онуң гүррүңини этмәге башлапдыр. Бирден шемал өвсүп, Бедретдиниң гарныны япып дуран көйнегини ел ёкары галдырдыр велин, онуң гарны ачылып, онуң ыкжамжа гөбегине ченли хемме ери: бутлары-да, гундуз ялы агарып дуран быкынлары-да ачылып гөрнүп дуран экени. Адамлар болса: «Халал саңа, әдил гуйма кенек ялы йигит экен!» дийшипдирлер.

Онсоң Бедретдин ояныпдыр, өзүниң шәхер дервезесиниң агзында ятандыгыны, адамларың болса өз дашында тегеленишип дурандыкларыны гөрүп хайран галыпдыр-да: «Ай, Алланың бенделери, мен ниреде, нәме үчин сиз мениң дашыма үйшүп дурсуңыз? Мен сизе нәме әдипдирин?» дийип сесленипдир. Онда адамлар оңа: «Биз азан вагты ынха сениң үстүңден гелдик, сен ынха шу ятан ериңде уклап ятан экениң, биз шундан башга сениң нәме ишләп, нәме әдип йөрениңден бихабар» дийипдирлер.

Ондан соң олар: «Сен шу гижә ниреде ятыпдың?» дийип, ондан сорапдырлар. Бедретдин Хасан болса: «Алладан ант ичйән, ынаның, адамлар, мен шу гижәни Каирде ятып гечирипдим!» дийип сесленипдир.

Онда бир адам оңа: «Сен нешебент!» дийипдир. Башга бири болса: «Сен дәлирәпсиң! Сен агшам Каирде ятып, әртир биле-нем Дамаскиде укудан ояңдың!» дийипдир. Онда Бедретдин: «Алладан ант ичйән, рехимдар бенделер, мен сизе асла ялан сөзләмок. Өтен агшам мен Мүсүрдедим, дүйнки гүнүң гүндизини болса Басра шәхеринде гечирипдим» дийип жогап берипдир. Кимдир бири: «Болжак-да!» дийипдир, ене бири болса: «Бу йигит елдиргәпдир!» дийипдир. Шейдишип олар онуң үстүңден гүлүп, хешелле какышыпдырлар. Олар бири-бирине: «Хайп, өзем не гөзел яш йигит! «Алла бар, онуң дәлирәнлигине чигит ялыжагам шүбхе ёк!» дийшипдирлер. Онсоң олар оңа: «Сен бирнәме ойлан-да, акылыңа айлан» дийипдирлер. Бедретдин болса олар: «Мен өтен агшам Мүсүрде өйлендим» дийипдир. Онда олар: «Сен, белки, бу айдян затларыңы дүйшүңде гөренсиң, я-да сениң гөзүңе гөрнениң?» дийип сорапдырлар. Онсоң Хасан өзи барада шүбхеленип, догруданам, шейле болаймасын дийип ойланыпдыр. Онсоң болса: «Үстүмде Алла бар, ынаның, ол болан затлар дүйш хем дәл, гөзүме-де гөрнән зат дәл! — дийип жибринипдир. — Мен өе бардым, онсоң маңа гелниң йүзүни ачыбам гөркездилер, күйки атбакарам шол ерде

отырды. Жан доган, бу дүйш дәл. Эгер дүйшүм болса, онда ханы мениң алтын пуллы халтажыгым ниредемиш, онсоң ханы мениң башымдакы селләм ниреде, мениң эхли эгинбашларым, эгнимдәки лыбасларым ниреде?»

Ондан соң Бедретдин еринден турупдыр-да, шәхере гирипдир, көчелере, базарлара айланып гөрүпдир, адамларам онуң төверегинде хүмер болшуп, ызындан галман сүссенеклешип йөрүпдирлер, онсоң ол бир ашпезиң дүканына барып гирипдир.

Ол ашпез болса бичак есер адам экени, аслында онуң өзи бир огры экен-де, худай тарапын диен ялы, ол соңра тоба эдипдир-де, огурлыгыны гоюп, бир дүканжык ачыныпдыр. Өзи хем бичак гахаржаң адам экен, асла ондан бүтин Дамаскиниң илаты элхедер әдйәр экени.

Ине, онсоң адамлар онуң шол дүканжыга гиренини гөрүп, ашпезден горкуларына ызларына серпигишип даргашыпдырлар. Ашпезем Бедретдин Хасаны гөрүп, онуң оваданлыгына гөзи дүшенде, йүрегинде сөйги мәхри дөрәп: «Ери, йигит, сен ниреден боларсың? — дийип сорапдыр. — Сен өз башыңдан геченлери маңа бирин-бирин айдып бер, сен мениң гөзүме өз жаным-данам әзиз гөрүндиң».

Ине, онсоң Хасанам өзүниң башындан геченлери, гөрөн-эшиденлерини башдан-аяк оңа гүррүң берипдир. Онсоң ашпез оңа йүзленип: «Әй, мениң жєнабым Бедретдин, сениң бу айдан затларың бичак гең зат, түйс хайран галып отурмалы хекаят экени! Йөне вели, оглум, сен бу сырыңы хич киме аян этмән, гизлин сакла, Алланың өзи сениң йүкүңи еңледйәнчә, хич киме сыр берме-де, шу ерде мениң янымда болубер, мениң перзендим ёк, шонуң үчинем мен сени өзүме огул эдинерин» дийипдир. Бедретдин болса: «Боляр, агам» дийип жогап берипдир. Шондан соң яңкы ашпез базара барыпдыр-да, Бедретдин үчин оңат-оңат гейим-эшиклер алып, оны гейиндирипдир, ондан соң оны казының янына алып барып, Бедретдини огуллыга аляндыгыны тассыкладыпдыр. Ине, онсоң Бедретдин Хасаны Дамаск шәхеринде ашпезиң оглы дийип хасаплапдырлар, шондан соң болса ол ашпезиң нахарханасында отурып, нахарың пул аяны болуп ишләпдир, шейлелик биленем, ол ашпезиңкиде ымыклы орнашып галыберипдир.

Бедретдин Хасаның башындан гечен вакалар, ине, шейле. Онуң агасының гызы Ситдал Хусны барасында айданыңда болса, ол даң атансоң, укудан оянып гөрсө, янында Бедретдин Хасан ёк диййәр. Ол аякёлуна зада, дашарык чыкандыр өйдүп, бирсалым гарашып отурыпдыр. Ине, онсоң бирден гызың атасы ичерик күрсәп гирипдир. Ол солтаның газабы билен өз гызының болар-болмаз бир хызматкәре, хайсыдыр бир күйки атбакара зораякдан әре берилмегинден бичак нәгиле болуп, улы гайгы-алада галып, гызының халындан хабар алмага гелипдир. Өзи-де

өз янындан гахар эдип: «Эгер гызым шол бедрой күйкө разылык берип, оңа өзүне эл урдуран болайса, мен гызымы өлдүрерин!» дийип ичини гепледип гелйэн экени.

Ине, онсоң ол гызының отагына гирип, онуң күрсүсиниң янына барып, шол ерде аяк чекипдир-де: «Ситдал Хусны!» дийипдир. Гыз болса: «Лепбей, мениң жєнабым, мен бєрде, хызматыңа тайярдырын!» дийип жогап берипдир-де, бегенжинден яңа яйкылдап чыкып, онуң өңүндө ики бүкүлип тагызм эдипдир, шонда онуң йүзи хас хем рөвшєнлєнип, хас хем оваданланыпдыр, чүнки ол гөзєл йигидиң гужагына доланыны дүйнө малына бержек дєлди ахыры.

Атасы өз гызының бу хили шадыян халдадыгыны гөрүп, оңа: «Хэй, этеңєнєлет дийсєним, нємє сєн шол атбакара берлєниң бегєнйєрмиң?» дийип азгырылыпдыр. Гызы болса атасының айданына йылгырып: «Алланың хакы үчин, мен өтєн агшамкы болан зада бичак бегєнйєрин! Адамлар мениң үстүмдєн гүлүп, мениң эримиң дырнагына-да дегмєйєн шол бедрой атбакары дилерине чолап, маңа мыжабат эдйєрдилер. Алладан ант ичйєрин, мен өтєн агшамкы ялы лєззєтлє гижєни өмрүмдє-дє гөрүп-эшитмєндим! Мениң үстүмдєнем гүлмє, шол күйкини мениң ядыма-да салма» дийип жогап берипдир.

Атасы өз гызының бу айданларыны эшидендє, онуң гахар газаны гайнап дашыпдыр, онуң гөзлерине ган долуп, жынланан дек болуп: «Ай, иши гайдан, сєниң бу айдян сөзлєриң нємє! Күйки атбакар сєниң яныңда ятдымы?» дийип сорапдыр. Эмма Ситдал Хусны оңа: «Алланың хакы үчин, мениң янымда онуң адыны-да тутма, оны ядыма-да салма, онуң атасына нєлєт болсун, өзүңмє бидерек оюн єдєн болма! — дийипдир. — Атбакары диңгєз гөз үчин он динара хакына тутупдырлар ахыры, ол хакыны алды-да, чыкды гитди. Мен тутының аңырсына гирєнимдєн соң, өзүмиң хак эримє говушдым, ондан өңинчє болса, айдымчы гєлин-гызлар оңа мениң йүзүми ачып, мени оңа дабара билєн гөрєкєздилер, ол болса хєммєлєрє онлук гызыл пул билєн тойпай берди, бу ердєки гарып-гасарлары бай эдип гөйберди. Шондан соң мен тутының аңырсында узынлы гижєни өз эримиң гужагында ятып гечирдим, ол шейлє бир юмшак гылык-хєсиєтлє, гара гөзли, галам гашлы овадан йигит экени».

Шондан соң гызың атасы бу затлара хайран галып, тєрєтхана барыпдыр вєли, гөрсє ол күйки атбакар тєрєтхананың дєшигиндєн башашак салланып, аяклары хєм ёкарда кєлємєнлєшип дуран экени. Вєзир оны гөрүп алланичигси болупдыр-да: «Бу шол күйкүдєн башга хич кєс дєл ялы-ла!» дийип: «Ә-хєй, күйки!» дийип гыгырыпдыр. Атбакар болса оны шол пєришдєдир өйдүп: «Хөвлүм, хөвлүм» дийип жогап берипдир. Вєзириң болса муңа гахары гєлип: «Гєплє, ёгса-да, ынха, шу гылыч билєн кєллєңи кєсип ташларын!» дийип, онуң үстүнє азгырылып гыгырыпдыр. Онда күйки: «Алладан ант ичйєн, ынан, пєришдєлєриң пири, сєн

мениң башымы шу ере сүсдүрип гидениңден бәри, мен шол дуршумдан үйтгемән, келләми-де гымылдатмадым. Алланың хақы үчин, маңа рехимиң гелсин!» дийип ялбарыпдыр. Везир болса күйкиниң нәме самырдаянына ончаклы дүшүнмән: «Сен нәме диййәрсин? Мен периште дәл-де, гызың атасы!» дийипдир. Онда күйки: «Бесдир! — дийип жогап берипдир. — Сен мениң жаным алжак болярсың, эмма мени шу ягдая салып гиден гелмәнкә, сен өз ёлуңа гидибер. Сиз мени диңе алдап, гәвмишлериң хем перишделериң ашыгы хем ойнашы болан гыза өермек үчин гетирен экениңиз. Мени ол гыза өйләндирени хем оңа себәпкәр боланы Алланың өзи нәлетләр». Онсоң везирем оңа: «Тур ханы, чык бу тайдан!» дийипдир. Эмма күйки оңа: «Нәме, перишдәден ыгтыяр болмаса, сениң айданың билән бу ерден чыкып өтәгидер ялы, мен акмакдыр өйдйәрмиң? Ол маңа: «Гүн доғандан соң чыкып, өз ёлуңа гитгин» дийип табшырыпды. Нәме, хәзир гүн доғдумы я доғанокмы? Мен, тә гүн догянча, еримден гымылдап билмерин» дийип жогап берипдир. Онда везир: «Сени бу ере ким алып гелди?» дийип сорапдыр. Атбакар болса: «Мен өтен агшам бу ере хажатым билән гелдим вели, бирден күндүгимдәки сувуң ичинден бир сычан чыкды-да, мениң үстүме ыгырыберди, ондан соң ол уалалып-уалалып гәвмиш ялы болды. Онсоң ол мениң гулагымдан чыкмаз ялы сөзләр айдып, өзүми-де шу ягдайда гоюп гитди. Ол гелинлиги-де, мени оңа өйләндиржек боланлар-да Алланың өзи нәлетлесин!» дийип жогап берипдир.

Онсоң везир атбакарың янына барыпдыр-да, тәретхананың, дешигинден онуң келлесини чекип чыкарып гойберипдир велин, ол хениз гүнүң доғанлыгына ынам этмән, еңсесинден итилен дек ылгап гачып гидипдир. Өзи-де шол гидишине солтаның янына барып, өзүниң сөзевар болан ягдайыны хем бүтин ахвалаты оңа гүррүң әдип берипдир.

Гызың атасы везир болса доланып өе гирипдир-де, өз гызының иши хақында нәме айдып, нәме дийжегини билмән утанып: «Гызым, бу нәхили ахвалат болдугы, нәме боландыгыны сен маңа дүшүндир ахыры!» дийипдир. Гызы хем оңа дүшүндирип айдыпдыр: «Дүйн мени йигидиң өңүнде дурзуп, дәп боюнча оңа мениң йүзүми ачып гөркездилер, онсоң ол өтен гижәни мениң билән биле гечирди, мениң гызлыгымы алды, менем ондан хамыла болдум. Эгер сен мениң гепиме ынанмаян болсаң, онда, ынха, күрсиниң үстүнде онуң селлесем ятыр, өзүниң дүйрләп гойшы ялы ятыр, дүшәкчәниң ашагында болса онуң гейим-әшиклери ятыр, арасына-да бир зат доланып гойлупдыр, мен онуң нәмедигини-де билемок».

Гызың атасы бу ахвалаты әшидип, тутының ашагында өз доғанының оглы Бедретдин Хасаның селлесиниң ятандыгыны гөрүпдир-де, оны деррев әлине алып, әйлесине-бейлесине середип: «Бу селле везирлериң селлеси болмалы, өзи-де Мосулда әдиллипдир!» дийипдир. Онсоң ол селләниң ичиндәки телпежи-

гиң ичлигиниң арасына гысдырылып тикилен ясыжа зады гөрүп-дир-де, оны алагада, тикининден пайырдадып сөкүп чыкарыпдыр, онсоң Хасаның гейимлерини алып гөрсө, онуң арасындан чыкан пуллы халтажыкдан муң динар алтын пул тапыпдыр.

Халтажыгы ачан вагтында онуң ичинде бир кагыз хем бар экени, оны окап гөрсө, ол хатжагаз каирли Нуретдин Алының оглы Бедретдин Хасаның адына шол еврейиң язып берен дил хаты экени, ол муң динары хем шонда тапан экени.

Онсоң Шемсетдин өз доганының язан хатыны-да ачып окан вагтында, йүреги ярылан дек болуп, бир гыгырыпдыр-да, диң арканлыгына серрелип йыкылып өзүнден гидипдир. Онсоң өзүне гелип, нәмәниң нәмедигине гөзүни етирип, бичак гең галмак билен: «Бир Алланың өзүнден башга худай ёкдур, онуң эхли зада хөкмүровандыр» дийип гыгырыпдыр.

Ондан соң ол: «Гызым, сени бигүнә гызлыгыңдан махрум әдениң кимдигини билйәрмиң?» дийип сорапдыр. Гызы болса: «Ёк» дийип жогап берипдир. Онда везир гызына: «Ол мениң иним, сениң агаң оглы, ынха, бу болса сениң шай-сепиң үчин муң динар. Аллатагаланың атоवासы беленде галсын! Бу затларың нәхили боландыгыны мен бир билсемдим, әй арман!» дийипдир. Ондан соң ол хәлки дашы тикилги әл ялы ясыжа зады ачып, онуң ичинден ене бир кагызы тапып чыкарыпдыр, ол кагыз болса Бедретдин Хасаның атасы, өз доганы Нуретдиниң әли билен язылан хат экен.

Шемсетдин өз доганының өз әли билен язан хатыны гөрүп, шейле бир газал айдыпдыр:

«Гездигим көне мекан, чекдигим нала-пыган,
Хесрете галдым гөрүп, жана-жанлардан нышан.

Айралык дагын салан, бир дилегми сен битир,
Жанкөөрлер васлына ирде-гичде сен етир!»

Газал айдып болансоң, ол яңкы дашының тикинини сөкүп алан хатыны окап гөрди, онда болса Нуретдиниң Басра везириниң гызына өйленен вагтының, онуң янына гирен вагтының айы хем гүни гөркезиллипдир, Бедретдин Хасаның энеден доган айы, гүни-де, Нуретдиниң нәче яшына етип өлени-де гөрөкезиллипдир. Ол бу затлары гең гөрмекден яңа толгунып, сүңдүни саклап билмән галпылдап башлапдыр. Онсоң ол өз доганының башындан гечен затлар билен өз башына дүшен ахвалаты деңешдирип гөрүп, ол затларың бири-бирине деңме-дең гелйәнине гөз етирипдир: Нуретдиниң өйленен гүни өзи хем өйленен экени, оларың тойлары-да бир гүнде болупдыр, Бедретдин Хасаның энеден доган гүни билен өз гызы Ситдал Хуснының болан гүни-де бирмеңзеш экени.

Онсоң ол шол хаты элине алып, солтаның янына уграпдыр, барыпдыр-да, болан вакаларың хеммесини башдан-аяк оңа гүр-рүң әдип берипдир. Солтан хем муңа бичак гең галып, бу затла-

рың хеммесини хәзириң өзүнде хата язмагы буйрук эдипдир. Ондан соң везир шол гүн өз доганының оглы Бедретдиниң гелерине узин гүнләп гарашып отурыпдыр, эмма ол гелмәндир. Ол әртеси-де гарашыпдыр, биригүнем, соңкусы гүнем — едиленжи гүне ченли гарашып отурыпдыр, эмма ондан хабар-хатыр болмандыр. Шондан соң везир: «Мен өзүмден озал хич кимиң этмедик ишини әдерин!» дийипдир.

Ине, онсоң ол элине сыядыр галам алагада, өйүң хемме отагларының ерлешисини кагызың йүзүнде чызып гөркезипдир: гош-голам ерлешйән жай пылан ерде, пылан хили туты пылан ерде ерлешйәр дийип гөркезипдир-де, өйдәки затларың хеммесини язып чыкыпдыр, онсоң ол язан кагызыны дүйрләп, затлары йыгнадыпдыр, онуң селлесини, ятыш телпежигини, ектайыны хем пуллы халтажыгыны алыпдыр-да, өз жайында йыгнап гоюпдыр, жайың гапысыны демир гулп билен гулплап хем мөхүрләп гоюпдыр-да, тә өз доганының оглы Хасан басралы гелинчә ятсын дийипдир.

Везириң өз гызы барада айдыланда болса, онуң айы-гүни долуп, ондан бир огул догупдыр вели, мисли ай ялы, оваданлыгы, гөзеллиги, кадды-каматы, битгинлиги хем рөвшенлиги хут атасына меңзәп дуран экени. Онуң гөбегини кесип, гөзлерини сүрмеләп, энкелериң элине берипдирлер, адына-да Ажып гоюпдырлар.

Ол чага бир гүнде бир айлык, бир айда болса бир йыллык өсүп гүнүни санаберипдир. Оглан еди яшына етенде, везир оны молла берип, оңа тербие бермеги, хат-соват өвретмеги, оңат билим бермеги табшырыпдыр. Ажып дөрт йыллап мекдепде окупдыр, шонда ол мекдеп окувчылары билен уршуп-сөгүшип башлапдыр, олар: «Сизиң маңа тай гелип билжегиңиз бармы? Мен Каир везириниң оглудырын!» диййәр экени. Онсоң огланлар үйшүп, Ажыпдан яңа хупбат яманыны гөрийәндиклери барада талыпбаша арз эдипдирлер. Талыпбашы болса олар: «Әртир, ол мекдебе гелен вагтында, оңа нәме диймелидигини мен сизе өвредейин, онсоң ол мекдебе гелмесини гояр. Ол әртир гелер велин, сиз онуң төверегине үйшүп отурың-да, бири-бириңизе: «Кимде-ким өз әжәсиниң хем какасының адыны айдып билсе, биз шоны ойнумыза гошалаң, кимде-ким өз әжәсиниң хем какасының адыны билмейән болса, ол шейтаның оглудыр, әгер алла кессин, биз оны ойнумыза гошмалаң!» дийиң» дийип өвредипдир.

Ине, онсоң әртеси ир билен олар мекдебе геленлеринде, Ажып хем гелипдир вели, чагалар онуң дашына әгрилишип: «Биз хәзир бир зат ойнажак, йөне вели ким әжәсиниң хем какасының адыны айдып билсе, шоны ойнумыза гошалаң, айдып билмедиги болса гошмалаң» дийшипдирлер. Огланлар болса: «Болярда-боляр» болшупдырлар. Онсоң огланларың бири: «Мениң адым Межит, әжемиң ады Алавия, какамың ады Ызатдын» дийипдир, ене бири шейдиң әнесиниң хем атасының адыны

айдып берипдир. Онсоң Ажыба нобат етйэр вели, олам: «Мениң адым Ажып, әжемиң ады Ситдал Хусны, какама болса Каириң везири Шемсетдин диййэрлер» дийипдир. Эмма огланлар оңа: «Везир сениң какаң дәл!» дийшип гыгырышыпдырлар. Ажып болса: «Везир, хақыкатданаң, мениң какамдыр» дийип, өз диенине тутупдыр. Эмма чағалар онуң айданына парх гойман, әллерини чарпышып, хешелле кақышып: «Сениң какаңы билийән адам ёк! Бар, гит бизиң янымыздан, биз диңе өз какасының кимдигини билийән оглаң билең ойнажак!» дийип гыгырышыпдырлар.

Ине, онсоң огланлар шейдишип, онуң янындан даргашып гидиберипдирлер, өзлери-де оны яңсылап гүлшүпдирлер, Ажыбың болса муңа гахары гелип, йүреги агзындан чыкара гелипдир. Талыпбашы болса оңа: «Везириң өзи сениң бабаңдыр, ол сениң какаң дәл-де, сениң әжеңиң — Ситдал Хуснының какасыдыр — дийипдир. — Сениң какаңың кимдигини сениң өзүңем билеңок, бизем билемзок, чүнки солтан бирвагт сениң әжеңи күйки атбакара әре берипди вели, шол гиже бир өрден арвах-жынлар гелип, сениң әжең билең ятып-туруп гидипдирлер, шонуң үчинем сениң кимден боландығың белли дәл. Ине, шоңа гөрә-де, сен өз атаңы танамаздан, мекдепдәки огланлара дең болжағам болуп йөрме, ёгсам сен оларың арасында хүрри дәли болуп чыкарсың. Сөвдәгәриң оглы өз атасының адыны тутяр, сен гөрдүң ахыры, эмма сен тутуп билдиңми әйсе? Ек. Сениң бабаң Каириң везири, эмма сениң атаңы биз билемзок, шол себәпли-де, саңа атасыз диййәрис! Сенем бир акылыңа айлан ахыры!»

Огланлардан хем оларың талыпбашысындан шу хили сөзлери әшиден Ажып шол сағадың өзүнде еринден турупдыр-да, гөни әжесиниң янына гайдыпдыр. Ол өз әжеси Ситдал Хуснының янына гелип, аглап арз әтмәге башлапдыр, эмма агламакдан яңа оңа гепини-де дүшүндирип билмәндир. Онсоң онуң әжеси өз оглуның бейле гахар билең аглап дуршуны гөрүп, оңа йүреги авап: «Оглум, сен нәме үчин бейле аглайрсың? Саңа нәме болды ахыры, нәме болан болса, маңа айдып бер» дийипдир.

Ажып болса өзүниң огланлардан хем талыпбашыдан әшиден-лерини әжесине гүррүң берипдир-де: «Әже, мениң атам ким болмалы?» дийип сорапдыр. Ситдал Хусны болса: «Сениң атаң Каириң везиридир» дийип жоғап берипдир. Онда Ажып: «Әже, сен маңа ялан сөзлеме, везир мениң атам дәл-де, сениң атаң! — дийип гыгырыпдыр-да: Мениң атам ким болмалы ахыры? — дийип сорапдыр. — Әгер сен маңа догрусыны айтмасаң, онда мен, ынха, шу ханжар билең өзүми өлдүрерин!»

Шондан соң Ситдал Хусны өз оглуның атасыңы ятланына йүреги әрсипдир-де, агламага башлапдыр, бирвагтлар Хасан басралының өңүнде өзүниң йүзүни ачышларыны, той тутушларыны, онуң билең өзүниң арасында болан ахвалатлары ятлап, гөзлеринден яш дөкүпдир, өзи-де шонда шу наманы айдыпдыр:

«Ышга көйүп, ялңыз галдым пыракда,
Етебилмен, яры-яран ыракда.

Шолар билен биле гитди карарым,
Хуч галмады сабыр, такат, дурарым.

Шадыи гүнлерим ахыра гелди,
Дүнъеде хич затдан тапман теселли.

Сырдашлам сыпырлып, чоларды дашым,
Яшым сил дей акар, ашакдыр башым

Достларым дидарын гөрмек ислесем,
Толгуна-толгунз гөвнүм беслесем,

Гетирйэн хыяла эзиз ройлары,
Чекйэн гам-хесрети, пикир-ойлары.

Достлар, сизи ятлап гезмек мыдарым,
Гөрүшмек хыжувы хөвесим барым.

Пыган совулмазмы, ярлар гелмеэми?
Пырак эгсилмеэми, аглан гүлмеэми?»

Ине, онсоң энели-огул икиси аглап-эңрәп отыркалар бирден оларың янына везир гелип гирипдир; оларың ярым-яш болшуп отурышларына везириң йүреги от болуп яныпдыр, «Сиз нәме үчин аглаярсыңыз?» дийип, олардан сорапдыр. Ситдал Хусны болса мекдепдәки чагаларың өз оглуна гыжалат берип, диен-айдан затларыны везире гүррүң берипдир. Өз доганыны хем-де онуң билен өз арасында болуп гечен ахвалатлары, гызының сезевар болан ягдайыны ятлап, везирем аглапдыр. Бу затларың нәхили сырының барлыгына акыл етирип билмән азара галыпдыр.

Ондан соң везир шол сагадың өзүнде дивана барыпдыр-да, патышаның янына гирип, болан ахвалаты солтана айдыпдыр. Онсоң гүндогара гитмәге, өз доганының оглундан — өз инисинден хабар тутмак үчин Басра шәхерине уграмага ругсат сорапдыр, шейле хем баран ерлеринде бир ерде өз инисини тапайса, оны алып гайтмага өзүниң хаклыдыгы догрусында солтаның хемме ерлере перман язып бермегини ондан хайыш әдипдир.

Шейдип везир солтаның өңүнде чөк дүшүп аглапдыр, солтаның болса онуң гөзяшына рехими инип, хемме ерлере хем веляятлара онуң айдышы ялы перман язып берипдир.

Везирем муңа бегенип, солтана алкыш окапдыр, онсоң онуң билен хошлашып чыкып гайдыпдыр-да, узак ёла уграмак үчин ёл шайыны тутмага башлапдыр, герек-ярак затларыны алып, өз гызыны хем аттыгы Ажыбы-да янына алып ёла дүшүпдир. Везир бир гүн йөрәпдир, ики гүн йөрәпдир, үч гүн йөрәпдир, ахыры Дамаск шәхерине барып етипдир. Везир ол ерде шахырың вәсп әден багларыны хем яп якаларыны гөрүпдир:

Гүндиз болдук, гиже ятдык сапалы Дамаск шәхринде,
Ыкбал айтды: «Бейле гиже хич болмаз дүнийә дэхринде».

Сүйжи укуда, рахатлыкда тамам болды гиже вагты,
Чал судур шахасын яйды элеме сәхер дарагты.

Ловур-ловур гызыл шөхле мисли лагыл ол шахада,
Ядыр-ялдыр дөкүлип дур, мымык шемал өсен бада.

Сер ховузың сахыпасын жаггылдап гушлар окады,
Ел толкундан сер хат язып, булутлар гойды нокады.

«Везир Дашлыжа мейданында чадырларыны герип ерлешип-дир-де, өз хызматкәрлерине: «Биз шу ерде ики гүн дынжымызы аларыс!» дийипдир. Ине, онсоң онуң хызматкәри-де шәхере айланмага гидипдир, махласы, хер ким өз иши билен болупдыр: кимси задыны сатмага, кимси зат алмага, бири хаммама гитсе, ене бири Омейи огулларының дүнийәде деңи-тайы болмадык метжидини гөрмәге дийип гидипдир.

Ажып болса хызматкәр агта гул билен шәхере гезеленч этмәге чыкыпдыр. Агта хызматкәр Ажыбың ызына дүшүп уграпдыр, онуң элиндәки сердессеси шейле бир улы экен, хатда онуң билен дүйәни-де уруп йыкмак болжак экени.

Дамаскиниң илаты Ажыбы гөрән вагтында, онуң кадды-каматына, ай дек йүзүне хайран галып (Ажып болса бичак овадан оглан экени — шейле нәзик беден хем гөрмегей, демиргазык шамалындан хем хоштап, тешне додаклар үчин чешмәниң серин сувундан сүйжи хем-де дертлиниң дерманымыш), бүтин халк онуң ызына дүшүп, ылгашып өңүне гечип середйәрмиш, оны гөржөк болуп, онуң гечәйжөк ёлуна чыкып гарашып отуранларың-да хетди-хасабы ёк экени. Худай тарапын диен ялы, Ажыбың янындакы агта гул барыпдыр-да, онуң атасы Бедретдин Хасаның, отурян дүканының агзында аяк чекипдир. (Шу арада гечен он ики йылың ичинде болса Хасан сакгал-мурт гөрнүп башлан, акылы-хушы гоялышан адам болуп етишипдир, ашпез хем өлүп гидипдир, онуң пуллары хем дүканы Бедретдин Хасана галыпдыр, чүнки ол өлмезинден өң оны өз оглум дийип, казының хем шаятларың өңүнде боюн алыпды.

Ине, онсоң, оглы Ажып янындакы агта гул билен дүканың агзында дуран вагтлары, Бедретдиниң өз оглуна гөзи дүшенде, онуң үйтгешик оваданлыгыны гөрүп, йүреги эрсип, эндамы дыглап гидипдир, өз мэхринден, өз ганындан өненлигини йүреги сызып, бүтин калбы билен шол оглана майыл болупдыр.

Бедретдин ол гүн азажык сүйжи гошулан нар дәнесинден тагам хәзирлән экени, ине, онсоң Алланың әмри билен ол огланы түйс йүрекден сөйүпдир-де, оны өз янына чагырып: «Әй, женап, сен мениң бүтин калбымы эеләп, бүтин йүрегими өз элиңе алдың, инди сен мениң яныма гелип, мениң хәзирлән тагамымдан дилиңе дегирсең, мениң йүрегимиң ярасына мелхем әтдигиң бол-

жак, хич болмаса дадып бир гөрүң!» дийип ялбарыпдыр вели. Бедретдин өз гөзлеринден боюрдадып яш дөкенини өзи-де дуйман галыпдыр, шол пурсатда хем өзүниң бирвагтлар нәхили ягдайда болуп, инди хәзирки вагтда өзүниң нәхили ягдая дүшендигини гөз өңүне гетирипдир.

Ажып хем өз атасының айдан сөзлерини эшиденде, онуңам йүреги эрсип, ини дыглап гидипдир-де, янындакы агта гулуң йүзүне середип: «Бу ашпез зерарлы мениң йүрегим бүгүлдәп башлады; онуң бу болшы өзүниң перзендинден жыда дүшене меңзейәр. Гел, онуң янына баралы-да, онуң йүрегине рахат бермек үчин хөдүрлән ашыны иели. Белки, онуң тагамындан йүз дөндөрмән иенимиз үчин, Алла бизи өз атамыз билен тапышдырар» дийипдир. Эмма агта гул Ажыбың бу айданларыны эшидип: «Түйс болайжак зат-да! Үстүмде Алла бар, гел-гел везириң оглы шу тетелли гарбанышханада нахар ийип отурса, түйс болайжак зат!» дийип, яңсылапдыр. «Мен адамлары ковуп, саңа серетдирмежәк болуп, олары элимдәки шу таягы билен ковуп йөрүн, сен болсаң бу хили дүкана гиржәк болярсың, мен сени бу ере гойберип аркайын дуруп билмерин» дийипдир.

Бедретдин Хасан онуң бу айданларыны эшидип, агта гула бакан әңединдир вели, гөзүниң яшы яңакларындан ашак сырыгып акыпдыр. Шол вагт Ажып агта гулуң йүзүне середип: «Мениң йүрегим бу адамы сөйди» дийипдир. Эмма агта гул: «Гой, бу хили сөзлериңи, өзүңем онуң янына гирме!» дийип жогап берипдир. Шондан соң Ажыбың атасы Бедретдин Хасан агта гула йүзленип: «Ай, яшулы, нәме үчин сен мениң йүрегимнәң ярасына мелхем этмек үчин бу жая гирмек ислемайәрсиң? Пәхей, сен-ә түйс дашы гара, ичи ак каштан агажы диенлери экениң, өңде бириниң язып беян эден дарагтына меңзейәрсиң...» дийипдир.

Агта хызматкәр лох-лох гүлүп: «Сен нәме дийдиң? Алланың хакы үчин, дүшнүклирәк айт, өзүңем гепиңи көпелтмән айт!» дийипдир. Ине, онсоң Бедретдин хаял этмән шу бейди айдыпдыр:

Ылмы-билми чакдан ашан, вепадар хем ыгтыбарлы,
Шол себәпден бай өйлерде гезер ол эрк-ыгтыярлы.

Харем оңа ынанылар, әлинде хемме сериште,
Оң өзүне хызмат әдер асмандан инен перишде!

Агта гул бу сөзлере гең галыпдыр-да, Ажыбы алып онуң дүканына гирипдир, Бедретдин Хасанам эрңеклеч бир жамы нар дәнесинден долдуруп (оңа болса бадам маңзыдыр шекер гошулан экени), оларың өңүнде гоюпдыр, оларың икиси-де биле иймәге отурыпдыр. Онсоң Бедретдин Хасан: «Сиз бизи бе-гендирдиңиз, ийиң, жаныңыза нош болсун!» дийипдир. Шол вагт Ажып өз атасына: «Гел, сенем бизиң билен отур-да, биле ий, белки, Алла бизи өз гөзлейән адамымыз билен тапышдыр-

сын!» дийипдир. Онда Бедретдин Хасан: «Жан огул, гөрйән вели, сенем яш башыңда өз сөйгүли адамыңдан жыда дүшүпсиз өйдйән?» дийип сорапдыр. «Хава, агам, айралык дерди мениң йүрегиме от болуп япышды: мен өз атамдан айра дүшдүм, шонуң үчинем, биз бабам билен бирликде онуң гөзлегине чыкдык; ынха, шейдип юрт сөкүп йөрүс. Мениң башым гайгыда! Гөр, биз хачан тапышаркак?» дийип, Ажып жогап берипдир.

Соңра оглан зар-зар аглапдыр, онуң атасы-да олардан айра дүшенини ятлап аглапдыр, огланың айралык дердинден аглаяны сөбәпли, өзүниң сөйгүли энесинден хем атасыннан айрылып узак ерлере дүшенини ятлап, гынанжына гөзяшыны саклап билмәндир. Бу ягдая агта гулуң хем йүреги бозулып, онуң-да хезили болмандыр.

Ине, онсоң олар өз өңлеринде гойлан ныгматларың хеммесини ийип болупдырлар-да, шондан соң олар Бедретден Хасаның дүканыннан чыкып уграпдырлар вели, гөйә онуң йүреги агзыннан чыкып, олар билен биле гиден ялы болупдыр, шонуң үчинем оларсыз екежә минут хем яшап билмежәк ялы дуйгыны сызып башлапдыр.

Ине, онсоң Хасан өз дүканыны баглапдыр-да, оларың ызына дүшүп уграпдыр, онуң өз оглудыгыны танамаса-да, олар улы дервезеден чыкманка ызыннан етмек үчин хайдап йөрәпдир. Агта гул бирден ызына өврүлип: «Саңа нәме герек?» дийип, ондан сорапдыр. Бедретдин Хасан болса олар: «Сиз мениң янымдан чыкып гайдан вагтыңызда, мениң йүрегим агзымдан чыкып сизиң билен биле өтәгиден ялы болдум. Мениңем шәхер дервезесинден аңырда бир ишим бар, икибашдан, хем-ә ишими битирин, хемем сизи уградарын дийип гайдыбердим» дийипдир.

Ине, онсоң муңа агтаның гахары гелип, Ажыба бакып: «Мениң горкянымам шу хили затды-да! Биз хайыр-сахават болар өйдүп, онуң хөдүр әден лукмасыны ийдик вели, ол хем терсине болуп чыкды, инди ол ашпез бизи сыпдырман ызарлап йөр, нирә барсак, олам шол ерде тайындыр» дийипдир.

Ажып хем ызына өврүлип середенде, ашпезиң етип гелйәнини гөрүп, онуң хем муңа гахары гелипдир-де, агта гула йүзленип: «Гой, ол мусулманларың ёлы билен гидиберсин, ынха биз бу ерден чыкып, өз чадырларымыза тарап угранымызда-да, бизиң ызымыза дүшүп гелйәнини гөрәйсек, онда биз оны коварыс» дийипдир.

Онсоң Ажып йүзүни ашак салып уграберипдир, агта гул хем онуң ызына дүшүпдир. Бедретдин Хасанам Дашлыжа мейданына ченли оларың ызына дүшүп гитди. Онсоң олар өз чадырларының янына голай баранларында ызларына өврүлип гөрселер, Бедретдин оларың ызына дүшүп гелйәр экени. Ажыбың муңа гахары гелипдир хем болан ахвалаты агта гул бабасына айдар өйдүп горкупдыр.

Ол өз янындан пикирленип: «Ол ашхана барды, ашпезем онуң ызына дүшди, пылан-писмидан этди» дийилжегине гахар эдип, хырра ызына өврүлди-де, гөзлериниң гөрежи Хасаның гөрежине дүшенде, онуң гөйө жесединден жаны чыкан бош гөвре ялы болуп дураныны гөрди.

Ажыбың гөзи онуң гөзи билен каклышанда, оны душмандыр өйдүп я-да оны хүрре дөли дийип хасап эден болса герек, онуң хас хем гахары гелипдир-де, ерден даш алагада, өз атасыны даш билен урупдыр. Бедретдин Хасан болса өзүнден гидип йыкылыпдыр, йүзүнден гара ганы чүвдүрилип акыпдыр.

Ажып билен агта гул хем өз чадырларына бакан гидибери-пдирлер. Бедретдин Хасан болса өзүне гелип. йүзүниң ганыны сүпүришдирип, селесинден бир бөлегини йыртып алагада, келесиниң даш дешен ерини сарапдыр-да, өз-өзүне кәйинип: «Мен огланың гөвнүне дегипдирин-ов! Мен дүканымы баглап, онуң ызына дүшдүм вели, ол мени душмандыр өйдүпдир» дийип ичини гепледипдир. Онсоң ол өзүниң Басра шәхеринде галан энесини күйсәп йүреги гысып башлапдыр, оны ятлап аглап, шу бейди айдыпдыр:

«Адыл бол» дийп гынап йөрме бигүнә пелек герданы,
Оны залым ярадыпдыр аршың керемли мерданы.

Этме дүнйәң эндишесин, сүрүп геч гелен дөвраны,
Шатлыгам бор, хесретем бор, бидерек хорлама жаны».

Шондан соң Бедретдин нахар сатмак билен мешгулланмагыны довам эдипдир, онуң агасы везир болса Дамаск шәхеринде үч гүн болуп, ондан соң ёла дүшүп, Химс шәхерине бакан рована болупдыр, өзи-де ёлда дүшлән ерлеринде оны гөзлөп йөрүпдир. Ол шейдип гидип баршына Диар-Бекр, Мардин, Мосул¹ шәхерлеринде дүшлөп, тә Басра шәхерине барянча ёл сөкүпдир. Ол ере барандан соң болса, өзүне йөрите бир жайы кирейне алып ерлешипдир-де, шондан соң солтаның янына уграп, онуң билен душушыпдыр. Солтан оңа хеззет эдип, оңа хорматлы жай берипдир, ондан соң онуң нәме иш билен гелендигини сорапдыр.

Везир болса өзүниң ахвалатыны гүррүң берип, Нуретдин Алы диен везирин доганыдыгыны айдыпдыр. Солтан болса оңа Алланың көмек бермегини дилег эдип: «Эй, жәнап, ол он бәш йыл мундан озал мениң везирим болупды — дийип гүррүң берипдир. — Мен оны өрән говы гөййәрдим, ол өлди, ызында болса бир оглы галыпды, эмма ол йигит атасы өленден соң, бу ерде дице бир ай болды-да, соң бирден йитирим болды, ондан биз хич хили хабар алып билмедик. Эмма онуң энеси шу ерде, себәби ол мениң озалкы гарры везиримиң гызыды».

¹ Химс, Диар-Бекр, Мардин, Мосул — Каирден Дамаска гидилйән ёлуң угрунда Сирияның шәхерлери.

Өз инисиниң энесиниң саг-аман галаныны патышаның өзүнден эшидип, Шемсетдин везир муңа бегенипдир хем-де солтана йүзленип: «Патышахым, мен оны гөрмек ислейэрин» дийипдир, солтанам оны гөрмәге, шол сагадың өзүнде оңа ругсат эдипдир, ине, онсоң Шемсетдин өз доганы Нуретдиниң өйүне, онуң аялыны гөрмәге барыпдыр. Ол барып, төверегине гөз гездирипдир-де, өйүң босагасыны өпүп, ят юртларда өлүп гиден өз доганы Нуретдин Алыны ятлап аглап, шу бейди айдыпдыр:

«Жөвлан уруң гелйән Лейлим сарайна,
Диварларың өпйәи ышгым харайна.

Эмма дердим әгсmez сарай дивары,
Гөвнүм исләр мунда яшан дилдары».

Онсоң ол бир гапыдан гечип, улы бир ховла гирипдир, онсоң дүрли-дүрли реңкдәки мермер дашындан салнан гүммезли бир гапыны гөрүп, шондан гечип, өйүң ичине барып, өйи сынлап гөзден гечирип, өз доганы Нуретдиниң алтын сыя билен ады язылан овадан язгыны гөрүпдир.

Шол язгының янына барып, оны огшапдыр-да, ене аглапдыр, өз доганындан айра дүшенлигини ятлап, шу газалы айдыпдыр:

«Даң-сәхер сиз дийип йүз тутдум бада,
Йыдырым чаканда гол сердим ода.

Хесрет пенжесинде мум-хелим, бимар
Ятсамам, зейренчден, наладан бизар.

Хижранда гүн гечмез, жана-жанларым,
Богнум сөкүм-сөкүм, мәхрибанларым.

Гелжек ёлуңыза йүзүм голайын,
Гарап-гарап шол дидардан долайын.

Пикир әтме бар дийп башга герегим,
Өңде бирин хергиз чекмез йүрегим!»

Ондан соң ол ене аңырлыгына йөрәп, өз доганының аялының — Бедретдин Хасаның энесиниң болян отагына барыпдыр. Ол начар болса өз оглуның өйден чыкып гиден гүнүнден бейләк гиҗе-гүндиз дынман аглап-әңрәп отурыпдыр, арадан вагт гечип, йыллар өтен соң, ол аял жайың ортарасындан өз оглы үчин мермер дашындан ичи табытлы гүммез салдырыпдыр-да, шоны оглуның мазары хөкмүнде саклап, онуң башында гиҗе-гүндиз аглап отурыр экени, гиҗесине-де диңе шонуң янында ятырмыш.

Шемсетдин везир онуң отагына баранда, онуң аглаян сесини эшидипдир-де, даш ишигинде аяк чекит диңширгәп дуруп, ол аялың табытлы гүммезиң башында аглап айдяң сөзлерини эшидипдир:

«Эй габыр, балам жемалы учдумы?
Эй, хусун, хак ичре шуглаң өчдүми?

Суйы асман я земин дәл сен, габыр,
Сенде нәдип шемс-камар тапды сабыр?»

Ол аял шейдип аглап отырка, Шемсетдин везир бирден салам берип, гапыдан гирипдир-де, саглык-аманлык сорашып-дыр, өзүниң кимдигини танадып, онуң адамсы Нуретдинниң доганыдыгыны айдыпдыр, ондан соң болса нәхили ахвалатларың боландыгыны бирин-бирин гүррүң берипдир, онсоң онуң оглы Бедретдин Хасаның он йыл мундан озал өз гызы Ситдал Хусны билен бүтин бир гижәни биле гечирендигини, эртеси ир билен болса онуң йитирим боландыгыны оңа дүшүндирип айдыпдыр. «Мениң гызым болса сениң оглундан гөврели болуп, бир огул догурды, мен оны өз яным билен алып гелдим, ол сениңем агтыгың, мениңем, ягны сениң оглуңың, мениңем гызымың оглы» дийипдир.

Ол аял өз оглы хакындакы, онуң дирилиги хакындакы бу хабары эшидип хем өзүниң гайын агасыны гөрүп, онуң аякларына йыкылып хем өпүп, шу газалы айдыпдыр:

«Жан жигерим хабары — гарып гөвнүм сөйүнжи,
Бегендирен бушлукча таңрым берсин сөйүнжи!

Гара дийп гайтармаса, бийрдим гөзүм гарасын,
Яра дийп гайтармаса, бийрдим багрым парасын».

Ондан соң Шемсетдин везир Ажыбы чагырдып гетирдипдир, ол гелен вагтында, мамасы оны багрына басып, агламага башлапдыр. Шемсетдин везир болса оңа: «Бу махал агламагың вагты дәл, сен хәзир бизиң билен Мүсүр юрдуна гитмек үчин шайыңы тутмалы. Белки, несип болуп, Алланың өзи би-зи хем сени сениң оглуң, мениң иним билен тапышдырсын-да!» дийипдир.

Бедретдин Хасаның әжеси-де: «Ажап болгай, гөзүм үстү-не!» дийип жогап берипдир-де, шол сагадың өзүнде туруп, ёл шайышы тутмак билен болупдыр, хемме затларыны, хазыналарыны, кенизлерини алып, деррев тайяр болупдыр. Шемсетдин везир болса Басра солтанының янына барып, онуң билең хошлашыпдыр, ол болса Мүсүр патышасына хер хили үйтгешик-үйтгешик затлардан совгат иберипдир.

Шондан соң Шемсетдин везир эгленмән ёла дүшүпдир, онсоң ол Дамаск шәхериниң бир четине етип, ёлагчы кервен-лериң дүшлейән ери болан Канун диен ерде дүшлөп, чадыр-ларыны гердирипдир-де, өз янындакы адамлара: «Биз бу ер-де бир хепделәп сакланарыс, өз солтанымыз үчин совгатлык зат алмалыдырыс» дийипдир.

Шол вагт Ажып хем хол бейләк чыкып, агта гула йүзле-нип: «Ләик, мениң гезеленч әдесим гелйәр! Йөр, базара гиде-

ли, Дамаск шәһерини гезип гөрели, ашыны ийип, соңам кел-лесини яралан ашпезимизе нәме боланыны билели. Ол бенде bize ягшылык этди, биз болсак она яманлык этдик» дийип-дир.

Агта хызматкәр болса: «Лепбей, гөзүм үстүне!» дийип, жо-гап берипдир. Ине, онсоң Ажып агта гул билен тиркешип, атасының ганының дартмагы билен жоша гелип, чадырдан чыкып уграпдыр; олар шол сагадың өзүнде шәхере гирип, шол нахарханажыга барып етйәнчәлер, хич ерде әгинмән йө-рәпдирлер. Барып гөрселер, ашпез өз дүканының ичинде дуран экени (өзи-де гүнүн яшып барян чаглары экен), өзи-де онуң ене шол нар дәнелеринден хөрек тайярлап дуран маха-лы экени. Олар ашпезиң янына баранларында, Ажып онун йүзүне середипдир вели, оны йүрегиниң халаяныны сызып, маңлайына даш билен уран ериниң ызы-да билдирип дуран экени, Ажып оңа: «Башың парахат бола! Билер болсаң, ме-ниң йүрегим саңа багланыпдыр» дийипдир. Бедретдин ол ог-ланың йүзүне середен бадына, бүтин калбы ховсала тапып, йүреги гүрсүлдәп урмага башлапдыр, онсоң ол башыны ашак эгип, геплежек болупдыр вели, дили тутулып гепләп хем бил-мәндир, ондан соң болса башыны ёкары гөтерип, оглуна ба-кып, кемсидилең хем кайыл болан гөрнүшде шу газалы ай-дыпдыр:

«Зар болуп жана-жана, бу гүн высала етдим,
Гөрүп, өзүм йтирдим хем суссы хала етдим.

Хорматда башым салдым, горкдум, сырым паш болды,
Херне билдирмей дийсем, ики дидәм яш болды.

Көп айтжакдым игенжи, геленде мәхрибаным,
Гөрүп дилим тутулды, сөз сөзлемез зыбаным».

Соңра олар: «Мениң тагамымы иймек билен, мениң йү-регимиң ярасына мелхем эдиң — дийипдир. — Алланың ха-кы үчин, ынаның, мен сениң йүзүне середен бадыма, йүрегим гүрсүлдәп урмага башлады, ине, шонуң үчинем, мен акылым-дан азахан ялы болуп, сениң ызыңа дүшүп уградым». Онда Ажып оңа: «Алланың хақы үчин, сен бизи түйс йүрекден го-вы гөрийәрсин — дийипдир. — Бизем сениң лукманы ийдик, сен болсаң онуң үчин бизден алгыдар ялы болуп ызымыза дү-шүп, бизи масгара этжек болдун. Эйсем-де болса, биз сениң тагамыңдан, гараз, бир задыңы иерис вели, йөне шейле шерт билен ийжек: сен бизиң ызымыздан чыкман отуржагына хем-де бизи ызарлап йөрмежегине әхт эт. Егсам биз доланып сениң яныңа гелмерис. Биз бу ерде бир хепделәп болжак, ме-ниң бабам патыша үчин совгатлар алып болянча эгленжек».

Онсоң Бедретдин олар: «Гой, сизиң диениңиз болсун!» дийипдир. Шондан соң Ажып билен агта хызматкәр онуң дү-кананы гирипдир, Бедретдин болса нар дәнесинден жамы дол-дуруп, оларың өңүнде гоюпдыр. Ажып хем оңа: «Гел, сенем

бизиң билен биле ий! Белки, Алла бизиң мүшгилимизи аңсат этсин» дийипдир. Бедретдинем муңа бегенип, олар билен ныгмат, ийип отурышына, Ажыпдан гөзүни айырман середйәр экени, серетдигиче-де онуң йүреги, бүтин дуйгусы оңа майыл боляр экени. Эмма Ажып оңа: «Сен ашык болупсың, өзүңем хут йүреге дүшйәрсиң дийип мен саңа айтмадыммы нәме! Мениң йүзүме бейдип тиңкәңи дикип отурмагыңы бес эт!» дийипдир. Бедретдин өз оглуның бу айданларыны эшидип, шу газалы айдыпдыр:

«Гөвнүм сырын сенден пынхан тутар мен,
Өмрүм ахыр болса айтман өтер мен.

Шуглалы камар дей зыба жемалың,
Гүнешли саба дей нәзик кемалың

Ымсындырып, калбым өйүн жош әдер,
Дөвран вада берип, гөвнүм хош әдер.

Хуснуң аташына ашык январмы?
Лебиң көвсеринден рақып ганармы?»

Ондан соң Бедретдин кә Ажыбы, кә агта гулы хорматлап, гезекме-гезегине оларың агзына иймит тутуп бермәге башлапдыр, оларам мазалы дойянчалар ийипдирлер. Боланларындан соң, ерлеринден турупдырлар, Хасан басралы хем еринден туруп, оларың әллерине сув акыдып берипдир, онсоң билиндәки йүпек яглыгыны чөзүп, оларың әллерини сүпүрдипдир, онсоң өз япындакы сув габындан алып, оларың үстүне гүл сувуны пүркүпдир. Онсоң ол дүканындан дашарык чыкып гелип, гүл сувы билен гатышдырылан ал шерап ялы ичгиден күрүшгәни долдурып гетирип, оларың өңүнде гоюпдыр-да: «Өз әден хайыр-сахаватыңызы соңуна ченли етириң!» дийипдир.

Онсоң Ажып хем күрүшгәни алагада ичипдир-де, галаныны хем агта гула узадыпдыр, шейдибем олар тә дойянчалар ичипдирлер, оларың икиси-де шондан озал өзлериниң бейле доя ийип-ичмедик мөчберлеринде, бичак көп ийип-ичипдирлер. Диңе шондан соң олар чыкып уграпдырлар, өзлери-де тә чадырларына барянчалар эгинмән хайдап гайдыпдырлар. Баранларындан соң, Ажып өз мамасының, ягны өз атасы Бедретдин Хасаның энесиниң янына барыпдыр, мамасы болса оны гуҗаклап огшапдыр-да, өз оглы Бедретдин Хасаны ятлап, ах чекип аламага башлап, шу газалы айдар болупдыр:

«Умыт әйләп высалың, өтди йылым-айларым,
Сенсиз егмез карарым, терк әтсем бу җайларым.

Пикрим-зикрим бир сенде, сен гөвнүмиң хемханы,
Бир Аллаха аяндыр ериң-гөгүң пынханы».

Ондан соң мамасы: «Әзиз балам, сен нирелерде болдуң?» дийип, Ажыпдан сорапдыр. Ажып болса оңа: «Дамаск шәхе-

рине барып гелдим» дийип жогап берипдир. Ондан соң мамасы оңа бир жам нар дәнесини эберипдир-де (ол бейле бир сүйжү хем дэл экени), агта гула йүзленип: «Сенем өз женабың билен отур-да, ий!» дийипдир.

Агта хызматкэр болса: «Алланың хақы үчин, бизиң хич зат иесимиз геленок ахыры!» дийипдир-де, табагың башына гечип отурупдыр. Ажып хем нахарың башында отуран болупдыр вели, онуң озалкы ийип-ичен затларындан яңа гарнында халыс ер ёкдугыны аңып, гөзүни тегеләп отурупдыр. Эмма хер ничигем болса, элине бир дөвүмжик нан алып, оны нар дәнесине батырып иен болупдыр, шонда бу нахар онуң гөвнүне сүйжү дэл ялы болуп гөрнүпдир, себәби ол док экени. Онсоң ол: «Пүф, бу нәхили әрбет нахар экени!» дийипдир. Онда мамасы оңа: «Әзиз балам, сен мениң нахарыма ат дакярмың, мен оны өз әлим билен тайярладым ахыры, өзи-де бу нахары сениң атаң Бедретдин Хасандан башга, хич ким мениң ялы тайярлап бил-йән дәлдир» дийипдир. Онда Ажып: Ханым, сениң нахарың дүйбүнден ярамаз! — дийипдир. — Биз яңы шәхерде бир ашпез гөрдүк, ол хем шу хили нар дәнесинден хөрек тайярлапдыр вели, онуң ысы дагы йүрегиңи ачып баряр, онуң иймитини болса ийип доюп боланок. Онуң нахарының янында сениң нахарың хич затча-да ёк».

Ажыбың мамасы өз агтыгының бу айданларыны эшидип, гахар-газабына атланыпдыр-да, агта гулуң йүзүне аларылып: «Иши гайдан дийсәним! Сен мениң агтыгымы бозупсың, сен оны базарың болгусыз нахарханасына элтипсиң!» дийип дазарылыпдыр.

Агта болса горкусына ялан сөзләп: «Ёк, биз нахархана гир-медик, йөне онуң душундан гечип гитдик» дийипдир. Эмма Ажып: «Аладан ант ичйән, ынан, биз нахархана бардыгам, ийдигем, өзи-де онуң нахары сениңкиден мүң пай говы!» дийипдир. Ине, онсоң мамасы еринден турагада, өз гайын агасының янына барыпдыр-да, болан ахвалаты оңа айдыпдыр вели, онуң болса агта гула гахары гелип, оны өз янына чагырдыпдыр.

Ине, онсоң агта хызматкәрем везириң янына барыпдыр. Везир оңа: «Нәме үчин сен мениң агтыгым билен болгусыз нахархана барыпсың?» дийипдир.

Агта болса горкусына: «Биз бармадык!» диен болупдыр. Эмма Ажып ене-де: «Биз бардык, өзүмизем нар дәнесинден дойянчак ийдик, онсоң ашпез bize гарлы хем шекерли бал ичирди!» дийипдир. Везириң болса хасам гахары гелипдир, ол ене агтадан сорапдыр, эмма агта ене боюн алмандыр.

Ондан соң везир агта гула гахарланып: «Әгер сениң айд-яның догры болса, ханы онда бизиң гөзүмизиң алнында отур-да, нахар әдин!» дийипдир. Онсоң агта гул өз гепини гөгөрт-жек болуп, нахарың башына гечип ийжек болуп сынанышып-

дыр вели, ийип билмэндир-де, элиндэки наныны ташлап: «Эй, мениң женабым, дүйндөн бэри мениң ишдэм ёк!» дийипдир.

Ине, онсоң везир онуң ялан сөзлейэнини аңыпдыр-да, оны ере йыкып ятырмагы өз гулларына буйрупдыр, гулларам оны ере йыкып ятырыпдырлар вели, везирем оны енчмэге башлапдыр.

Ине, онсоң агта хызматкэр агырысына чыдаман: «Вай, же-нап, мени урма, мен саңа догрусыны догры айдайын!» дийип вайкырыпдыр. Онсоң везир оны урмасыны гоюп: «Догрусыны айт!» дийип азгырылыпдыр. Ине, онсоң агта гул: «Билер бол-саң, ашпез нар дэнесинден нахар биширип дурка, биз онуң нахарханасына бардык вели, ол бизиң өңүмизе нахар эберди. Алладан ант ичйэрин, мен, өмрүмде онуң ялы сүйжи нахар ийип гөрмэндим, хэзир өңүмизде гойлан нахар ялы тагамсыз зады хем дадып гөрмэндим» дийипдир.

Бедретдин Хасаның энесиниң болса оңа бичак гахары гелипдир-де: «Хөкман шол ашпезиң янына гит-де, онуң биширен нар дэнесинден бир жамыны алып гетир! Гетирибем оны өз женабыңа гөркез, гой, ол хайсысының говудыгыны хем тагам-лыдыгыны айтсын» дийипдир. Агта гул болса: «Боляр!» дийипдир. Ине, онсоң ол аял шол сагадың өзүнде онуң элине бир жам билен ярым динар пул берип гойберипдир вели, агта гул хем шэхере гидип, шол нахархана барыпдыр-да, ашпезе: «Биз өз женабымызың өйүнде сениң биширен нахарың барада же-дел этдик, чүнки бу гүн оларда-да нар дэнеси биширилен экени. Сен bize өз нахарыңдан ярым динарлык гуяп бер, өзүңем ах-мал болма, биз сениң нахарың зерарлы мазалыжа таяк ийдик» дийипдир.

Бедретдин Хасан болса гүлүпдир-де: «Алладан ант ичйән, ынан, бу нахары менден, бирем мениң энемден башга хич ким биширип билйән дэлдир, мениң энем болса хэзир бу ерлерден узак ерлерде галды!» дийипдир.

Онсоң Бедретдин онуң жамыны алагада, оңа нахар гуяп, үстүнден хем гүл сувы гатышыккы асал дөкүп берипдир вели, агта гул хем жамыны элине алып, ызына бакан елк ясайыпдыр, ол, эгленмэнем, өе гайдып барыпдыр.

Онсоң Хасаның энеси бу гетирилен нахары дадып гөрүп, онуң бичак тагамлы хем бичак уссатлык билен биширилендигини гөрүп, оны кимиң биширендигини-де билип, алланичигси болуп гыгырыпдыр-да, йыкылып өзүнден гидипдир.

Везирем бирхили алжырапдыр, ондан соң болса онуң үстү-не гүл сувуны пүркүпдир вели, ол аял кем-кемден өзүне гелип, айңаландан соң: «Эгер мениң оглум шу ягты яланчыда бар болса, нар дэнесинден биширилен шу нахары шондан башга хич ким тайярлан дэлдир! Муны хөкман мениң оглум биширендир, бу нахары Бедретдин Хасандан башга хич ким биширен дэл-дир, хич ким биширип билмезем, чүнки бу тагамы бир мен, би-

рем Бедретдин Хасан биширип билйэндир, бу хили эдип биширмеги оңа өзүм өвредипдим» дийипдир.

Везир онуң бу айданларыны эшидип, бичак бегенип: «Вах, мениң өз доганымың оглуны нэхили гөресимиң гелйэнини бир билседиңиз! — дийип сесленипдир. — Хий, ыкбалымыз гетирип, онуң билен таншан вагтымызы гөрмөк несибэмиз бармыка?! Диңе гудраты гүйчли Алланың өзи бизи оңа саташдырсын дийип дилег эделиң!»

Ондан соң везир шол сагадың хем шол минутың өзүнде еринден туруп, өз янында болян адамлары чагырыпдыр-да, олара: «Сизиң араңыздан йигрими адам дагы жемленсин-де, шол нахарханажыга барып, оны йыкып-юмурсын, ол ашпези болса башындакы селлеси билен эл-аягыны баглаң-да, мениң яныма алып гелиң, йөне велин онуң бир ерине зепер етираймэң!» дийипдир.

Везириң нөкерлери болса «Лепбей!» дийипдирлер. Везириң өзи болса оларың ызысүре «Багт көшгүне» уграпдыр, онсоң Дамаскың шэхер хәкими билен гөршүп-гүрлешип, солтаның өзүне язып берен перманларыны оңа гөркезипдир. Шэхер хәкими болса ол перманлары окап маңлайына сылып огшапдыр-да: «Сениң гөвнүңе деген адам ниреде?» дийип везирден сорапдыр, везирем оңа: «Ол бир ашпез» дийип жогап берипдир. Ине, онсоң хәкимем шол сагадың өзүнде көшк нөкерлерине буйрук берип, ашпезиң нахарханасына уграмалы дийипдир. Хәкимиң нөкерлери ол ере барып гөрселер, ашпезиң нахарханасы эййэм йыкылып-юмурулыпдыр, чүнки везир шэхер хәкиминиң янына гайданында, онуң адамлары өзлерине берлен буйругы шарт-мурт бержай эдип, шол сагадың өзүнде ызларына гайдып барып, везириң көшкден доланып гелерине гарашып отырлар экени, Бедретдин Хасан болса: «Гөр ахыры! Мени бу хили эдер ялы, нар дәнесинден биширилен нахарың ичинден нэме тапдыларка?» дийип гең галып отуран экени.

Дамаскың шэхер хәкиминиң янындан гайдып гелен соң (ол болса онуң гөвнүңе деген адамы өз яны билен алып гайтамагына ругсат берен экени), везир өз чадырына гирип, ашпези өз янына гетирмеги буйрупдыр. онсоң селлеси билен эли гаңрылып даңлан ашпези онуң янына элтипдирлер. Бедретдин Хасан өз агасының йүзүне середип, зар-зар аглап, оңа: «Эй, мениң женабым, сизиң өңүңизде мениң эден гүнэм нэме ахыры?» дийипдир. Онда везир: «Нар дәнесинден нахары сен биширдиңми?» дийип, ондан сорапдыр. Бедретдинем: «Хава, мен биширдим — дийип жогап берип, — Нэме, сиз онуң ичинден адамың келлесини кесерлик эрбет зат тапдыңызмы?» Онда везир: «Мунуң өзи саңа иң говы хем иң бәркиже теммидир!» дийип хайбатлы айдыпдыр. Бедретдин муңа хайран галып: «Эй, мениң женабым, мениң гүнэмиң нәмедигини сен айтмаздың?» дийипдир. Онда везир: «Азажык тагапыл эт — дийипдир-де, хызмат-

кәри чагырып:— Дүелери гетириң!» дийип табшырыпдыр. Хызматкәрлерем Бедретдин Хасаны алагада сандыга салыпдырлар-да, агзыны хем гуллапдырлар, шонлугына хем дүйә йүкләп гидибери́пдырлер, олар тә гиҗәниң бирвагтына ченли дынман йөрәпдырлер. Онсоң олар дүшләп, аңры-бәри ийип-ичипдырлер, Бедретдини-де сандыкдан чыкарып, оны хем нахарлапдырлар, онсоң ене сандыга салып, агзыны япыпдырлар — олар тә Камра¹ барянчалар шейди́п гидипдырлер.

Диңе шол ерде Бедретдин Хасаны сандыкдан чыкарып: «Нар дәнесинден нахары сен биширдиңми?» дийип, везир ондан сорапдыр. Бедретдинем: «Хава, мен биширдим, мениң же-набым» дийип жогап берипдыр. Везир болса: «Эл-аягыны зын-жырлаң!» дийип буйрук берипдыр. Онсоң онуң эл-аягыны зын-жырлап, ене сандыга салыпдырлар-да, ёла дүшүпдырлер. Олар шейди́п гидип барышларына, Каире етенлеринден соң, ар-Рей-дани́яда² дүшләпдырлер. Шол ерде везир Бедретдин Хасаны сандыкдан чыкардыпдыр-да, йөрите агач уссасыны чагырдып гетирди́п: «Агачдан бир гурҗак ясап бер» дийип, оңа буйрупдыр. Бедретдин Хасан муңа гең галып: «Сен оны нәме үчин ясадырсың?» дийип, везирден сорапдыр. Везир болса оңа: «Мен сени шондан башашак асып, өзүңи-де шоңа чүйлеҗек-де, бүтин шәхериң ичи билен әкиди́п, сени гөрене гөз этҗек!» дийип жогап берипдыр. Бедретдин болса: «Сен нәме үчин мени бейтмекчи боляң ахыры?» дийип геңиргени́пдыр. Везир болса оңа: «Сениң нар дәнесини ярамаз бишире́ниң үчин шейтҗек. Сен нәме үчин онуң бурчуны кем атып бишири́псиң?» дийипдыр. Бедретдин болса муңа хайран галып: «Вей, нахарың бурчы кемрәк болашы үчин, сен мени шейди́п хорлап йөрмүң? Хуг шонуң үчин мени туссаг әдени́ңем аз гөрдүңми? Гүнде екеже гезек нахарлап хорланыңам гөзүңе аз гөрү́йәрми?!» дийипдыр. Везир болса оңа: «Сен нахарың бурчуны кем атыпсың, шонуң үчинем сениң өлүмден башга җезаң ёк!» дийипдыр. Бедретдин муңа хайран галып, өз башына дүшен бу ише гынанып тука́т болуп отуран әкени.

Онсоң везир: «Сен нәмә́ниң пикирини әдйә́ң?» дийип, ондан сорапдыр. Бедретдин болса: «Сениң бу хили акылсызлыгың ха-кында пикир әдйән. Эгер сениң келләңде акылың бар болса, бейди́п мениң башыма бүче ишлери салмаздың» дийип жогап берипдыр. Онда везир: «Индикиле бу хили этмез ялы, сени мазалыҗа хорламак гере́к» дийипдыр. Онда Бедретдин Хасан оңа йүзлени́п: «Хакыкатына гараңда, мениң башыма салан шу хорлуқларың муңден бирини эденем болсаң, мениң хорланмак кемим галмазды!» дийипдыр. Эмма везир оңа: «Ёк, сени хөк-ман асып өлдүрмек гере́к!» дийип хемле урупдыр. Оңа ченли

¹ Камра — Дамаскдан Каире гидилйән ёлуң угрундакы бир оба.

² Ар-Рейдани́я — Каирең демиргазык-гүңдогарындакы оба.

болса агач уссасы өзүне буйрулан гуржагы ясап болупдыр, Бедретдин болса оңа середип отуран экени.

Олар тә агшама ченли шейдишип отурупдырлар. Ондан соң Бедретдиниң агасы оны ене сандыга салыпдыр-да: «Галаныны эртире гоялың!» дийипдир.

Ондан соң везир Бедретдиниң мазалы укланыны билйәнчә гарашыпдыр-да, ол укланындан соң болса, сандыгы атының өңүне алагада, шәхере бакан уграп, гижәниң бирвагтында өз өйүне барып етипдир. Барандан соң болса, өз гызы Ситдал Хусна йүзленип: «Гызым, сени өз агаң оглуна етирен Аллахы-ма шүкүр! Ериңден тур-да, өз отагыңы шол гижеки той гүни нәхили безелен болса, хут шонуң ялы эдибем безе» дийипдир.

Онсоң Ситдал Хусны еринден турупдыр-да, шем якыпдыр, везир болса отагың болшуны белликләп гоян чызгылы кагызыны чыкарыпдыр, шоңа середип хем олар, той агшамсы бу отагы гөрөнлерем, онуң шол отагдыгына мүңкүр болмаз ялы эдип, эхли затлары ерли-еринде гоюшдырып чыкыпдырлар.

Шондан соң везир Бедретдин Хасаның өңки селлесини өзүниң шол той гижеси гоян еринде өз гойшы ялы эдип гоймагы буйрупдыр, онсоң онуң жалбарыны-да, дүшекчәниң ашагындан чыкан пуллуҗа халтажыгыны-да өзүниң шол өңки гоян еринде гоюшдырың дийипдир. Ондан соң ол өз гызына шол гүнки той гижесинде нәхили сыпырынан болса, ене шол хили сыпырынып ятмагы табшырып: «Сениң агаң оглы яныңа гирер вели, сеп оңа: «Сен язылмага гидип, мени шунча гарашдырдың!» дийгин. Гой, ол бу гижәни сениң билен биле ятып гечирсин, сен онуң билен эртире ченли гүррүң эдиш, ондан соң болса биз оңа атасының язан затларыны гөркезерис» дийипдир.

Ондан соң везир сандыгы ачып, Бедретдини чыкарыпдыр, онуң әл-аягындакы зынжырлары айрышдырып, онуң эгиндәки юкажык ички йүпек көйнежигинден бейлеки эшиклерини жалбарына ченли хеммесини сыпырышдырыпдыр (ол болса хич затдан хабарсыз уклап ятанмыш).

Ине, онсоң Бедретдин бирден бир гапдалына агдарылып, укудан оянып гөзүни ачып гөрсә, ол барып-ха шол той гижеси ятан җайында ятыр экени. Мазалы сынлап серетсә, ынха шол герилги туты, хонха-да шол күрсүҗик, ынха өзүниң селлеси-де, бейлеки затлары-да өзүниң шол өңки гоянҗа еринде ятанмыш.

Бедретдин бу затлары гөрүп, акылы хайран болуп, аякларына тайлы гезек аграм салып дуран еринден: «Мен укудамы-кам я оялыкда?» дийипдир.

Онсоң ол нәме этҗегини билмән, геңиргенмек билен маңлайыны овкаламага дуруп: «Алладан ант ичйән, бу җай шол гижә той тутулып, маңа дүрли лыбасларда гыз гөркезилен җайың эдил өзи! Мен ниреде? Мен сандыкда ятырдым ахыры!» дийип, хайран галмак билен төверегине гөз гездирипдир.

Ол шейдип ичини гепледип дурка, бирден Ситдал Хусны

тутының ғырасыны галдырыпдыр-да: «Әй, мениң женабым, яныма гирмежекми инди? Сен язылмага гидип әглендиң ахыры» дийипдир. Бедретдин онуң айдан сөзлерини эшидип хем онуң өзүни-де гөрүп, лох-лох гүлүпдир-де: «Догруданам, бу бир булашык дүйш өйдйән!» дийипдир.

Ондан соң ол өз гелниниң янына гирип, бу болуп гечен ахвалатлары хакыдасындан гечирип улудан-улудан дем алыпдыр, өзүниң башындан гечен бу ишлере нәме дийип, нәме айтжагыны билмән хайранлар галыпдыр, өзүниң шол өңки селлесини жалбарыны, ичи мүң динарлы халтажыгыны гөрүп, халыс алжырап, агзыны ачып галыпдыр.

«Алланың өзи говы билйэндир-дә! Бу бир булашык дүйш болаймасын!» дийип селсенипдир. Шол вагт Ситдал Хусны оңа: «Бу нә болуш, гөрийән вели, сен бирхили утанян хем геңир-геңйән ялы-ла? Сениң илкагшамкы болшуң-а дәл!» диен болупдыр. Бедретдин болса гүлүп: «Мен сениң яныңда нәче вагтдан бәри ёкдүм?» дийип сорапдыр. Ситдал Хусны болса: «Тоба тагсыр! Алла саңа гарашык этсин-дә хернә! Үстүмизде Алла шаят болуп дур! Сен диңе язылмага гидип гелдиң ахыры. Сен акылыңы йтирип йөрсүң өйдйән!» дийипдир.

Бедретдин онуң бу айданларына ене гүлүп: «Сен мамла! Йөне вели, мен сениң яныңдан чыканымдан соң, тәрет әдилйән ерде хушумы йтирип йыкылыпдырын, онсоң дүйшүмде хер затлары гөрүпдирин, Дамаск шәхеринде ашпез болупмышым, ол ерде шейдип он йыл яшапмышым, ондан соң дүйшүмде бай огулларындан бири мениң яныма гелипмиш, онуң янында хем бир агта хызматкәр бармыш...» дийип гүррүң берип башлапдыр.

Бедретдин Хасан гүррүңиниң шол еринде маңлайыны әли билен сыпалап гөрүп, маңлайына деген дашың галдыран ызыны тапыпдыр-да: «Алладан ант ичйән, ханым, ынаның, мунуң өзи дүйш дәл-де, түйс хакыкат ялы хем болуп дур, чүнки шол оглан мениң маңлайыма даш билен уруп, маңлайымы-да ярыпды ахырын. Мунуң өзи дүйш болман, оялыгымда ялы хем болуп дур!» дийип селсенипдир.

Ондан соң ол: «Икимиз гуҗаклашып-чырмашып ятыркак уклапдырыс вели, мен дүйшүмде селлесиз затсыз, хатда балаксыз затсыз Дамаска уграпмышым, ол ерде ашпез болупмышым...» дийип гүррүң берипдир. Онсоң ол бирсалым алжыраңқы хала дүшүп дурупдыр-да, соңундан: «Мен нар дәнесинден хөрөк биширипмишим диййәрин, онуңам бурчы аз боланмыш диййәрлер... Үстүмде Алла бар, мен шол тәретханада йыкылып дүйшүргәп ятыпдырын өйдйән!» дийипдир. Онсоң Ситдал Хусны оңа: «Алланың хақы үчин айт, сен шолардан башга, ене нәхили дүйшләр гөрдүң?» дийипдир. Онсоң Бедретдин Хасан гөрөн затларыны оңа гүррүң берип, соңунданам: «Алладан ант ичйән, ынан, эгер мен шунча оянмадык болсам, олар мени шол агач гурҗагың үстүне гермесатан әдип чүйләрдилер!» ди-

йипдир. Онда Ситдал Хусны: «Нәме үчин?» дийип сорапдыр. «Нар дәнесинден биширен нахарымың бурчы аз боланы үчин — дийип жогап берипдир. — Олар мениң дүканымы йыкып-юмрупмышлар, гап-гачларымы дөвүшдирип күл эдипдирлер, өзүми-де сандыга салып гуллапдырлар, ондан соң болса агач уссасыны чагырып, мениң үчин дарагажыны ясадыпмышлар, чүнки мени асып өлдүрмекчи болярдылар. Худая шүкүр, бу затларың хем-меси хақыкат йүзүнде болман, мениң дүйшүме гирен экени!»

Онсоң Ситдал Хуснам жак-жак гүлүп, оны багрына басыпдыр. Бедретдинем оны өзүне дартып гужагына гысыпдыр-да, бирнеме пикирлененден соң: «Алладан ант ичйән, ынан, гөвнүме болмаса, бу затларың өзи хөкман оялыгымда болуп гечен затлара меңзейәр! Йөне бу ерде нәхили сыр бардыгыны билемок!» дийипдир.

Шейдибем ол өз башындан нәме-нәмелериң геченлигине дүшүнип билмән уклапдыр. Ол бир сөзүнде: «Мен дүйшүргәпдирин» дийипдир, бир сөзүнде-де: «Мен оялыкда гөрдүм» дийипдир. Шу хили дүшнүксизлик эртире ченли-де айыл-сайыл эдилмән галыпдыр. Эртирден соң болса онуң агасы Шемсетдин везир гелип, онуң билен саглык-аманлык сорашыпдыр.

Бедретдин Хасан онуң йүзүне середипдир-де: «Алладан ант ичйән, айт, мениң әл-аягымы багладан, өзүми-де гермесатан эдип чүйләп гоймалы эден хем-де нар дәнесинден биширилен нахарың бурчы аз болупдыр дийип, мениң дүканымы йыкып-юмурмалы дийип буйрук берен сен дәлмидиң нәме?» дийип сесленипдир. Шол вагт везир оңа шейле дийипдир: «Билер болсаң, оглум, инди хақыкат аян болды, озалкы гизалин сырларың үсти ачылды. Сен мениң доганымың оглы экениң, шол той гижесинде мениң гызымың янында ятаның сендигиңи я дәлдигиңи билмек үчин шол ишлери этдим. Онуң сендигиңе ынананымың себәби болса сен өз ятан жайыңы-да танадың, өз селләңи-де, жалбарыңы-да, өз тыллаңы-да танадың, сен өз әлиң билен язан хатыңы, сениң өз атаң, мениң доганымың яздыран шол хатыны хем танадың. Мен сени озал гөрмәндим, шонуң үчинем сени танамаярдым, сениң әжеңи болса мен Басрадан өзүм билен биле алып гайтдым».

Шей дийипдир-де, везир аглап өзүни Бедретдиниң үстүне оклапдыр. Бедретдин Хасан болса өз агасының бу айдан сөзлерини эшидип, бичак хайран галыпдыр хем-де шатлыгындан аглап, өз агасыны гужаклапдыр. Ондан соң везир оңа: «Бу затларың хеммесиңиң себәби-де мениң билен сениң атаң арасында болан затдан гелип чыкяр» дийипдир-де, өз доганы билен болан ваканы, онуң нәме үчин Басра шәхерине гиденлигини гүрүң берипдир.

Ондан соң везир Ажыбы чагырдып гетирдипдир. Ажып геленден соң, атасы оны гөрүп: «Ынха мени даш билен уран оглан!» дийип гыгырыпдыр. Везир болса: «Бу сениң өз оглуң

ахыры» дийипдир. Шол вагт Бедретдин Хасан оңа бакан гу-
жак ачып окдурылып, шу газалы айдыпдыр:

«Көп аглап-әңредим айрылып сенден,
Гөз яшым сил болды, гам басды ченден.

Ене душудырса пелек перманы,
Әхт әтдим ятламан дийип хижраны.

Дуймаздан бегенжиң мөвжүне баттым,
Шатлыкдан яш дөкүп хоркулдап ятдым».

Бедретдин газалыны айдып болан бадына-да, өз әнеси ге-
лип, онуң бойнуна товсупдыр-да, шейле дийипдир:

«Сөз тапмадым душуп ханыманым,
Калбым дие билмен мәхрибаным».

Ондан соң болса, Бедретдин йитирим боландан соңкы бо-
лан вакалары әнеси оңа гүррүң берипдир, Хасанам шондан соң
өз башындан гечиренлерини олара гүррүң берипдир. Ине, он-
соң олар бири-бирине душанлары үчин, гудраты гүйчли Алла-
тагала алкыш оқапдырлар.

Шемсетдин везирем өз юрдуна гайдып геленинден ики гүн
геченсоң, солтаның янына бакан уграпдыр, онуң янына барып
тагзым эдип, онуң аяк тозуны огшап, патышалара хормат гой-
луп салам берлиши ялы эдип салам берипдир. Солтан хем муңа
бегенип, онуң йүзүне гүлүп бакыпдыр, өңкүси ялы якындан
хызматдашлык әтмеги буйрупдыр, ондан соң онуң сыяхата ги-
ден вагтында нәме гөрүп, нәме эшиденлерини сорапдыр, ба-
шындан нәхили ахвалатларың геченини сорапдырыпдыр.

Шемсетдинем гөрен-эшиденлериниң хеммесини оңа башдан-
аяк гүррүң берипдир. Ондан соң солтан оңа: «Аллаха шүкүр,
йитигиңи тапып, саг-аман алып гайдып, өз машгалаң хем чага-
ларың арасына доланып гелен болсаң боляр! Мен сениң басра-
лы иңиң Хасаны хөкман гөрмелидирин, эртир оны шу ере —
дивана алып гел» дийипдир. Шемсетдин везир болса оңа: «Ке-
ремли Аллахың өзи ёл берсе, сениң садык гулуң эртириң өзүн-
де гаршыңда хәзир болар, эншалла!» дийип жогап берип-
дир-де, солтаның саг-аман отурмагыны дилег эдип чыкып
гайдыпдыр. Өйүне гайдып барандан соң болса, өз инисини
солтаның гөрмек ислейәндигини оңа хабар берипдир, Бедрет-
дин Хасан басралы болса оңа: «Вепедар гулуңыз хөкүмдарың
буйругына боюндыр!» дийип жогап берипдир.

Элгараз, ондан соң Бедретдин Хасан өз агасы Шемсетдин
везир билен онуң алыхезиретлери солтаның янына уграпдыр.
Барып, онуң хузурында пейда болуп, эдеп-экрам билен оңа са-
лам берипдир хем иң говы, хошниятлер билен мүбәрекләп, шу
газалы айдыпдыр:

«Багты чүвен эмелдар тагзым әдип ятыпдыр,
Шаның мерхеметинден дең-дережә етипдир.

Хөкмүрован солтаным, ат-абрай, шөхрат сенде,
Саңа умыт багланлар галып гидийәр беленде».

Солтан бу йигидиң сөзлерине монча болуп йылгырып, үм билен онуң отурмагыны ышарат әдипдир, ол хем өз агасы Шемсетдиниң бир гапдалында отурыпдыр. Ондан соң патыша онуң адыны сорапдыр, Хасанам оңа: «Мен саңа гул болмага-да мынасып болмадык иң пес гулларың бири, адыма болса Хасан басралы дийилйәр, гиже-гүндиз сениң саглыгыңы диләп, дога окап йөрен гулуңдырын» дийип жогап берипдир.

Бу йигидиң сөз уршы солтаның гөвнүне ярапдыр, ондан соң патыша онуң ақылыны-дүшүнжесини, онуң оқув-билиминиң нәхилидигини барлап гөрмек үчин, ондан: «Хий, сениң яңакдакы халларың язылып беян әдилишинден ядыңда саклан задың бармы?» дийип сорапдыр. Хасан болса: «Хава» дийип жогап берипдир-де, шу бейди айдыпдыр:

«Ашыгым жемалын салсам ядыма,
Ынс-жынс чыдабилмез дадыма.

Гөзүм гөрежине меңзәп дур халы,
Хуснуна тай гелмез хүйрлер жемалы».

Патыша бу шыгры макул билип, ене Хасана йүзленип: «Ай-дыбер! Сениң атаң Алланың мынасып гөрен адамыды, сениңем палтаң даша дегмесин, ишини оң болгай!» дийипдир. Хасан хем шу бейди айдыпдыр:

«Ант ичйән нәзли ярың ал яңакда алындан,
Мүшк дәнәсин ятладян нәзик нукта халындан;

Гең гөрме жүгра халың мүшк дәнә меңзеш болшун,
Гең гөр йүзүң хусн жемләп, бирже дәнәнем алшын».

Патыша йүрек жошгунындан яңа саңдылдап: «Мениң үчинем бир бейт айт, Алла сениң өмрүңи узак әтсин!» дийип сөзленипдир, Хасан хем шу бейди санапдыр:

«Жүгра хал гөркүңе гөрмек гошупдыр,
Мисли якут үсте мүшүк дүшүпдир.

Гел, зулум әйлеме, гөзүм гуванжы!
Бир гандыр мәхринден, әй гөвнүм генжи!»

Патыша бу бейди диңләнден соң: «Өрән ажап, түвелеме, Хасан сен-ә бичак тапавутлы йигит экениң!— дийип, оңа хошаллык билдирип, соңра ене оңа сораг берип башлапдыр.— Арап дилинде «хал» диен сөзүң нәче манысы бар, шоны бизе дүшүндирип берермиң?» Онда Хасан: «Патышамыза Алла куват берсин, йөне иллер әлли диййәрлер велин, онуң әлли секиз

манысы бардыр» дийип жогап берипдир. Онда патыша: «Сениңки хак!— дийипдир-де, соң ене:— Гөзеллигиң айры-айры сыпатларының нәхили боляндыгыны сен билйәрмиң?» дийип сорапдыр. Хасан болса: «Хава — дийип жогап берип:— Йүзүниң нәзенинлиги, хамының йылманаклыгы, бурнуның овадан шекили, кешбиниң өзүне чекижилиги, гөзеллигиң айгытлайжы гөрнүши болса сачдыр. Буларың хеммесини, барып-ха аш-Шахаб-ал-Хижазы өз газалында шейле жемләпдир:

«Гөзел болса, йүзи ялдирар геңси,
Үзүмиң сувы дей булдулар геңси.

Бурнуның тарыпы үлкелер ашар,
Гөзүни гөрөнде ашыклар чашар.

Эңеги әйжежик, писсе даханы,
Геплесе геплетмез, сөзүнде маны.

Билиниң инчеси мүрчә тайба-тай,
Хусунда кеми ёк, бары жайба-жай.

Башда сүнбүллери гөзеллик тәжи,
Паныдан, бакыдан аляндыр пажы!»

Хасан бу газалы окуп болансоң, патыша онуң зехининден хошал болуп, аркасына какыпдыр-да: «Шурейх канунчы тилки-денем мекир» диен накылың манысы нәме?» дийип, ондан сорапдыр. Хасан хем оңа шейле жогап берипдир: «Алла саңа кувват берсин, патышакым, билер болсаң, мерги кесели яйран гүнлеринде, Шурейх канунчы Нежеф шәхрине гачып гидипдир, шол ере барып намаза дуран вагтында, онуң янына бир тилки-жик гелипдир-де, онуң гаршысында дуруп, оңа өйкүнмәге башлап, тас онуң намазыны ялңышдыран экени. Тилки хер гезек, шейдип бизар эдип дурансоң, ол хем бир гезек көйнегини чыкарыпдыр-да, еңлерини-голларыны герип гарантгы эдипдир, гарантгы эдилён таяга болса өзүниң селлесини гейдирипдир, көйнегиң-де орта билинден гушагыны гушапдыр, шейдип таягы өз намаз окаян еринде дикип гоюпдыр. Тилкижигем хемишекиси ялы, геләгеде, онуң гаршысында чоммалыпжык отурыпдыр вели, Шурейх шол пурсатда онуң еңсе тарапындан геләгеде шапладып тутупдыр, ине, шонуң үчинем оңа яңкы айдышыңыз ялы, «тилкиден мекир» дийипдирлер».

Хасан басралының айданларыны эшиден солтан онуң агасы Шемсетдин везире йүзленип: «Сениң доганыңың оглы, түвелеме, дил-әдебият билимлеринден герегини эдинипдир, Каирде оңа тай гелжөк адам бардыр өйдемок!» дийипдир. Хасан басралы болса патышаның бу айданларына көп миннетдар болуп, еринден турагада, солтаның өңүнде ики бүкүлип, онуң аяк тозуны өпүп, садык гулуң өз хожайынының өңүнде чөк дүшүши ялы чөк дүшүп отурупдыр.

Солтан болса Хасан басралының дил-эдебият билиминден, хақыкатдан-да, улы пай аландығыны билип, оңа түйс йүрекден бегенипдир, оңа йүпек парчадан халат яып, серпай берип сы-лаглапдыр, онсоң онуң өз дурмуш ягдайыны ёла гоймага көмек эдер ялы, оны улы везипели ише беллэпдир; Хасан басралы болса ене еринден туруп, онуң өңүнде эглип тагзым эдипдир-де, патышаның мертебесиниң бейик хем узак болмагыны дилег эдип, өз агасы Шемсетдин везир билен гайтмага ругсат сорап-дыр.

Шондан соң солтан оңа гайтмага ругсат берипдир, ол хем өз агасы билен өйлерине гайдып барыпдыр, өйде олара нахар эберипдирлер, оларам Алланың беренинден ийип-ичип, кейпле-рини көклэпдирлер, ондан соң Хасан басралы өз аялы Ситдал-Хуснының дынч алян отагына барып, солтаның янына барыш-ларыны, ол ерде болан геп-гүррүңдери хем бүтин болан зат-лары аялына гүррүң эдип берипдир. Аялы болса муңа бегенип: «Ол сени хөкман өз табакдашы-да эдинер, сени хер хили зат-лар билен сылаглап, саңа болелин етер ялы серпайларам эдер! Алланың эмри билен, сен хер ерде болсаң-да, деря-деңизде болсаң-да, гөкде-земинде болсаң-да, сен гөйэ асманың айы дек, өз рөвшен гөзеллигиң билен элеме ягты саярсың» дийип өвүпдир. Онда Хасан: «Онуң мени түйс йүрегинден сөймеги үчин, маңа болан шол сөйгүсиниң хас-да уалалмагы үчин мен оны васп эдип, онуң шанына ажап бир нама язмак ислейэрин» ди-йипдир. Онда аялы: «Берекелла, түйс болайжак зат! Оңатжа пикирлен-де, өрэн говы язжак бол. Шейдэйсең, онуң саңа яг-шылык барыны этжегини эдил гөзүм билен гөрүп дурун» ди-йипдир.

Ине, онсоң Хасан басралы өзүне хич ким пэсгел бермез ялы, чолажа бир ерде отурыпдыр-да, дүзүлиши тайдан гелшикли, манысы тайдан-да ажайып газаллары дүзмөге бшлапдыр. Ине, онуң язан гошгусы:

Хөкүмдарым, белент шөхрада етдиң,
Бейик мерданларың ёлуны тутдуң.

Ил-гүне адыллык шөхләңи чойдуң,
Душманы даргадып, гарагын ойдуң.

Доста периште дей ыссың-мэхриң бар,
Писе шир-пелең дей газап-гахрың бар.

Гапыңы ачанлар байлыга батар,
Илиң миннетдардыр, сарпаны тутар.

Эчилсең нур дөкйэң мэхрем йүзүңден,
Сөвешде от саяң ала гөзүңден.

Жомарт болуп меймиретдиң, мес этдиң,
Раятларға рехмет яйдың, әсетдиң.

Өмрүң узак этсин гудратлы сухан,
Шум пелек кастындан сакласын аман.

Ол өзүниң бу гошгусыны язып боландан соң, оны өз агасы Шемсетдин везириң гулларындан бирисиниң элине берип, онуң алыхезретлери солтана иберипдир. Солтан хем оны окап гөрүп, бичак бегенип, йүреги шатланыпдыр, онсоң патыша оны өз янындакы адамлара-да окап берипдир, патышаның өңүнде тегеленишип отуранларың-да хеммеси Хасаны өвүп арша чыкарыпдырлар. Ондан соң солтан оны өз янына чагырыпдыр, Хасан онуң хузурында пейда болан вагтында, оңа: «Шу гүнден башлап, сен мениң табакдашым, өзүмиң саңа озалкы бермели эдип беллән затларымдан дашгын, мен саңа ене хер айда мүң дирхем бермели эдйэрин» дийипдир.

Хасан басралы хем еринден турагада, солтаның өңүнде тагзым эдип, онуң аяк тозуны үч гезек өпүп, солтаның шан-шөхратының артмагыны хем өмрүниң узак болмагыны дилег эдипдир. Ине, шондан соң, Хасан басралының гулук дережеси ёкарланып, дабарасы даглардан ашыпдыр, ине шейлелик биленем, ол өз агасының янында, өз машгаласының арасында ажайып хем гөзел дурмушта яшап, тэ башы өлүм яссыгына етйәнчэ, айшы-эшретли дөвран сүрүпдир.

Жапарың агзындан бу вакалары эшиден Харун ар-Решит муңа хайран галып: «Бу хадысалары алтын сыя билен язмак герек!» дийипдир.

Шондан соң ол хэлки гулы бошадып гойберипдир, өз аялыны өлдүрөн йигидиң болса аркайын хем бол-телки, оңат яшамагына кемсиз етер ялы мөчберде, хер айда алып дурар ялы, оңа айлык беллемели дийип буйрук берипдир, онсоңам өз адындан бир аялы оңа пешгеш берип гойберипдир, өзи-де шондан соң ол йигит онуң якын табакдашларының бири болуп галыпдыр.





КҮЙКИ ХАКЫНДА ХЕКАЯТ



адым заманларда, энчемене асырлар хем йүз-
лерче йыллар мундан озал, бирвагтлар, Чынмачын
шәхеринде бир тикинчи боланмыш. Онуң әли уза-
дан ерине етйәр экени, өзи-де кейпи-сапалыгы,
шагалаңдыгы говы гөрйән адам экени. Кәвагтлар
ол өз аялы биленем гезеленже-сейле чыкар экени.
Ине, онсоң ол гүнлерде бир гүн, әртир билең чы-
кып, узынлы гүни гечирип диен ялы, агшамара-
лар өз өйлерине гайдып гелйәркәлер, ёлуң угрун-
да бир күйкиниң үстүнден гелипдирлер. Онуң
кешби шейле бир гең болуп, гахарлыны гүлдүр-
жеге, гайгылының гөвнүни ачып билжеге меңзәп дуран экени.
Тикинчи хем онуң аялы ол күйкини гөрүп, онуң янына барып-
дырлар-да, бирмейдан сынлап дурупдырлар, соңундан болса
оны өз өйлерине чагырып, барындан ийип-ичип гайтмагы оңа

теклип эдипдирлер. Күйки хем оңа разы болупдыр-да, оларың өйлерине барыпдыр. Тикинчи иер-ичер ялы зат алмак үчин базара чыкып (эйям гараңкы дүшен экени), говрулан балык, чөрек, пыртыкал, сүзме алып гайдыпдыр. Өйүне гелип, балыгы күйкиниң өңүнде гоюпдыр. Ине, онсоң олар нахар эдинмәге отурыпдырлар вели, тикинчиниң аялы балыгың уллакан бир бөлегини алагада, күйкиниң агзына тутдурыпдыр-да, эли биле-нем онуң агзыны тутуп: «Алладан ант ичйән, сен шуны дур-шуна еке гезекде ювудып, ийсеңем иерсиң, иймесеңем иерсиң, өзүмем саңа чейнемәге май бермерин!» дийипдир. Онсоң күйки хем оны ювудыпдыр вели, токга этиң ичинде эп-эсли сүңк бар экени, ол сүңкем онуң бокурдагында галыпдыр. Ине шейлелик биленем, күйки пахырың аңалы етенсоң, сүңки ювудып билмән өлүпдир. Тикинчи болса муңа хайран галып: «Алланың эденине чәре болуп билмез, хемме зат алла тарапындыр! Вах, пахыр! Гел-гел, мунуң аңалының бизиң элимизден болайшыны дийсенел!» дийип ичини чекипдир. Онуң аялы болса әрине: «Ери, инди нәме бейдип гарашып отырсың? Нәме, сен өңде бириниң:

Дүшди бир мусаллат, чашырды башым,
Халасгәрләм даргап, чоларды дашым.

Янар ода дөзен ничик адамдыр?
Ант болсун, бу ишиң соңы матамдыр!

диенини эшитмәнмидиң?» дийипдир. Онда әри: «Әйсе, мен нәме этмели?» дийип, аялыңдан сорапдыр. Аялы болса оңа: «Тур ериңден-де, оны әлиңе ал, үстүни-де йүпек чаргат билен өрт, мен өңе дүшүп угарын велин, сенем ызыма дүш. Хәзир агшамың гараңкы чагы, өңүңден чыкып сорана: «Бу мениң чагам, ынха-да онуң әнеси, биз чагамызы хекиме-тебибе гөркез-жек болуп алып барярыс» дийип жогап бер» дийип өвредипдир. Тикинчи хем өз аялының айданыны эдип, еринден турагада, күйкини элине гөтерип чыкып уграпдыр. Онуң аялы болса: «Вах, балам, Алланың өзи саңа көмек этсин-дә! Сениң нирәң агырыр, мама сениң нирәңе зепер етирдикә?» диен болуп аглам-жырап баряр экени. Елда олары гөрән адам: «Оларың чагасы нәсаглапдыр-ов» диййәр экени. Олар ёлбойы хекимиң-тебибиң өйүни сорап гидип барярлар экени, иллерем олар шол төверекдәки бир еврей хекимиң өйүни салгы беренмишлер. Олар тей ахыры хекимиң өйүне етип, онуң дервезесини какыпдырлар вели, аңырдан бир гара гырнак ылгап гелип дервезәни ачып гөрсә, ынха дервезәниң агзында эли чагалы бир адам дур, янында-да бир аял бар диййәр. Ол гырнак оларың хабарыны алып: «Сизе нәме герек?» диййәр. Онда тикинчиниң аялы: «Бизиң чагажыгымыз нәсаглады, биз оны хекиме гөркез-мекчи болуп гелдик. Сен ынха шу чәрәк динары ал-да, өз же-

набыңа элтип бер, гой, ол ашак дүшсүн-де, гелип бизиң чагамыза середип берсин: чагамыза бир кесел-э дегипдир» диенмиш. Гырнак ёкарык чыкып уграпдырам вели, тикинчиниң аялы ич ишиге гирипдир-де эрине: «Күйкини шу ерде гой, өзүңем басымрак бол, жанымызы халас эдели» дийипдир. Тикинчи хем аялының айдышы ялы эдип, күйкини дивара сөйөп гоюпдыр вели, эр-хелей икисем дервезеден чыкып, еңсэни эл ялы эдэ-йипдир. Хэлки гырнак болса еврейиң янына барып: «Дервезэ-ниң агзында бир адам бир кеселлини гөркезмэге гетирипдир, янында бир аялам бар. Олар ынха шу чэрбек динары саңа ибердилер, ашак дүшүп гелсин-де, кеселлини гөрүп, нэхилем болса бир дерман язып берсин дийип хайыш этдилер» дийипдир. Еврей чэрбек динары гөрүп бегенип, хаял этмэн еринден турупдыр-да, гараңкының ичинде ашак дүшүпдир вели, ере дүшүп-дүшмэнкэ, ылгап баршына, дивара сөөлги дуран күйки билен чакышыпдыр. Ол өлини гөрөн бадына: «Я ярадан! Я Муса пига-мбер хем онуң он весътнамаһы! Я Аарон хем Нунуң оглы Ыса пига-мбер! Мен бу кеселли билен чакышыпдырын вели, олам ашак йыкылып өлэйипдир өйдйән?! Ери, инди мен бу өлини өз ховлымдан нэдип чыкарып билеркэм?» дийип жибир-дэпдир. Онсоң ол күйкини гөтерип, өз өйүне элтипдир-де, бу ахвалаты аялына хабар берипдир. Аялы болса оңа: «Сен нэме бейдип отырсың? Эгер сен эртир гүн догянча шейдип отурсаң, дат гүнүмизе, онсоң икимизиңем: мениңем, сениңем ишимизиң гайтдыгы болар. Гел, икимиз оны гөтерип, тамың үстүне чы-каралы-да, шол ерденем оны мусулман гоңшымызың ховлусына ташлалы» дийипдир. Ол еврейиң гоңшусы болса солтаның аш-ханасының начальниги, гөзегчиси болуп ишлейән экени. Гөзегчи хер гүн диен ялы өйүне эт-яг гетирип гойяр экен вели, гояны-ны пишиклер, сычанлар огурлап иййәрмиш. Говы гуйрук ягы гетирип гоян вагтында болса, итлер тамың үстүнден ашып ге-чип экидйәрлер экени. Шейдип олар гөзегчиниң гетирип гоян ягыны дув-даргын эдип, оны улы зыяна гойярлар экени. Ине, онсоң еврейдир аялы күйкини гөтерип тамың үстүне чыкарып-дырлар-да, ашак саллап, гоңшуларының ховлусына гечирип-дилер. Өзлери-де оны диклигине ашак саллап, дивара сөйгет-ленип дулар ялы эдип гоюпдырлар-да, өз өйлерине гирип ги-дипдилер. Оларың күйкини ташлап гиденлерине мэхетдел, гөзегчи-начальник хем аңырдан өйүне гелип, эли янып дуран шемли гапысыны ачагада, ховлусына гирипдир. Ол өз ховлу-сына гирен бадына серетсе, тамың дашкы бурчунда, узын ягыш турбасының ашагында бир адамың дивара япланып дураныны гөрүпдир. Оңа гөзи дүшен бадына, өй эеси: «Хэ, түйс болай-ды, ахыры жүпүне дүшүрдим герек! Алладан ант ичйән, ахыры үстүнденжик гелендирин; мениң гетиренже ягымы огурлап йө-рен, асыл адам экен-ов!» дийип ичини гепледипдир. Онсоң гө-зегчи-начальник оңа бакан өврүлөгеде: «Хэ, мениң гетиренже

этим-ягымы аркайынжа дашап йөрөн сенмидиң асла, мен болсам оны ит-пишиктен гөрүп йөрдүм! Мен көчеде гөрөн итими-пишигиме өлдүрүп, гүнә барыны газанып йөрсөм нәтжәк, сен болсаң тамың үстүндөн ашыпжык дүшәййән экениң-ов?!» дийип, дишлерини гыжап уграпдыр. Ол элине эпет бир чекижи алагада, күйкиниң янына барыпдыр-да, чекижи айлап онуң дөшүнә бир урупдыр вели, гөрсә: күйки эййәм өли экен. Гөзегчи өзүниң бу әден ишине өкүнип хем гынанып: «Мунуң өзи хут Алланың эми билен болан затдыр, гудраты гүйчлиниң перманы шейледир!» дийипдыр. Онсоң ол өз жанындан горкусына: «Худайым, әтем гурсун, ягам гурсун! Бу адамың ажалының етип, гел-гел мениң элимден өлшүнә серетсене!» дийип ичини гепледипдыр. Ондан соң ол өлиниң йүзүнә середип гөрсә, онуң бир болгусызжа күйкүдигини гөрүп: «Ери, шу күйкүлигиң билен эт-яг дийип огурлык әдип йөрмәң нәмә, ай, ишигайдан! — дийип, оңа хуңүрдәпдыр, соңундан болса: — Эй, ярадан, мени өз пенаңда аман саклап, шу беладан бир халас әдевери!» дийип, худая налыш әдипдыр. Ине, онсоң ол даңдана голай, күйкини эгнине гөтерип, өз өйүндөн чыкып уграпдыр-да, тә базарың бәри четине барянча гөтерип әкидипдыр. Шол ерде болса оны бир көчежиңиң бурчундакы дүканың дүйбүндә гоюпдыр-да, ташлап гидиберипдыр. Ине, онсоң шол пурсатда хем бирденкә бир ерден бир христиан дининдәки адам пейда болупдыр. Ол адам солтаның сөвдә деллалы экен. Ол лүл пъян әкени-де, серхошлыгына дөз гелип билмән, әртир намазындан өңүрти хаммама дүшүнмеги йүрегине дүвүп чыкышы экен. Ол хем ыранып-чайканжырап баршына күйкиниң үстүндөн гелипдыр. Ол бушукмак үчин ашак отурмакчы боланда, бирденкә дүканың дүйбүндә бир адамың дуранына гөзи дүшүпдыр-де, өк зады гөвнүнә гетирипдыр. Ол христиан илкагшам өз башындакы селлесини огурладан әкени. Ине, онсоң тама япланып дуран күйки хем онуң гөзүнә селлесини огурламакчы болян ялы болуп гөрнүпдыр. Шонуң үчинем ол күйкиниң алкымына дыкылып барыпдыр-да, юмругыны дүвүп, онуң гулагының дүйбүнә палчылдадып урупдыр вели, күйки ере йыкылыпдыр. Онуң йыкыланыны гөрүбем, гыгырып базарың гаравулыны чагырыпдыр. Өзи болса бичак пъян болансоң, күйкиниң өлүдигини-де билмән, онуң үстүнә мүнәгеде, оны ене урмага хем богмага дурупдыр. Базарың гаравулы-да аңырдан гелип, христианың бир мусулманы ятырып, үстүнә мүнүп уруп дураныны гөрүп: «Оны нәмә дийип уряң?» дийип сорапдыр. Христиан болса: «Бу мениң селләми огурлажак болды» дийип жогап берипдыр. Гаравул оңа: «Тур-да, айрыл бейләк» дийипдыр. Христиан туруп айрылыпдыр вели, гаравул хем күйкиниң янына барып серетсә, ол бичәре өли экен. Онсоң гаравул онуң өлүдигини гөрүп: «Алладан ант ичйән, өрән говы зат! Христиан мусулманы өлдүрйәр!» дийип гыгырыпдыр. Ондан соң гаравул ол христиа-

ның эллериини аркасында даңагада, велиниц¹ жайына алып барыпдыр. Христиан болса өз ичинден: «Я ярадан, я пыгамбеиң энеси, мен оны нәдип өлдүрип билдимкәм, не бейле басым өлүпдир, еке гезек ураным биленмикә!» дийип геңиргенипдир. Онуң серхошлығы шол бада айрылып, акылы-хушы ерине гелипдир.

Ине, онсоң христиан-деллал хем күйки ол гижәни велиниц жайында даң атыңча билеликте-гечийрлер. Эртирден соң вели гелип, ганхоры асып өлдүрмели эдип, бу барада желлада жар чекдирмеги буйрупдыр. Христианы асмак үчин дарагажыны дикип, оны шол агажың ашагына элтипдирлер. Ине, онсоң желлат гелип, христианың бойнундан сыртмак салып, оны асмакчы болупдыр. Эдил шол пурсатда-да, хәлки гезегчи-начальник пейда болуп, христианы асмакчы боляндыкларыны гөрүп, мәрекәни ики яна итекләп, күрсәп гелипдир-де: «Оны асмаң, күйкини мен өлдүрдим!» дийип гыгырыпдыр.

Онуң бу гыкылыгыны эшиден вели: «Сен оны нәме үчин өлдүрдиң?» дийип, гезегчиден сорапдыр. Ол хем шейле жогап берипдир: «Мен өтен агшам өз өйүмә барсам, ол ягыш турбасындан ашак сырылып дүшүп, мениң тыгшытлап гоһн азыкларымы огуражак болуп дуран экени. Менем барагада, онуң күкрегине чекич билен гүпледип урдум вели, ол өлди ятыберди. Менем оны гөтерип экитдим-де, базарың гырасындакы бир жайың дүйбүнде ташлап гайтдым. Мен бир мусулманың ганына галдым, инди бу христианыңам ганына галмалы болжак. Бири-ни өлдүренимем аз дәл! Онуң өлүми үчин хич киме азар бермәң-де, мени асып өлдүриң!» дийип, гыгырыпдыр. Гезегчи-начальнигиң бу айданларыны эшиден вели христиан деллалы гойберипдир-де, желлада гарап: «Өзүңиң боюн алмагына гөрә, оны дардан ас» дийип буйрук берипдир. Желладам христианың бокурдагындан йүпи айрып, гезегчи-начальнигиң бойнуна сыртмак салып, оны асмак үчин дарагажының ашагына гетирип дурзупдыр. Желлат оны асжак болуп дурка, бирден хәлки еврей-хеким бир ерден пейда болуп, мәрекәниң арасындан өңе чыкыпдыр-да: «Оны асмаң! Күйкини өтен агшам мениң бир өзүм өлдүрдим — дийип гыгырып, желлада хем бүтин жемагата йүзленип дүшүндирипдир. — Мен өз өйүмдә отырмак, бир эркек киши билен бир аял гелип, мениң дервезәми какдылар, оларың янында кеселли шу күйки хем бар экени. Олар мениң гапы гырнагыма чөрәк динар берип гойберипдирлер-де, мени чагырдыпдырлар. Гырнак гелип, маңа хабар беренсоң, менем ылгап чыкдым вели, гөрсем, олар бу күйкини мениң ховлымың ич ишигинде, эдил басганчаклы чыкалгамың үстүнде гоюп, өзлери хем өтәгидипдир. Менем оңа серетмек үчин басганчакдан ашак дүшүп уградым вели, гараңкының ичинде күйки билен

¹ Вели — шәхер полициясының начальниги.

чакышыпдырын, шонда ол басганчакдан ашак йыкылды-да, шол демде хем өлди ятыберди. Онсоң бизем, аялым икимиз, оны гөтерип тамың үстүне чыкардык-да, өз гоңшымыз гөзегчи-начальнигиң ховлусына (онуң өйи болса бизиңки билен янашык), ягыш турбасының гапдалы билен ашак саллап гойбердик. Гоңшымыз гиже өйүне гелен вагтында тамының бурчунда бириниң ягыш турбасына дувланып дураныны гөрүп, оны огрудыр өйдүпдир-де, чекич билен урупдыр вели, күйки хем ере йыкылыпдыр. Гөзегчи-начальник болса оны өзүм уруп өлдүрендирин өйдйөр. Мениң болса бир мусулманы атанлыкда өлдүрип ганына галаным хем аз дәл, ене бир мусулманың өлүмине билгешлин себәпкәр болуп билмерин!»

Вели хем бу еврейиң айданларыны эшидипдир-де, желлада: «Гөзегчини гойбер-де, еврейи ас!» дийипдир. Онсоң желладам еврейиң бойнуна танап салып, оны дарагажының ашагына гетирипдир вели, бирден мәрекәниң арасындан тикинчи гыгырып чыкыпдыр-да: «Ёк, оны асмаң! Күйкини менден башга хич ким өлдүренок! — дийип дүшүндирмәге башлапдыр. — Мен дүйн гүндиз гезеленже чыкып, агшамара доланып гелйәркәм, шу күйкиниң үстүнден гелдим. Ол пьян болуп, депрек какып, айдым айдып дуран экени. Мен оны мыхманчылыга чагырып, өз өйүмә эkitдим. Мен балык алдым, онсоң биле иймәге отурдык. Бирден мениң аялым бир токга балык этини күйкиниң агзына тутдуруп, зор билен, чейнетмән ювутдырды вели, балыгың сүңки онуң богазында тегек болуп галды-да, күйки шол бада өлди ятыберди. Бизем, аялым икимиз, оны еврейиң өйүне гөтерип эkitдик. Хызматкәр гыз басганчакдан ашак дүшүп гелип дервезәни ачды, бизем оңа: «Бар-да дервезәниң агзында бир әркек билен бир аял дур, оларың кеселлисине середип бер дийип, өз женабыңа айт» дийдик, онуң элине-де чәръек динар берип гойбердик. Гыз өз женабының янына гиден бадына, менем күйкини гөтерип, басганчагың ёкары башына чыкарып, өйүң даш ишигине яплап отуртдым-да, аялым билен ызыма бакан гайдыбердим. Еврей болса өйүнден чыкып ашак дүшүп угранда, күйки билен чакышып, оны өзи өлдүрендир өйдүпдир». Онсоң тикинчи еврее йүзленип: «Догрумы?» дийип сорапдыр. Евреем: «Хава!» дийип жогап берипдир. Ондан соң тикинчи велә йүзленип: «Еврейи гойбер-де, оңа дерек мени ас!» дийипдир. Вели болса онуң бу сөзлерини эшидип, күйки билен багланышыклы болан бу ахвалата хайран галып: «Догрудан-да, мунуң ялы затлары диңе китапларда язырлар! — дийипдир-де, соңунда нам желлада йүзленип: — Еврейи гойбер-де, өзүниң боюн алмагына гөрә, тикинчини ас» дийипдир. Желлат хем бу ягдая гең галып: «Биз-ә, валла, бирини гетирип, бирини экидип дурмакдана м халыс болдук, нетижеде болса, хич кимем асаноклар» дийипдир-де, сыртмагы тикинчининиң бойнуна салыпдыр.

Ине, ол адамларың башындан геченлер. Күйки барада айданыңда болса, онуң өзи солтаның масгарабазымыш диййэрлер, ол оны янындан айрып биленокмыш. Күйки пьян болуп, шол гиже йитирим болуп, эртеси хем гүнортана ченли ондан хабар болмансоң, солтан ол хакда өз янындакы эмелдарларының биринден соранмыш. Шонда ол эмелдар хем солтана: «Эй, хөкүмдар, күйкиниң мейидини велиниң жайына гетирипдирлер, вели хем оны өлдүрөн гандары асмалы эдипдир. Оны асмакчы болуп дуркалар, бир адам гелип: «Оны мен өлдүрдим» дийипдир, онсоң башга бири, ондан соң үчүнжи бири гелип, хеммеси-де: «Мен өлдүрдим-де, мен өлдүрдим!» болшуп дуранмыш. Оларың хер хайсы-да оны нәме үчин хем нәдип өлдүрөндигини дүшүндирип гүррүң беренмиш» дийип хабар берипдир. Солтан хем бу хабары эшидип, оңа: «Сен велиниң жайына бар-да, оларың хеммесини мениң яныма алып гел» дийипдир. Солтаның иберен адамы барып гөрсө, желлат тикинчини асжак болуп дуран экени, ине, онсоң бәрден баран адам оңа: «Асмалы дэл!» дийип гыгырыпдыр. Онсоң ол патышаның айданыны велә хабар берипдир-де, велиниң өзүни-де, күйкиниң мейидини-де гөтердип, тикинчини-де, еврейи-де, христианы-да, гөзегчи-начальниги-де — хеммесини өңүне салып гайдып, солтаның янына гетирипдир. Онсоң вели хем солтаның өңүнде эглип тагзым эдип, онуң аяк тозуны өпүп, болан ахвалатың хеммесини болшы ялы эдип гүррүң берипдир, оны гайталап отурмагың болса пейдасы ёк. Патыша болса болаң ваканы эшидип, бичак хайран галып, оны алтын сыя билен язмалы эдипдир. Онсоң ол өз төверегинде дуранлара йүзленип: «Хий, шу күйкиниң башындан гечен ахвалатдан гызыклы зады гөрүп-эшидениңиз бармы?» дийипдир. Онда хэлки христиан өңе чыкыпдыр-да: «Заманамызың шахы-солтаны, эгер ругсат этсең, мениң башымдан гечен ваканы айдып берейин, онуң өзи бу күйкиниң башындан гечен затлардан хем бәшбөтер гызыклы хем бичак гең гөрмели затдыр» дийипдир. Онда солтан оңа: «Нәме айдасың гелйән болса, айдыбер, эшидели!» дийип жогап берипдир.

ХРИСТИАНЫҢ ХЕКАЯТЫ

«Заманамызың шахы-солтаны — дийип, христиан гүррүң бермәге башлапдыр:— мен бу ере аяк басан вагтымда, харытлы гелипдим, сизиң юртлара мени ыкбалым алып гелди, ёгса мениң өнүп-өсен ерим Каирди. Мениң аслым мүсүрли, шол ерде хем тербиелендим, мениң атам хем сөвда деллалыды. Мен әр яшына етенимден соң атам өлди, онсоң мен онуң орнунда делал болдум. Ине, онсоң гүнләрде бир гүн, мен отырмак, гөрсем, ын-ха бир гөрмегей йигит эшекли гелйәр, онуң оваданлыгына тай гелжек адам ёк, өзи-де шейле бир беземен гейнипдир вели, дийип-айдар ялы дэл. Ол мени гөрүп, саглык-аманлык сорашды, менем сыпайычылык үчин, оңа хормат гоюп, еримден турдум.

Ол ичи күнжүли бир дүвүнчеги чыкарды-да: «Ынха шунуң хер сириси пәчеден?» дийип сорады. Менем оңа: «Йүз дирхем» дийип жогап бердим. Онда ол йигит маңа: «Йүкчүлериңи хем өлчөгчилериңи ал-да, хәзириң өзүңде Еңиш Дөрвезесине, аль-Жа-валы кервенсарайына бакан угра, мени шол ерден тапарсың» дийди. Шей дийди-де, элиме шол дүвүнчеги берип, өз ёлуна гидиберди, дүвүнчекде болса харыдың нугасы барды. Менем алыжыларга хабар берип чыктым, хер сириниң өзи маңа йүз йигрими дирхем гетирди. Ине, онсоң мен йүкчүлеримден дөрт адамы алдым-да, онуң салгы берен ерине уградым, барсам, ол йигит маңа гарашып дуран экени. Ол мени гөрен бадына еринден турды-да, аммарыны ачды. Йүкчүлер онуң ичиндәки дәнәни чыкардылар, биз оны өлчөп гөрдүк вели, элли сири, бәш йүз дирхемлик дәне чыкды. Онсоң ол йигит маңа: «Сениң делаллык әдениң үчин, хер сирисине он дирхем берйәрин, пуллары йыгнап ал, өзүңе етйәниңден галан дөрт йүз элли дирхеми-де маңа сакла; мен галан харытларымы-да сатып боланымдан соң, өзүм сениң яныңа барып, пулуны алып гайдарын» дийди. Менем: «Боляр!» дийип, онуң элинден өпдүм-де, янындан гайтдым, шол гүн маңа мүң дирхем дүшди. Ол йигит бир айлап гара бермән гезенден соң гелди-де: «Ханы пуллар тайярмы?» дийип, менден сорады. Менем әдеп билен еримден туруп, оңа салам бердим, соңундан болса: «Белки, дүшүп аңры-бери бир зат ийип-ичерсиң?» дийдим. Әмма ол отурмады-да: «Сен пулы тайяр әдип гой, мен гелип алып гидерин» дийип, ене өз ёлуна гитди. Мен болсам онуң пулуны тайярлап гоюп, онуң гелерине гарашып отурдым. Ол ене бир айлап гара бермедди. менем өз янымдан: «Бу йигит рехимдарыңам барып ятан рехимдары» дийип ойландым. Бир ай геченден соң, ол гатырлы гелди, өзи-де овадан дыбасларың ичинде мисли тәзе доган ай ялы ялпылдап дур. Хамала диерсиң, әдил яп-яңы хаммамдан чыкып гелен ялы, йүзи ай кимин ягты саяярды, яңаклары гызарып, маңлайы ялпылдап дурды, яңакларындакы гоша халы болса гарамык дәнеси кимин, өңде бириниң васп әдиши ялы, ак йүзүне гелшип дурды:

Шемсу-камар шөхле сачар йүзүңден,
Багтыярлык нурун дөкер гөзүңден.

Жемалын гарамак кейпи-сападыр,
«Гел» дийсе, овазы жаңа шыпадаыр.

Гөрк-гөрмеги нәзик, инче, неписдир,
Аклы дуры, юваш хем гөвни пәсдир.

Аперин, бу хусны битен жепбара!
Сөенне парх гойян ол бирибара!

Мен оны гөрен бадыма туруп, элинден өпдүм-де, онуң өңүнде дик дуруп, жаңының сағлыгыны хем ишиниң ровач болма-

гыны дилег эдип, оңа: «Эй, жєнап, мендєки пуллариңы алжак дєлми?» дийдим. Ол болса маңа: «Ховлукмак нємє герекмиш? Мен єз ишлерими бирйўзли эдип боланымдан соң алып гидерин-дє» дийип жогап берди-де, єне єз єлуна єтєгитди. Мен єз янымдан: «Алладан ант ичйєн, бу йигит индики гезек геленде, мен оны хєкман мыхманлыга чагырарын, чўнки мен онуң пулларины йєредип, сєвда эдип, онуң аркасындан єсли мая топларым ахыры!» дийип ичими гєплетдим.

Йыл аяк боланда ол доланып гєлди, єзи-де єңкўсинденем гєзел лыбаслар гєйнип гєлди велин, гєрмєгє гєз герек. Инє, онсоң мен онуң диєнине-айданына гулак асман, мыхман болуп, мєниң хєззєтлєп берєн тагамымдан ийип-ичип гитмєсєң болмаз дийип, зор билєн диєн ялы оны мыхман єдиндим. Онда ол йигит: «Диңє шейлє шєрт билєн: мєниң ўчин єдєн харажєтларың хєммєси мєниң сєндєки пулумың хасабына болсун» дийди. Менєм: «Бояр!» дийдим-де, оны отуртдым, єзўмєм чыкып, бармалы еримє бардым, тайярламалы затларың хєммєсини хєзирлєдим, иєр-ичєр ялы, єнє-єнєлєри гєтирип єңўндє гойдум-да, оңа: «Алланың хақы ўчин!» дийдим. Онсоң олам столжугың башына гєчип, єзўниң чєп єлини узадып, мєниң билєн нахар єдинмєгє отурды, мєнєм муңа хайран галдым. Биз ийип-ичип боланымыздан соң, мєн онуң єлини ювдурдым, сўпўрмєгє дєсмал эбердим. Онсоң мєн онуң єңўндє ширин-шєкєр ныгматлары гойдум, шондан соң ол икимиз сєхбєтє башладык. Шонда мєн оңа: «Эй, мєниң жєнабым, мєни багышла, сєн нємє ўчин нахары чєп єлиң билєн ийдиң? Бєлки, сєниң саг єлиңиң агырян ери бардыр?» дийдим. Ол мєниң бу айданымы єшидип, шейлє наманы айтды:

«Эй достум, сєрашып гєзгама дєрдим,
Кєп хунаба ютдум, кєн эжир гєрдўм.

Пєлєк агяр ўчин ярдан айырды,
Мєжбурлык гурасын — сынам сындырды».

Онсоң ол єлини чыкарып гєркєзди вели, сєредип гєрсєм, онуң єли чапылып кєсилєн экєни, голуның гошарындан ашагы кєсип айрылыпдыр. Мен оны гєң гєрўп, агзымы аңкардыпдырын, ол йигит болса: «Сєн муны гєң гєрмє, єзўцєм сєниң билєн нахар иймєгє отурамда, чєп єлим билєн иєними улумсылыкдандыр єйдўп гєвнўцє гєтирмєгин, мєниң саг єлимиң кєсип айрылмагының болса бичак ўйтгєшик сєбєби бар» дийди. Мен ондан: «Онуң нєхили сєбєби бар?» дийип сєрадым вели, ол йигит: «Билєр болсаң, мєниң аслым Багдатдан, мєниң атам ол ердє танымал адамды. Мен єтишип, эр яшына єтєн вагтымда, Мўсўр юрды хакында сыяхатчыларың, жєханкєшдєлєриң хєм тєжирлєриң гўррўцлєрини кєп єшидипдим, инє, онсоң шол гўррўцлєр мєниң калбыма орнашып галыпдыр. Мєниң атам

арадан чыкансоң, мен Багдат хем Мосул харытларындан бирентек затлары алып Багдатдан чыкып уградым. Алланың өзи мениң ишими оңуна эден экени, мен ол ерден гайдып, сизиң шу шәхериңизе гадам басдым» дийди-де, йигит өз сөзүниң шу еринде аглады-да, шу наманы айтды:

«Йити гөзлиң гүвләп гитжек чайындан
Сокур совлуп гачар, бармаз оюндан.

Данаң өз дилинден көйжек еринде,
Самсык сөз ойнатмаз хыял-серинде.

Халаалхонлар ковлап тапсалар рызкны,
Азгынлар месиргәп, кыларлар пыскны.

Гочаклар чәресиз гөз яшын акдыр,
Бу рахман рахымдан буйрулан такдыр».

Йигит шу газалы айдаындан соң, ене гүррүңини довам этди: «Мен Каире гелдим-де, өз харытларымы Масрур кервенсаарайында дүшүрдим. Йүкүми дүшүрип боланымдан соң, хызматкәриң элине пул бердим-де, бизе иер ялы бир зат гетирип бер дийдим, өзүмем бираз салым ятдым. Ондан соң турдум-да, Бейн-ал-Касрейн көчесине айлаң-чайлаң эдип гелдим-де, ол гижәни шол ерде ятып гечирдим. Эртесн еримден турдум-да, маталы гүлебенди ачдым, онсоң өз-өзүме: «Гидейин-де, базарлара айланып гөрөйин, ол ерде ягдайларың нәхили-ненеңсидигини билейин!» дийдим. Мен мата-марлыклардан бирнәчесини алагада, өз хызматкәрлеримниң бириңиң элине бердим-де, гөтерип экитдирип, Жиржис базарына уградым. Ол ерде деллааллар мени гаршыладылар (олар мениң геленимден хабарлы экен), олар мениң маталарымы алдылар-да: «Мата алан гел!» дийип гыгырышып башладылар. Эмма олар мениң дерегимиде чыкарып бермедилер, менем муңа гынандым. Онсоң деллаалларың баштутаны маңа: «Эй, женап, мен пейда гетиржек зады биләйрин, сен мениң айданыма гулак асдажык, бейлеки сөвдагәрлериң әдиши ялы эт-де, шаятларың, мүрзәниң хем замунчыларың хузурында, харытларыңы бирнәче ай мөхлети билен несъе бер, өзүңем хер хепдәниң пеншенбе хем душенбе гүнлеринде пул алып дурарсың, шейдибем дирхем барыны йығнарсың: хер дирхемиң ики болар, онянча өзүңем Каири хем Нили гөрерсиң» дийди. Менем: «Бу айданың оңат пикир!» дийдим-де, деллааллары ызыма тиркәп, кервенсарая бакан гайтдым. Олар мениң маталарымы базара алып гайтдылар, менем олар сатан матамың бахаларыны задыны язышдырып, барыбам замунча әлтип тассыкладып, диллеринден хем хат алдым-да, ене кервенсарая доланып бардым. Мен бирентек гүнлери башымдан гечирдим, хер гүнем бир күйзежик шерап билен әртирлик әдинип, хер гүнем тәзе эт хем ширин-шекер ныгматлар гетирди, бир айлап яшадым. Ине, онсоң мениң пул алып башламалы айым

хем гелип етди, онсоң мен хер пеншенбеде хем душенбеде базара барып, сөвдагәрлериң дүканының янында отурардым, замунчыдыр мүрзе болса пулы өйледен соң гидип гетирип бер-йәрдилер, мен болсам оларың гетирип берен пулларыны санап алярдым-да, гапжыга салып мөхүрлейәрдим, онсоң яным пулы ене кервенсарая гайдып гелйәрдим. Ине, онсоң гүнлерде бир гүн (мунуң өзи душенбе гүнүди), мен хаммама гирдим-де, ондан чыкып, кервенсарая доланып барып, өз яшаян жайыма гелип, бир күйзежиқ шерап билен әртирлик әдиндим, онсоң бирсалым ятдым, оянанымдан соң, турагада, бир товугы ийдим, онсоң үстүме атыр сепип зат әдип, Бедретдин Бустани дийилйән бир тәжириң дүканына бардым. Ол тәжир мени гөрүп, маңа: «Хош гелдиңиз!» дийди. Онсоң ол базар ачыланча, мениң билен бирсалым гүррүңдешип отурды. Шол арада-да бирден инче билли, йөриши хайбатлы, башы ловурдап дуран өрән овадан чаргатлы, төверек-дашына атыр ысыны күкедип дуран бир сыратлы зенан гелип гирди. Ол башындакы өртгү-жңини галдырды велин, онуң гара гөзлерине гөзүм дүшди, ол аял болса Бедретдине салам берди, ол хем онуң саламыны алды, ол икиси гүрлешини дурдулар; мен ол аялың геплейшини гөрүп-әшидип дуршума оңа ашык боланымы дуйман галыпдырын, ол мениң хут калбымы әселеди дуруберди. Онсоң ол аял Бедретдине йүзлешип: «Сенде зер жәхекли овадан гүлли мата бармы?» дийди. Ол хем өзүниң менден алан маталарындан бир топуны чыкарып гөркезди. Олар бахасыны сөвдалашып, бир мүң ики йүз дирхеме разы болушдылар. Онсоң ол аял тәжире: «Мен бу матаны алып гидейин-де, пулуңы хем барып иберейин» дийди, эмма тәжир оңа разы болман: «Болмаз, ханым, ынха матаның әеси-де шу тайда дур, мен оңа өз мөхлетинде пулуны төлемели» дийди. Ол аял хем оңа: «Пәхей, иши гайдан дийсәним! Мен сенден хер хили маталары баха давасыны этмән, пул барыны дөкүп алып йөрмәге өвренишипдирин, шейди мен саңа өз диениңденем артык газанмага мүмкинлик берйәрин, пулуңы-да сакламан иберип дуярын» дийди. Тәжир болса оңа: «Догры, эмма мен шу гү-нүң өзүнде хасаплашмага межбур ахыры» дийип жогап берди. Ол гелнем гахарланды-да, матасыны Бедретдиниң йүзүкессирин зыңып гойберип: «Сизиң тохум-тижиңизде-де адамың гадрыны билйәни ёкдур-ла!» дийип азгырылды, шей дийибем чыкып уграды. Ол нәзенин мениң йүрегими өзи билен алып гиден ялы дуйгыны сыздым. Онсоң менем еримден туруп, онуң ызындан ылгап етип сакладым-да: «Ай, нәзенин ханым, башыңа дөнейин, маңа рехим әт-де, өз асыллы гадамыңы маңа бакан урсана!» дийдим. Ол ызына өврүлип йылгырды-да: «Хә, сениң хатыраң үчин доланаярын» дийди-де, дүканың гапдалындакы отургыжа барып отурды. Онсоң мен: «Шол топ матаны нәчә алдың?» дийип, Бедретдинден сорадым. Олам: «Бир мүң бир йүз дирхеме

алдым» дийип жогап берди. Мен оңа: «Саңа ене йүз дирхем пейда болар ялы эдейин. Маңа кагыз бер, мен саңа шол баханы төлежекдигим барада дилимден хат берейин» дийдим. Онсоң мен Бедретдине дил хаты язып бердим-де, ол матаны алагада, шол гелне бердим: «Ме, ал-да гидибер, пулуны бересиң гелсе, индики базар гүни гетирсеңем болар, эгер ислесең болса, мениң мыхманым хөкмүнде саңа совгат бердигим болсун» дийдим. Онда ол гелин: «Алла сениң берекедиңи артдырсын, мениң пулумы саңа гетирип берсин, сени мениң эрим болар ялы этсин!» дийди (Алла онуң дилегини кабул хем этди). Онсоң менем: «Ханым, гой, шол мата сениңки болсун, шонуң ялы матаны ене-де аларсың, йөне сен маңа йүзүңи бир гөркез ахыры» дийдим. Мен онуң йүзүне назар саламда, шол назарымың өзи маңа мүңлерче гезек ах чекдирип, йүрегимде оңа сөйги одуны туташдырды, асла мениң бүтин акыл-хушум серимден учды. Онда соң ол нэзенин йүзүниң өртгүжүни гойберди-де, матаны хем алып: «Женап, мени бикарар эдип гойямагын!» дийди-де, өз ёлуна гитди. Мен болсам шол отурышыма, тэ гүн өйледен агянча, базарда аңкарылып отурыпдырын, акылымы-хушуми йитирип, өзүми бүтинлей сөйги хәкимлигиниң ыгтыярына берипдириң. Онсоң мен өз калбымы эелән сөйгиниң гүйжү билен еримден туруп, ол аялың нәхили машгаладыгы хакында тәжирден сорап хабар тутдум. Тәжир болса: «Онуң пулы бар, ол бир эмириң гызы, атасы болса өлди, онуң ызында бичак көп зады галды, хеммеси-де шол гыза галды» дийип жогап берди.

Онсоң мен ол тәжир билен хошлашып чыкып гитдим-де, өз мыхманханама гайдып бардым, маңа агшамлык нахар гетирип бердилер, эмма мен велин шол гызы ятлап отурышыма, хич зат ийип билмедим, нәме этжегими билмән, ятмак үчин ериме гирдим. Эмма мениң гөзүме укы гелмеди, эртире ченли уклап билмән даңымы атырдым. Эртирден соң еримден турдум-да, өңки эшиклерими геймән, башга хили лыбасларымы гейдим, эртирлик нахарымың башында бир голчажык шерап ичип, аз-маз иен болдум. онсоң ене шол тәжириң дүканына бакан чыкып уградым. Барып онуң билен саламлашып зат эдип, ене онуң дүканында өңки отурышым ялы отурдым. Ынах, ол жуван зенан ене шол гелен вагты, өңкүсинденем гөзел лыбаслар гейип гелди, янында хем хызматкәр гырнагы барды. Ол аңырдан гелшине, Бедретдине дәл-де, маңа салам берди-де, мениң өмрүмде эшитмедик дилеварлык билен, шейлеки ширин лабыз билен сөзләп: «Дүйнки алан матамың бахасы үчин мүң ики йүз дирхемиңи алып гайтмак үчин мениң яныма кимем болса бирини гошуп гойбер» дийди. Менем оңа: «Бейле ховлукмак нәмә герекиш?» диен болдум. Онда ол нэзенин: «Сенден махрум этмесин-дә!» дийип сесленди-де, маңа пул берди. Мен онуң билен гүррүңдешип отурдым. Мен оны өз ыгтыярыма алмак

ислейэндигими аңлатмак үчин оңа үмледим, ол хем дүшүнди-де, йүреги ярылан дек болуп, хасыр-хусур еринден турды, мениң йүрегим болса инди оңа баглангыды. Онсоң ол туруп гитди велин, менем базардан чыкып, гараба-гара, онуң ызына дүшүп уградым. Бирден бир гыз мениң яныма гелди-де: «Женап, сен мениң бикәм билен геплеш!» дийди. Мен муңа гең галып: «Бу ерде мени танаян адам болмалы дәл ахыры!» дийдим. Эмма ол гыз: «Вей, женап, сен оны не бейле тиз ядыңдан чыкардың?! Мениң бикәм халки тәжириң дүканында гөрөн зенаның ахыры» дийип геңиргенди. Ине, онсоң мен ол гыз билен тиркешип, бейлеки базара бардым вели, гызың бикеси мени гөрөн бадына гуҗагына гысды-да: «Вах, мениң сөйгүли дилдарым, сен мениң бүтин йүрегими эеледиң, сен мениң калбыма орнашдың, мен саңа түйс ашык болупдырын, сени гөренимден бейләк, мениң гөзүме не укы гелди, не рахат, шондан бәри ийип-ичмекденем кесилдим» дийди. Менем оңа: «Вах, мениң калбымдакы хара-сат сениңкиден муң эссе артык болса нәдерсиң, дүнийәде сен-ден башга хич зада мэтәчлигим ёк» дийип жогап бердим. Онсоң ол: «Вах, сөйгүлим, мениңки шейлемикә я сениңки?» дийип сорады. Мен оңа: «Мен бу тайда бир ят адам, мениң кервен-сарайың мыхманханасыңдан башга ятмага еримем ёк — дийип жогап бердим. — Эгер рехим әтсең, өз япыңа ал мени». Онда ол: «Боля, йөне бу гүн бәхлид, әртир метжитден соң бир зат бо-лаймаса, бу гүн хич зат болмаз. Сенем барып намазыңы оқа-да, онсоң эшекли пайтуна мүнүп, ал-Хаббания көчесини сорабер, оны тапаныңдан соң, Албу-Шама лакамлы Берекет баярың өйи ниреде дийип сора, мен шол ерде яшарын. Әзүңем гижә гал-магын, мен саңа гарашжакдырын» дийип жогап берди.

Мен бегенжимден эдил гуш болуп учайжак болдум, шейди-бем биз хошлашдык. Онсоң мен ене өз яшаян мыхманханама гайдып гелдим, өзүмем узынлы гижәни укламанжык гечирдим, асла даң атанына-да ынанмадым. Әртирден соң туруп, эгин-башларымы чалшырдым, өзүме тимар берип, үстүме мүшк-ан-бар дөкүп болмажымы болдум, элли динары-да яглыга дүвәге-де чыкып, Масрур кервенсарайыңдан Зувейле дервезесине ченли пыяда йөрәп гитдим. Ол ерден болса эшекли пайтун тутдум-да, пайтуның эесине: «Мени ал-Хаббания экит» дийдим. Пайтунчы эдил гөз ачып-юмасы салымың ичинде барып етди-де, дем салыма хем гойман, ал-Мункари дийилйән мәхелле-дәки улы дервезеңиң агзында аяк чекди. Онсоң мен оңа: «Дервезеден гир-де, пылан баярың өйүни сорап салгы ал» дийдим. Пайтунчы тиз гидиши ялы, доланып гелип: «Гир-бер!» дийди. Онсоң мен оңа: «Мениң өңүме дүш-де, шол өйүң япына бар! Әртир ир билен шу ере гелип, ене мени ызыма алып гайдарсың» дийип, пайтунча табшырдым. Пайтунчы болса маңа гарап: «Алланың хақы үчин!» дийди, онсоң менем онуң элине гызыл пулдан чәръек динары тутдурдым.

Мени дөшлери төзеришип дуран, йүзлери ай ялы ики саны
яш гыз гаршылады. Ол маңа: «Гирибер, бизиң бикәмиз саңа
гарашып отыр! Ол сениң гелжегиңе бегенип, узаклы гиҷәни
укламан гечирди» дийдилер. Ине, онсоң мен ёкаркы жая барып
гирдим вели, онуң еди гапысы бар әкени, төверек-дашы хем
дуршуна айна болуп дур, әпишгелери-де бага бакан ачылар әке-
ни, багда болса гөвнүң ислән ир-иймишлер салланышып дур,
ичинден сувлы яплаар шаглап акышып ятыр, дүрли гушлар сай-
рашып сазда-сөхбет, әдйәрлер; жайың ичи солтаның өз хеки
билен агардылыпдыр, середен адамың йүзи гөрнүп дур, тамың
ёкаркы петигине болса ловурдап дуран алтын харлаар билен
дога-салаватлар язылыпдыр вели, йөне серетсең гөзүңи га-
машдырайын диййәр. Жайың дүшеги болса мермер дашындан
болуп, аклы-гызыллы реңклер билен өвшүн атып ловурдап дур,
ортарасында хем ичи сувлы ховуз, ховзуң гырасында болса
гызылдан гуйлан гушлар отыр, оларың-да агызларындан ла-
гыл-гөвхер хем якут кимин ловурдап сув пүркүлип дур. Иче-
рине болса дүрли реңкде дөкалан йүпек халылар язылып, кесе
гапдалына-да күрсүлер гойлуп чыкылыпдыр. Мен ичерик ги-
рип отурдым вели, аңрымы-бәримин серетмәнкәм, әййәм ол нә-
зенин перизат мениң янымда хәзир болды, гөрсем ол дуршуна
алтын-зәр билен безелен лыбасларда, башына хем лагыл-гөвхер
хем гыммат бахалы зүммерет гашлы, алтын отагалы тәч гейип-
дир, ынха гөрсөң — дуран бир перизат! Ол мени гөрөн бадына,
йүзүме нәз билен йылгырып серетди-де, бирден гарса гуҷак-
лап, өзүне чекди, гөвүслерини ойкап гуҷагына гысды, агзыны
агзыма гоюп, дилимден сормага дурды. Менем онуң әдиши
ялы, онуңкыны сордум. Онсоң ол мениң йүзүме бакып: «Бу
чынмыка? Догруданам, сен мениң яныма гелдиңмикәң?» дийди.
Менем оңа: «Мен сениң гарып гулуңдырын!» дийдим. Онсоң
ол: «Саңа гурбан! Хош гелипсиң! Алладан ант ичйән, ынан,
сени гөрөн гүнүмден бәри мениң не укы билен хошум бар, не-
де иймек-ичмек билен, күйүм-пикирим — бир сен» дийип сес-
ленди. «Менем әдил өзүң ялы-да!» дийип жөгап бердим. Он-
соң биз аркайын отурып гүрлешип башладык, өзүмем утанжым-
дан яңа йүзүми галдырып билмән отырдым. Онсоң дерревиң
өзүнде мениң өңүмде сачак язып, дүрли-дүмен, үйтгешик-үйт-
гешик иймитлер гойдулар: үстүне зирке сепилен әтмисиң,
пәкизе ары балына биширилен кәдили гутапмы, ичи дыкылан
жүйже товукмы — ол икимиз билеже отурып ийдик-ичдик,
кемини гойман нахар әдиндик. Онсоң маңа леген билен күн-
дүк гетирип бердилер, мен әлими ювдум, онсоң биз үстүмизе
гүл сувуны пүркүп, тәмизлендик, отурып гүррүң әтдик. Онсоң
ол гыз шу наманы айтды:

«Гелйәниңи билип, айдым-саз әтсем,
Дидәмиң гарасын паяндаз әтсем.

Жайың салып берсем гөзүм үстүндө,
Парахат ятырсам габак астында».

Онсоң ол өзүниң чекен хесретлерини айдып берди, онсоң менем онуң үчин өзүмиң нэхили хасрат чекенлигими айдып бердим, икимизем зейренишдик. Оңа болан сөйгим йүрегими эеләп, эхли пулларам мениң гөзүмгө гөрүнмеди. Онсоң биз тә гижәниң бирвагтына ченли ойнашдык, гүлүшдик, өпүшдик, гучушдык, онсоң гызлар бизе агшам нахарыны эбердилер, нахарың яны биленем шерап гетирдилер. Мен бир середип гөрсем, хут бир той-томаша гурлан ялы болуп дур! Биз гижәниң ярына ченли ийип хем шерап ичип отурдык, онсоң еримизе гирип ятдык, мен онуң биден әртире ченли биле ятдым, өзүмем шол гижәки ялы гижәни бүтин өмрүмдә гөрөн дэлдирин. Әртирден соң мен еримден турдум-да, пуллы дүвүнчеге оңа бакан оклап гойбердим, онсоң онуң билен хошлашып, дашарык чыкдым. Ол болса аглады-да: «Эй, мениң женабым, сениң гүл йүзүңи мен инди ене хачан гөрүп билерин?» дийди. Менем оңа: «Мен сениң яныңа хәли агшам гелерин» дийип жогап бердим. Дашарык көчә чыкдым вели, мени дүйн шу ере гетирип гиден пайтунчым, мениң чыкарыма гарашып, дервезәниң агзында дуран экени. Мен онуң пайтунына мүндүм-де, сие шол Масрур кервенсарайындакы мыхманханама доланып бардым. Мен онуң пайтунындан дүшүп, оңа ярым динар бердим-де, оңа: «Сен гүн яшар учурларында ене шу ере гел!» дийдим. Ол хем: «Боляр!» дийип жогап берди. Мен өз жайыма барып, әртирлик нахарымы эдиндим, онсоң ене маталарым үчин дүшйән пулларымы йыгнамак үчин базара бакан уградым. Базардан гайдып гелип, ол гыз үчин бир гузыны говурдып тайярлатдым, онсоң ене дүрли-дүмөн ширин-шербетлер алдым-да, ол затлары гөтөрип экитмек үчинем бир хаммал тутуп, хеммесини онуң себедине гапгардып, элине-де хакыны берип, гызың өйүнә ибердим, өзүм болсам ене ызыма доланып өз ишим билен болдум, шейдибем гүн яшара ченли, өз ишлерим билен гүмра болдум. Гүн яшыберенде болса, пайтунчы яныма гелди, онсоң менем ене элли динары яглыга дүвүп алагада, гызың янына бакан атландым. Барып гөрсем, мениң гелериме дийип, жайың ашагында дүшелен мермерлери сырып-сүпүрип, гапылары айналарыны хем мис тутавачларыны сүпүришдирип ялпылдадып гоюпдырлар, чыралара яг гуюп, шемлери якып, иер-ичер ялы затлары яйрадып гоюпдырлар, шераплар болса сүзүлги дур. Мениң бараныма мәхетдел, мениң ярым голларыны мениң бойнума салып: «Сен мени көп гарашдырып бикарар этдиң!» дийип, нәз-керешме билен ах чекди. Онсоң бизи сачак башына чагырдылар, биз ийип-ичип кейпимизи көкледик. Гызлар гелип сачагы йыгнадылар-да, тәзеден шерап гойдулар. Онсоң биз тә гижәниң бирвагтына ченли арасыны үзмән шерап ичдик. Ярыгиже учурларын-

да ятылян отага гечип, эртире ченли гучушып ятдык. Эртирден соң мен еримден турдум-да, хемишеким ялы, оңа элли динар дүвүлги яглыгы бердим-де, онуң янындан чыкып гайтдым. Дашарык чыкан вагтымда, пайтунчының маңа гарашып дураныны гөрдүм, ене онуң пайтунына мүнүп, өз мыхманханама гайдып гелдим. Гелибем аз-кем ятып укымы дурладым-да, ондан соң мен агшамлык нахар үчин тайярлык гөрүп башладым: нахарың дашынданам хоз алып дөвүп-ардышдырдым, палавың гапдалы билен иер ялы бадам маңызларыны хэзирледим, говрулан пынтык алдым, шерап билен иер ялы тэзе хем какадылан мивелер алдым, гүл десселеринден чемен багадым — бу затларың хеммесини хаммала берип, сөйгүлимиң өйүне ибердим. Ондан соң гиҷара өз жайыма гелип, хемишеким ялы, элли динары яглыга дүвәгеде дашарык чыкдым, ене шол өңким ялы, эшеге гошулан пайтуна мүнүп, онуң өйүне бакан уградым. Баранымдан соң ене шол өңкимиз ялы ийдик, ичдик, кейпимиз көкледик, эртире ченли биле ятдык, эртирден соң туруп, ене шол өңким ялы, пуллы дүвүнчеги онуң өңүне оклап чыкып гайтдым, ене шол пайтуна мүнүп, өз мыхманханама гайдып гелдим. Шу хили гүнлериң өзи бирнэче ватлап довам этди. Ине, онсоң гүнлерде бир гүн, мен гиҷе ятып, эртир турсам, кисәмде не бир динар бар, не-де дирхем — көр көпүксиз галсам нэтжек! Шонда мен өз-өзүме: «Бу затларың хеммеси-де шейтаның эден иши!» дийдим-де, шу газалы айтдым.

«Гарып дүшен бая дүйнә даралар,
Мисли гүн яшанда нуры саралар.

Ек еринде хергиз кылмазлар ядын,
Гелсе, «Пайың ал» дийп тутмазлар адын.

Базарда мүйнүдир, галдырмаз йүзүн,
Чөле чыкып сыкар ган яшлы гөзүн.

Валла, ынан, гарып киши мат болар,
Доган-гардаш, ил-гүнүне ят болар».

Мен мыхманханадан чыкдым-да, Бейн-ал-Касрейн көчеси билен бираз йөрәп, Зувейле дервезесиниң эдил алкымына етип дурдум. Гөрсем, адамлар хүмер болшуп дурлар, дервезениң агзы мәрекеден хырын-дыкын. Маңлая озалдан языланыны гөрмели болансоң, мен бир эсгериң янына барып, оңа гысмылжырапдырын, бир гөрсем, мениң элим онуң жүбүсине гирипдир, мен онуң жүбүсини сермешдирйэрин, ине, онсоң мениң элим онуң жүбүсиндәки гапжыгына илди, бир гөрсем, элим эййәм эсгериң гапжыгыны жүбүсинден чыкарып алыпдыр. Эсгер хем жүбүсиниң еңләндигини дуйды, ол жүбүсини эли билен сермәп барлап гөрди, эмма элине зат илмеди. Онсоң ол өврүлип мениң йүзүме серетди-де, менден башга хич кимиң иши дәлди-гини билип, сердессесини ёкарык гөтерәгеде, депәме бир ин-

дерди вели, мен диң аркан серрелип йыкылдым. Адамлар би-
зиң дашымыза тегеленип үйшдүлөр-де, эсгериң атының жы-
лавындан япышдылар: «Адамың көплүгинден, дарышганлык-
дан пейдаланып, сен бу йигиди бейле гаты урупсың!» дийди-
лер. Эмма эсгер оларың үстүне гыгырып: «Бу бир дейюс огры
ахыры!» дийди. Менем шол пурсатда айңалып, адамларың:
«Бу бир негөзел овадан йигит ахыры, онуң алан зады ёк!» ди-
йип гыгырянларыны эшидип галдым. Бирнечелери ынандылар,
бирнечелери болса ынанмадылар, жер ким бир зат дийип өлче-
рип дөкди. Онсоң адамлар мени сүйреклөп, эсгериң элинден
алжак болдулар. Шол вагт хем, озалдан маңлая языланы үчин,
бирден велими, ясавулмы, сакчылармы — бир топар болуп ша-
кырдашып-гүпүрдешип дервезеден гирдилер. Олар эсгердир ме-
ниң дашымда мэрекэниң хүмер болуп дураныны гөрүп, деррев
бизиң янымыза гелдилер. Вели гелип: «Бу тайда нэме бар?»
дийип сорады. Эсгер болса: «Үстүмде Алла бар, женап, бу ог-
ры! Мениң жүбүмде гөк гапжыгым барды, ичинде хем йигрими
динар болмалы, мэрекэниң арасына дүшен вагтымда, бу мениң
гапжыгымы огурлап алды» дийди. Онда вели: «Сениң яныңда
башга адам бармыды?» дийип, эсгерден сорады. — Эсгер хем:
«Ёк» дийип жогап берди. Онсоң вели ясавула гыгырды, ол ге-
лип мениң ягырымдан пенжелөп тутды вели, шол пурсадың
өзүндө иманым терсине өврүлөн дек болдум. Онсоң вели яса-
вула: «Хэзириң өзүндө сыпыр эшиклерини!» дийди. Онсоң
мени сыпырмага дурдулар вели, солдатың гапжыгы мениң
эшигимиң бир еринден чыкайды. Гапжыгы тапанларындан соң,
вели оны элине алагада ачып, ичиндэки пулы санап гөрди ве-
лин, эдил эсгериң айдышы ялы, догружа йигрими динар экени.
Бу ягдайы гөрөнсоң велиниң гахары гелди-де, сакчылары ча-
гырды, онсоң мени онуң янына элтдилер, ол хем менден: «Хей
йигит, догрыңы айт, сен шу гапжыгы огурладыңмы я ёк?» ди-
йип сорады. Мен йүзүми ашак салып дуршума, өз янымдан ичи-
ми гепледип: «Эгер мен оңа «огурламок» дийсем, ол гапжыгы
мениң гейимимиң ичинден өзи тапып алды ахыры, эгер
«огурладым» дийип боюн алсам, онда мен хорлуга сезевар бо-
ларын» дийдим. Онсоң мен башымы дик тутдум-да: «Хава,
оны мен алдым» дийдим. Вели мениң бу айданымы эшидип,
бичак гең гөрди, онсоң шаятлары чагырды, олар хем гелдилер-
де, мениң айданларымың догрулыгыны тассыкклап шаятлык
этдилер. Бу затларың хеммеси-де дессалымың ичинде, Зүвей-
ле дервезесиниң агзында болан затлар. Ине, онсоң вели жел-
лада буйрук берди, желладам гелэгеде, мениң саг элими кесип
айырды. Муңа болса эсгериңем йүреги авап, маңа мундан ар-
тык жеза бермезлиги хайыш этди, онсоң вели-де мени ташлап,
өз угруна гидиберди. Адамлар болса мениң төверегимден ай-
рылман дурдулар, өзлери-де маңа бир голча шерап гетирип
бердилер. Эсгер болса гапжыгы маңа берди-де: «Сен бир гөзөл

йигит, сен огры болмалы дэлсиң» дийди. Шондан соң мен шу бейди айтдым:

«Ынангыл сөзүме, мертлериң мерди,
Валла, огры дэл мен, ышк салды дерди.

Пелек гапыл басып торлады дашым,
Мэтэчлик, налачлык чашырды башым.

Сен дегил сен, худа хайран әйледи,
Патышалык тәжим вейран әйледи».

Ине, онсоң ол эсер мениң янымдан айрылды-да, гапжыгыны хем маңа берип, өз ёлуна өтәгитди, онсоң менем әлимиң дашына эсги-песгилери долашдырып голтугыма гысдым-да гидибердим. Шондан соң мениң лапым кеч, халым перишан болуп, башыма дүшен бу белалар зерарлы гүл меңзим саралып-солды. Мен шол гидишиме гөни ол аялың өйүне бардым, өзүмем яравсыз боланым үчин, дүшеге гечип йыкылып ятдым. Ол аял мениң йүзүмиң реңкиниң үйтгәндигини гөрүп: «Сениң нирәң агырьар, асла гөрийән вели, сениң угруң ёк ялы-ла?» дийип сорады. Мен оңа: «Мениң келләм агырьар, асла саглыгымың угры ёк» дийип жогап бердим. Ондан соң онуң гахары гелип, мениң ягдайымы гайгы әдинип башлады-да: «Мениң йүрегиме от берме, женабым! Ханы дик отур, башыңы галдыр, өзүңем шу гүн нәме-нәмелериң үстүнден бараныңы маңа мазалыҗа айдып бер, сени не дөв чалды? Сениң нәме-де болса бир беланың үстүнден баранлыгыңы мен йүзүңден гөрүп дурун» дийип жибринди. Мен оңа: «Мени геплетжөк болма» дийип жогап бердим. Онсоң ол аглап башлады-да: «Гөрийән вели, сен әййәм менден доюпсың өйдйән! Сениң хемишекилигиң ёкдугыны, менден бизар боландыгыңы гөрүп дурун» дийип хоркуллады. Мен сесими чыкармадым, ол болса мениң билен геплешжөк болуп жан әдйәрди, маңа лак атырды, әмма мен оңа гайтаргы бермәйәрдим. Онсоң агшам дүшүп гараңкы гатышды вели, ол маңа нахар әберди, әмма мен өзүмиң чеп әлим билен иййәндигими, ол гөрер өйдүп, горкыма, нахардан боюн гачырдым: «Мениң хәзир хич зат несим геленок!» дийдим. Онсоң ол ене: «Бу гүн саңа нәме болан болса, сен гизлеме-де, маңа айдып бер, асла нәме үчин сениң кейпиң ёк, нәме үчин йүрегиң сет-пара, халың тең, дүшүндир ахырын» дийип дилленди. Мен оңа: «Хәзир мен саңа айдып берейин, гыссанма» дийип жогап бердим. Онсоң ол маңа шерап сүзүп берди-де: «Ынха шуны бир ич бакалы, бу сениң гөвнүңи ачар! Хөкман ичерсиң, ал, өзүңем нә ахвалат боланыны гүррүң бер!» дийди. Мен оңа: «Нәме мен саңа хөкман гүррүң бермелими?» дийипдим. Ол болса: «Әлбетде!» дийип селенди. Онсоң мен оңа: «Әгер хөкман гүррүң бермели болян болса, онда сен өз әлиң билен сүзүп бер-де, мени шерапдан мазалыҗа гандыр» дийдим. Онсоң ол булгуры долдурып

узатды, менем ичдим, ол ене долдурып әберди, менем булгуры онуң элинден өзүмиң чеп элим билен кабул эдип алдым, шол вагт хем мениң гөзлеримден яш дамжалары пайырдап дөкүлди. Онсоң мениң гахарым ичиме сыгман, шу наманы айтдым:

«Акыллы, үшүкли мусулман бенде,
Багты ятып болар болса шерменде,

Овал таңрым аңкасыны ашыар,
Гәбиңи аздырар, башың чашыар.

Болжак иш болансоң аклын яр эдер,
«Шундан ыбрат ал» дийп ыгтыяр эдер».

Шу газалы айдып боланымдан соң, онуң узадан шерабыны ене чеп элим билен кабул эдип агладым, ол болса мениң болшума хайран галып, бир эрбет гыгырды-да: «Сен нәме үчин аглаярсың? Сен мениң йүрегиме көз басдың! Нәме үчин сен булгуры чеп элиң билен алдың?» дийип сорады. Менем: «Элиме чыбан чыкды» диен болдум. Онда ол маңа: «Ханы чыкар элиңи, мен сениң чыбаныңы ярайын» дийди. Эмма мен оңа: «Хәзир оны ярмагың вагты геленок! Мени бизар эдип отурма! Шу вагт мен элими чыкарып билжек-дәл!» дийдим.

Ондан соң мен элимдәки булгуры башыма чекдим. Онсоң ол хем, тә мен ичип-ичип серхош болуп йыкылянчам, шерап сүзүп берди. Мен өзүми билмән уклап ятыркам, ол мениң элимиң гошарындан бейлесиниң кесилип айрыландыгыны гөрүп-дир, мениң эндам-жанымы сермешдирип-барлашдырып гөрүп, хәлки огурлык гапжыгы-да тапыпдыр. Ине, онсоң бу ахвалаты гөрүп, мениң башыма инен бела-бетере ол бичәре шейле бир гынанып хапа болупдыр, асла дүнийәдә хениз онуң ялы халы перишан болуп гынанан адам болан дәл болса герек, мениң халымы гайгы эдип, узынлы гиҗәни укламан, өртенип гечирип-дир. Эртирден соң укудан оянып гөрсем, ол мениң үчин чорба гайнадып хәзирлән экени. Туранымдан соң, оны маңа әберди вели, гөрсем, ол чорба дөрт товугың этинден гайнадылан экени! Онуң яны биленем бир голча шерап гетирип ичирди. Мен ичип-ичип боланымдан соң, хемишеки эдишим ялы, гапжыгы онуң янында гоюп, өзүмем чыкып уграмакчы боланымда, ол маңа: «Нирә гитжек?» дийди. Менем оңа: «Әй, бир ере барып гайтмак ишим бар» диен болдум. Эмма ол чүрт-әлук: «Хич яңа-да гитмерсиң, отур!» дийди. Онсоң мен отурдым вели, ол йүрегинден сыздырып: «Сениң сөйгиң, гөр, нәмелере барып етен экени: сен бар-әк пулуңы харчлап гутарып, өз элиңден махрум болан экениң-ле! Сениң өңүңдә касам әдйәрин — Алла муңа шаят! — Мен сенден хич хачан әл чекмерин! Мениң айдяң сөзлериңиң хакдыгына болса, басым өзүңем гөз етирерсиң!» дийди. Онсоң ол шол ериң өзүңдә шаятлары чагырмак үчин адам иберди, шаятларам гелди велин, ол: «Сиз шу йигит

билен мениң ника хатымы язып, шаят болуп тассыклаң, он-соңам мениң ондан өзүм үчин галың аландыгымы хем язып гөркезиң» дийди. Ине, онсоң шаятларам мениң билен ол икмизиң ника шертнамамызы язып тассыкладылар. Соңра ол гыз: «Ынха, мениң шу сандыкдакы пулларымың хеммесиниң, шонуң ялы-да мениң эхли хызматкәр гул-гырнакларымыңам хеммесиниң шу йигидиң ыгтыярына гечйәндигини хем язып тассыклаң» дийди.

Шаятлар онуң бу айданларыны-да язып тассыкладылар, менем өзүме гечен мирасы кабул этдим, шаятларам өзлерине дүшйән хакларыны алып чыкып гитдилер. Онсоң ол мениң элимден тутуп идекләп эжитди-де, аммарың янына элтип дурузды, шол ердәки әпет бир сандыгың агзыны ачды-да: «Гел, бу сандыгың ичинде нәме бардыгыны гөр» дийди. Менем барып середип гөрсем, онуң ичи дүвүнчек-дүвүнчек яглыкдан долы экен! Ол болса маңа бакып: «Булар шол сениң маңа гетирип берен пуллы дүвүнчеклериңдир, булар сениң пулларың. Сениң хер гезек элли динар дүвүп, маңа ташлап гидйән пуллы яглыкларыңы мен шу сандыкда йыгнапжык гойярдым. Ынха, инди сениң пулларың өзүңе гайдып гелди, алып билерсиң, шу гүнки гүн сенден бай адам ёк. Тәлейиң өзи мен себәпли сениң сынаңа шикес етирди: сен саг элиңи гидердиң, мен муны хич хачан ерине салып билжәк дәл, элимден гелжәк зат ёк. Асла мен сениң үчин өз жанымы пидә этсемем — хениз аздыр. Сен менден рүстем чыкдың — дийди. Онсоң ол маңа гарап: — Өз пулларыңы кабул эт!» дийди. Онсоң менем онуң сандыгыны өз яныма гечирдим, онуң пулларыны-да өзүмиңкилериң үс-түне гошдум. Шондан соң мениң йүрегиме шатлык аралашып гөвнүм гөтерилди, башымдакы гайгы-аладалар еле соврулан дек айрылып гитди. Мен өз аялымы гуҗаклап огшадым-да, оңа хошаллык билдирдим. Ол болса маңа: «Сен маңа ашык боланың үчин, элиңден махрум болдуң! Мен инди нәдип сениң ол әдениңи ерине салып билерин? Алладан ант ичйән, мениң саңа болан сөйгимиң хатырасы үчин, өзүмиң ширин жанымдан геченим биленем, саңа етеп зепериң өвезини тутуп билмезмикәм өйдйән, шонуң үчинем, мен саңа нәме этсем-де, сениң хатыраңа етип билмерин» дийди.

Ондан соң ол өз өйүнде бар болан гейим-геҗимлере ченли, бүтин гиммат бахалы затларына ченли эхли эмләклерини аратын хата язып мөхүрләп, мениң адыма гечирди-де, шол гижә мениң аладам билен гүмра болды. Онсоң менем оңа өз башыма дүшен ишлериң хеммесини гүррүң эдип берип, онуң билен узаклы гижә гүррүңлешип ятдым. Шондан соң бир ай хем гечип-гечмәнкә, онуң саглыгы йөвселләп башлады, кесели барха гүйжәп, диңе элли гүн өмүр сүрди-де, амападыны табшырып, о дүйнәде яшаянларың арасына өтәгитмели болды. Мен эдилмели затлары эдишдирип, оны оңат җайладым, онуң үчин гур-

хан окатдым, онуң садакасы болсун дийип, гелегчи болуп баранлара бирентек пул пайладым. Оны жайлап болуп геленимден соң гөрсем, онуң бичак улы мал-мүлки, түкениксиз байлыгы бар экени. Онуң аммарларының биринде болса күнжи бар экени, онуң бир белегини болса ынха саңа сатдым. Мениң көп вагтдан бәри сениң яныңа гелип билмәнлигимниң себәби-де шол: галаныны-да сатмак, бейлеки аммарлардакы затлары-да сатмак иши билен мешгул болдум, өзүмем хенизе-бу күне ченли пулларымы долы йыгнап, хасаплашып гутарып билемок. Индем болса мен саңа бир зат айдайын вели, сен шоңа гаршы болма-да, мениң айданымы эдэй, чүнки мен сениң дузуңы ийдим: шол күнжиниң бахасындан сениң элиңе дүшен пулуң хеммесини мен саңа багышлярын. Ине, мениң саг элимиң гошарындан кесилип айрылып, нахары чеп элим билен иймегимниң себәби-де яңкы айдаларымдан ыбарат».

Мен оңа: «Сен өрән рехимдар хем согап газанян адам экениң» дийдим. Онсоң ол маңа: «Сен мениң билен бизиң юртлара-ха гидэймерсиң? Мен Каир хем Александрия харытларындан йүкүми тутдум. Белки, сен маңа ёлдаш болуп гитмәге разылык берерсиң?» дийди. Менем оңа: «Боляр» дийдим-де, догар айың башында уграмак мөхлетини беллешдик. Менем онсоң өзүмдәки бар затларымың хеммесини сатышдырып, базарлы харытлардан йүкүми тутдум. Ине шейлелик биленем, ол йигит икимиз ёла дүшүп, бу юртлара, ягны сизиң ерлере бакан уградык. Онсоң ол йигит бу ере гетирен харытларыны сатып ерлешдирди-де, олара дерек бу ерден, сизиң юрдуңыздан тәзе харытлар алып, ене Мүсүр юрдуна бакан уграды. Мениң болса бу гиже шу ерде болмак язгыдым бар экени, ине онсоң бу ят үлкеде мениң башыма шу хили иш дүшди дуруберди. Ничик гөрдүң, заманамызың шахы-солтаны, мениң бу айдып берен ахвалатым ол күйкиниң башындан гечен ахвалатдан хас гызыклы дәлми эйсе?»

Онда патыша: «Ёк, сизиң барыңызы асып өлдүрмек герек» дийипдир. Шол вагт гөзегчи Чынмачын патышасының өңүне гечип шейле дийипдир: «Эгер мениң сөзүме ынансаң, мен шол күйкини тапмазымдан озалкы вагтың ичинде өз башыма дүшең иши саңа гүррүң эдип берейин, эгер мениң гүррүңим күйкиниң гүррүңинден-де хас гызыклы-гең болса, сен бизиң ганымызы багышлармың?» Патыша хем: «Боляр» дийипдир. Ине, онсоң гөзегчи гүррүң бермәге башлапдыр:

ГӨЗЕГЧИНИҢ ХЕКАЯТЫ

«Билер болсаң, мен өтен агшам бир үйшмелеңде болдум, ол ерде гурхан окамаклығы гурапдырлар хем-де канунчылары йыгнапдырлар. Окалжак затлар окалып болнандан соң, сачак язылып, нахар чекилип башланды. Эберилен затларың арасында

зирке сепилен хем шекере ятырылан бадам маңзы-да бар экени. Онсоң бизем илеррэк сүйшәгеде, бадам ийип башладык, эмма арамызда биримиз чете чекилип отурды-да, бадам иймекден, кес-келләм, йүз дөндерди. Биз оңа хер нәче ялбарып, хер нәче хөдүр-керем этсек-де, ол эдил эхт эден ялы, бадама элини-де узаданок. Хер ничигем болса, биз оны өз мейлине гоймадык, хер этдик, хесип этдик, гараз, ийдиржек болдук. Эмма ол: «Маңа зор билен ийдиржек болмаң, озал бадам ийип, алжак алмытымы аландырын, инди бир азар бермәң!» дийип дердинди. Соңундан хем шейле дийди:

«Депиң алып угра, эшит перманы,
Халасаң гөзүңе чек шу сүрмәни».

Ол сөзүни тамам әденинден соң, биз ондан «Алланың хақы үчин, айт, сен нәме үчин бадам иймежек боляң?» дийип сорадык. Онда ол: «Эгер мен оны хәкман иймели болайсам-да, мен оны диңе элими кырк гезек сабын билен, кырк гезек сода билен, кырк гезегем ашгар билен, элими жеми йүз йирими гезек юванымдан соң иерин» дийип жогап берди. Шол вагт өйүң эеси өз хызматкәрлерине сув гетирмеги хем-де ол йигидиң айдан затларының хеммесини гетирип, онуң элини ювдурмагы буюрды. Ине, онсоң ол йигит өз айдышы ялы әдибем элини ювды, диңе шондан соң сачагың башына гечип, гөвүнли-гөвүн-сиз элини узадып, кәярым бир маңзы агзына салып иен болма-га башлады. Эмма ийсе-де, бирхили горкян ялы, чекине-чекине, сеңригини йыгрып, зор билен диен ялы иййәрди. Биз муңа хайран галдык. Йигит хер гезек элини узаданда, онуң эли тит-рейәрди, өзи-де элиниң башам бармагыны чоммалдып узадяр-ды. Ине, онсоң бирденкә гөрсек, онуң башам бармагы жонтук өкен, асыл бармагы кесик болса нәтжек! Середип отурсак, ол дөрт бармагы билен иййән экени.

Онсоң биз ондан: «Алланың хақы үчин, сениң башам бармагыңа нәме болды? Оны Алланың өз ярадышы шейлеми я-да башга бир бетбагтлыга учрадыңмы?» дийип сорадык. Онда ол яш йигит: «Эй доганларым, мениң еке бир шу башам бармагым шейле дәл, бейлеки башам бармагымам шунуң ялы, ики аягымың-да башам бармагы шейле. Ынха, гөрәйиң» дийип жогап берди. Онсоң ол өзүниң бейлеки элиниңем башам бармагыны ачып гөркәзди. Биз середип гөрсек, онуң чеп элиниңем башам бармагы саг элиниңки ялы жонтук экени, онуң айдышы ялы, аякларыныңам башам бармагы ёк экени. Биз онуң бармакларының шейледигини гөрүп геңиргенип, оңа: «Биз сениң башыңа дүшен иши билмек ислейәрис, нәме үчин сениң башам бармакларыңы кесип айырдылар, онсоңам сен нәме элиңи йүз йигрими гезек ювдуң?» дийдик.

Онда ол йигит: «Билер болсаңыз, мениң атам тәжирди, өзи-де Харун ар-Решит халыфың дөврүнде Багдадың иң бай

тәжирлериниң бириди — дийип гүррүң бермәге башлады. — Ол шерап ичмеги хем саз-сөхбети бичак говы гөрийәрди, ылайта-да тамдырада чалынян сазлары диңгемеги халаярды, өленде онуң ызында чигит ялы-да зады галмады. Мен оны дәп-дес-сур боюнча жайладым, онуң үчин гурхан чыкартдым, гиже-гүндиз ятлап ясыны тутдум, ондан соң онуң дүканыны ачдым вели, ызында сувытлы зады галмандыгыны гөрдүм, оңа дерек онуң көп бергиси галан экен. Онсоң мен онуң алгыдарларыны гөрүп, ялбарып-якарып, олары бирнеме көшешдирип, йүреклерине теселли бердим. Өзүмем бу анна гүнүнден индики анна гүнүне ченли сөвда эдип, газананымы атамың алгыдарларына бердям. Шейдип мен атамың хемме бергилерини долы үзүп гутардым. Ондан соң болса гижеми гүндиз эдип, өз маямы көпелдип башладым. Ине, онсоң гүнлерде бир гүн, бир гезек мен отыркам, бирденкә осласыз ерден, бир овадан яш гелне гөзүм дүшди вели, онуң ялы овадан нәзенини мен өмрүмде хич хачан гөрмәндим, өзи-де шейле бир үйтгешик говы либаслар гейнип, гыммат баха шай-сеплер дакынып безенипдир, хут гөрмәге гөз герек, өзи-де гатырың үстүнде отыр, өңүнде бир гул, ызында хем бир гул бар. Онсоң ол базара гирилийән дервезениң агзында гатыры саклады-да, дервезеден гирди вели, агта гул хем онуң ызындан галман йөрәп баршына: «Ханым, гирсең гир вели, эмма өзүңиң бу ере гелендигиңи хич киме билдирме, ёгсам сен бизиң гаршымыза гахар-газап одуны туташдырарсың» дийди. Онсоң ол аял сөвдагерлериң дүканларына айланып сер саяян вагтында, агта гул онуң дашыны габсап, оны адама гөркезме-жек болуп жан әдийәрди. Онсоң ол аял айланып гөрүп, мениңки-ден башга ачык дүканың үстүнден барып билмеди-де, мениң яныма гелди, агта гул хем онуң ызысүре гелип етди. Онсоң ол нәзенин мениң дүканымың агзында отурды-да, маңа әдеп билен салам берди вели, мен онуң лабзы ялы ширин лабызлы, жана якымлы ширин сөзлери өмрүмде хич хачан эшитмәндим. Ондан соң ол өз йүзүни ачды вели, гөрсем, әдил айың бөлегни ялы ялпылдап дур, мен онуң йүзүне назар саланымда, муңлер-че гезек ах чекеними дуйман галыпдырын, махласы, мениң йүре-гимде оңа болан сөйги оды ловлап туташды. Мен онуң йүзүне өвран-өвран середип доюп билмән, шу наمانы айдар болдум:

«Гүлгүн лыбас ярым бир гулак асса,
Терк ажал әшретдир, хасса мен, хассал»

Бага гирип үзсем алма-нарындан,
Шонда, белкем, өлмен дерт-азарындан»;

Ол мениң бу сөзлерими эшидиң, маңа шейле жогап гайтарды:

«Бир дем унутсам-да галмаз карарым,
Хергиз рақып йүзге болмаз гарарым.

Овал-ахыр гөвүн берсем агяра,
Сениң ышқың багрым кылсын сет пара.

Калбымың гайнамы сынмаз кыямат,
Дидарың дердиге дерман довамат.

Ашыклык жамыны долы нош этдим,
Сенем ичсеңдиң дийп гөвнүм хош этдим.

Гитсен, алып гитгин жеседим-жаным,
Бир ерде депин кыл окуп ыманым.

Соңра адым тутуп хабар гат маңа,
Сүңклерим шакашып жогап бийр саңа.

Айтсалар: «Исләниң диле жепбардан»,
Өтүнч сораң сенден хем бирибардан».

Бу газалыны айдып гутаранындан соң, ол менден: «Ай. йигит, сенде овадан маталар ёкмы?» дийип сорады. Менем оңа: «Ханым, сениң садык гулуң гарып болса-да, саңа яражак матаны тапар, йөне биразажык гараш, ынха, тәжирлер дүканларыны ачарлар вели, өзүм саңа гетирип берерин» дийип жогап бердим. Ондан соң болса мен онуң билен гүррүңләшмәге башлап, сөйги деңзине гарк болуп, ашыклык ёлларында азашып гездим. Онсоң тәжирлер дүканларыны ачдылар вели, менем турагада гидип, оңа герек затларың хеммесини тапып алып гелдим. Жәми бәш мүң дирхемлик зат алан экеним. Ол нәзенин әберен парчаларымы алды-да, агта гулуң әлине тутдурды, агта хем голтугына алып чыкып уграды. Йне, онсоң олар базар жайындан чыкдылар вели, ол зепаның гатырыны гетирип бердилер, олам өзүниң ниредендигини-де маңа айтман мүнди-де, гидиберди, менем ондан сорап-идәп дурмагы өзүме улып билмедим. Тәжирлер болса, әлбетде, өз берен маталарының пулуны талап этдилер, менем олар бәш мүң дирхем бергилдигими бойнума алмага меҗбур болдум.

Мен ол нәзенине ашык болуп, ышкың хесери биленем өйүме гайтдым. Өйде маңа агшамлык нахарыны әбердилер, мен гөвүнли-гөвүнсиз бирки агыз иен болдум вели, шол гыз ядыма дүшенсоң, иймек-ичмек биленем хезилим болмады-да, ятмак үчин ериме гирдим. Ятыбам билмедим, гөзүме укы гелмеди. Мен шу хили аласармык ягдайда бир хепдәни башымдан гечирдим, тәжирлер болса алгыларыны талап этдилер. Әмма мен оларың ене бир хепде гайрат этмеклерини хайыш этдим. Бир хепде геченден соң, гөрсем, ынха ол нәзенин ене өз гатырыны мүнүп геләйди, янында-да шол агтадыр ики хызматкәр гулы бар. Ол маңа салам берип, саг-аманлык сорашандан соң: «Әй, мениң җенабым, биз сениң маталарың пулуны гетирмеги бир-неме гиҗикдирдик! Замунчыны чагыр-да, бизден пулуңы ал» дийди. Онсоң замунчы гелди вели, агта гул хем пулы чыкарып гойды, әмма мен пулы-да йығнамадыксыран болуп, тә базар ачыланча, онуң билен сүйҗи гүррүңлер әдип отурдым. Базар

ачылан соң болса, ол маңа: «Мениң үчин оны ал, муны ал, ене-енелери ал» дийип, бир топар зады санашдырды. Менем тәжирлериң дүканына барып, гызың гөвнүниң ислән затларының хеммесини кемини гойман алышдырдым-да, гетирип бердим. Ине, онсоң олам мениң билен пулуң гүррүңини-де этмән, ол затлары алды-да, гидиберди. Ол гиденден соң вели, мен өз эдениме пушман болдум, чүнки мениң оңа әберен затларым мүн динарлык дагы бар экени.

Ол гидип, мениң гөзүмден йитенсоң, мен өз-өзүме: «Бу нә-хили сөйги? Ол гыз маңа бары-ёгы бәш мүн дирхем берип, мүн динарлык зат алып гитди!» дийип ичими геплетдим. Онсоң өзү-миң тәжирлер билен хасаплашмага пулумың етмежекдигини бил-лип, ене өзүме: «Тәжирлер-ә диңе бир мени билйәрлер! Бу гыз йөне бир гезип йөрөн алдавчы өйдйән: ол өзүниң оваданлыгы хем гөзеллиги билен мениң башымы айлап алдап йөрөндир, мениң яшдыгымы гөрүп, үстүмден гүлүп, мени ойнап гидипдир, мен болсам онуң ниреде ашаяндыгыны-да сорапандырын» дийдим. Мен шейдип гайгы этдим йөрдүм, ол гыз болса бир айлап гара бермән оңды, тәжирлерем менден пулларыны талап эдип, гыс-сап жанымы алып барярдылар. Менем гыссанжыма ерими сат-мага дурдум, өзүм болсам ичимден пикир эдип, өзүми өлдүрип дынайсам диййәрдим. Ине, онсоң бир гүн мен шейдип пикире батып отыркам, сөзс-де салым ёк, бир гөрсем, ынха, ол гыз базар жайының агзында гатырдан дүшүп, гөни мениң яныма бакап гелиёр. Оңа гөзүм каклышан бадына, мениң келәмдәки думанлы агыр пикирлер эдил еле соврулан ялы болуп учуп гит-ди, өзүмиң гайгы-хесретими-де унудыпдырын, ол болса нәз-ке-решме билен ширин-ширин даншып, мениң билен сөхбет эдип отурышына: «Замунчыны гетир-де, пулларыңы өлчәп ал» дий-ди-де, өзүниң алан затларының пулуны артыгы билен берди. Соңра болса ол ене мениң билен сөхбете башлады, мен беген-жимден яңа тас өлүпдим.

Онсоң ол менден: «Сениң аялың бармы?» дийип сорады. Менем оңа: «Ёк, мениң асла аялдан таныш-билшимем ёк» ди-йип жогап бердим-де, хоркулдап агладым. Ол: «Сен нәме үчин аглабердиң?» дийип геңиргенди. Менем оңа: «Зыяны ёк!» дийип жогап бердим. Ондан соң мен бирнәче динары чыкарып алага-да, агта гулуң элине тутдурдым-да, шу болуп дуран ишлере онуң шаят болмагыны хайыш этдим. Агта болса лох-лох гүлди-де: «Бу гызың саңа ашыклығы сениң оңа ашык болшуңдан бәш-бе-тер ахыры. Онуң сенден мата алянлығының себәби, оңа мата гереклиги үчин дәл, ол диңе сени сөййәнлиги үчин алды. Гөв-нүңде нәме пикириң болса, ондан чекинме-де айдыбер, сениң аг-зыңдан чыкан сөзи онуң ёкуш гөржөк гүманы ёкдур» дийди. Мениң агта гула пул береними болса ол гыз гөрөн экени.

Онсоң мен ене онуң янына барып отурдым-да, оңа: «Өз га-рып гулуңа рехим эдип, онуң сенден этжек хайышыны битир-

сең, дүңйәде арманым ёк!» дийдим-де, өз йүрегимде дыкын уруп дуран арзув-хыялларымың барысыны оңа аян этдим. Олам мениң теклибиме разылык жогабыны берди-де, янындакы агта гула: «Сен мениң хатымы муңа гетирип берерсиң» дийди. Онсоң маңа йүзленип: «Сен шу агта нәме дийсе, шонун айданыны эдибергин» дийди. Ине, онсоң ол еринден турды-да, чыкып гитди. Онсоң менем тәжирлериң алгыларыны элтип бердим, олар пейда барыны гөрдүләр, мениң пайыма дүшен зат болса ондан хабар-хатыр болманлыгы үчин гайгы-хасрат чекип йөрмек болды. Мен гижеләр уклап билмән, онуң пикирини эдйәрдим. Тей ахыры арадан телим гүн геченден соң, бир гүн мениң яныма шол агта гул гелди, мен оңа хормат-хеззет этдим. Онсоң ол гыз хакда ондан хабар сорадым. Ол болса: «Гыз нәхошлады», дийип жогап берди. Мен агта гула ялбарып: «Онуң хал-ягдайы нәхили, дүшүндириш берсене» дийдим. Ондан соң агта маңа шейле гүррүң берди: «Ол гызы Харун ар-Решит халыфың аялы Ситт-Зубейда тербиеләп етишдирди — ол гыз онуң голундакы гырнакларының бириди. Эмма ол гыз өз бикесиниң дилини тапып, көшкден чыкайын диен вагты чыкмага, гирейин диен вагты хем гирмәге ругсат алды, шейдибем ол бейлеки гырнакларың үстүнден хөкүмдарлык этмек дережесине етмеги газанып билди. Ине, онсоң ол өз ягдайы хакында бикесине гүррүң берип, өзүниң саңа әре берилмегини ондан хайыш эдипдир. Эмма Ситт оңа: «Мен ол йигидиң өзүни өз гөзүм билән гөрмән, бу хили иши эдип билмерин; эгер ол йигит саңа меңзеш болса, онда мен сени оңа әре чыкараын» дийипдир. Ынха, индем биз сени көшге әкитмекчи. Эгер сен аяллар көшгүне дүшүп билсең, ол гыз билән никалашып билерсиң; эгер сениң ол ере гиржәк боляндыгың билнәйсе болса, онда сениң башыңы кесип ташларлар. Ери, сен муңа нәме айдарсың?» Мен оңа: «Сениң билән гидерин, өзүмем сениң айданларыңда дөз гелерин» дийип жогап бердим.

Ондан соң агта хызматкәр маңа: «Агшам дүшерем вели, сен метжиде бар, ол ерде агшам намазыны ока, гижәңи-де шо тайда ятып гечир. Ол Ситт-Зубейданың шол Тигр дерясының боюнда салдыран метжидидир» дийди. Менем оңа: «Баш үстүне, икелләп гидерин» дийип жогап бердим. Ине, онсоң агшам дүшди вели, менем метжиде бакан уградым, барып намазымы окадым, гижәми-де шол ерде гечирдим. Даң атан чагларында болса, бирденкә ики саны агта хызматкәр гайыклы пейда болды, янларында хем бош сандыклары барды. Ол сандыклары олар гетирип метжиде салдылар. Ондан соң хызматкәрлериң бири гидип, бири хем галды. Мен онуң йүзүне мазалырак сөредип гөрсәм, асла ол мениң билән шол гыз икимизиң арамызда гезйән өз адамымыз — агта хызматкәримиз экен. Ине, онсоң ене бирсалымдан мениң сөйгүлимиң өзем геләйди. Ол гелән бадына, мен еримден тарса турдум-да, оны гужагыма гысдым,

олам мени шапба-шупба огшашдырды, өзем аглады. Онсоң биз аз салым гүррүңдешип отурдык. Соңра болса ол гыз мени ала-гада, бир сандыга салды-да, агзыны хем мэкәм япды. Ондан соң ол агта хызматкэриң янына барды, онуң янында болса бир топар гош-голам ялы затлар кэнди, олар шол затлары алып сандыклара гапгармага дурдулар, сандыклары ызлы-ызына затдан долдурып, агызларыны япярдылар. Шейдибем хемме затлары ерлешдирип боланларындан соң, олар сандыклары гайыга йүкледилер-де, Ситт-Зубейданың көшгүне бакан алып уградылар. Мениңем гөвнүме хер хили пикирлер гелип башлады, шонда мен өз-өзүме: «Сөйги себәпли өлдүгим болайса герек! Менем бир максат-мырадыма етип билермикәм я билмезмикәм?» дийип ойланярдым.

Мен сандыкда ятан еримде аглап-аглап худаий чагырмага башладым: «Худаийым, мени шу беладан бир сыпдыраверн» дийип ялбарярдым. Олар болса гайыгы сүрүп гидип отырдылар, тей-ахыры сандыклары алып, халыфың кабул әдиш жайының агзына бардылар-да, бейлеки сандыкларың арасы билен мениң ятан сандыгымы-да гөтерип ичерик салмага башладылар. Мениң сөйгүлим аяллар көшгүне серетмек үчин гапыларың агзында гарауул гойлан агта гулларың хем хызматкэрлериң бирнәчесиниң душундан билдирмән алып гечип, бир гарры агта гулуң янына етенде, яңкы гарры укудан оянды-да, гызың үстүне гыгырып: «Бу сандыкларың ичиндәки нәме?» дийди. Гыз болса: «Оларың ичи затдан долы, өзем Ситт-Зубейда үчин алнан затлар» дийип жогап берди. Онсоң агта гул: «Мен оларың ичинде нәме бардыгыны өз гөзүм билен середип гөржек, шонуң үчинем сандыклары бирин-бирин ачып гөркез!» дийди. Эмма гыз гаршылык гөркезип: «Олары ачан болуп дурмагың нәме гереги бармыш?» дийди. Агта гарры вели: «Гепиң көпелтме, ачмалы дийилдими, хөкман ачмак герек!» дийип азгырылды-да, еринден турды, өзи-де бада-бат мениң ятан сандыгымы ачмагы буюрды. Онсоң мени ол агтаның янына гөтерип алып уградылар вели, мениң акылым-хушум серимден учды, горкымдан яңа ичен сувымы-да саклап билмән, сандыгың ичини шалпы-шараң әдипдирин, сандыкдан сув жораланып акып уграпдыр. Онсоң гыз хем ол агта гула гарап: «Вах, яшулы, сен-ә мениңем, өзүңиңем, хут икимизиңем ишимизи гайтардың, барып он мүң динарлык не гөзел затлары заялатдың! Бу сандыкда дүрли-дүрли реңме-рең лыбаслар билен дөрт чүйше Земзем¹ сувы барды. Ана, гөрдүңми, ол эшиклериң үстүне сув дөкүлип, бири-бирине реңки ёкашып, инди гөрер ялы болмаз» дийди. Ине, онсоң гарры горкусына: «Сандыкларыңы ал-да, ёк болсана, гырнак» диен болды. Ана, онсоң хызматкэрлерем деррев мени сандыгым

¹ Земсем (абыземзем) — Мекгеде бир гуйының ады, диндар му- сулманлар онуң сувуны дерманмыш хасап әдйәрлер.

билен гөтерип эжитдилер, бейлеки сандыклары-да мениңкиң ызы билен гөтерип гайтдылар. Олар гөтерип гидип барыркалар, мениң гулагыма кимдир бириниң: «Ишиң гайтсын, иши гайдан! Халыф, халыф!» диен сес эшидилди. Мен бу сеси эшидип, хут дирилигиме гөмлөн дек болдум, онсоң хич кимниң айтмага намыс этмежек сөзлерини айтдым. «Гудраты гүйчли бейик таңырының өзүнден башга, дүйнәде хич хили гүйч ёкдур, хемме зат Алланың эври билендир! — дийдим-де: — Мениң өз элим билен башыма беланы сатын алып йөршүме серетсене!» дийип кийиндим. Ондан соң мен халыфың ол гыздан, мениң сөйгүлимден: Ай, иши гайдан, бу сандыкдакы затларың нәме?» дийип сораныны эшитдим. Ол бичәре болса: «Бу сандыкларда Ситт-Зубейданың дүрли лыбаслары бар» дийип жоғап берди. Халыф болса оңа: «Ханы ач сандыкларыңы менем бир гөрүп-бакайын!» дийәймесми. Мен онуң бу айданыны эшидип, белли-күлли өлүп галдым, өзүмем: «Алладан ант ичйән, шу гүн мениң бу ягты жаҳанда яшанымың иң соңкужа гүнүдир! Эгер мен шу гүн өлмөсөм, онда мениң өз сөвер ярым билен никалашдыгымдыр, башга хич хили гепем болмаз, гүррүңем. Эмма хәзир мениң шу сандыкда ятандыгым билнәйдиги, онда келәмиңем кесилдигидир! Өвф!» дийип ичими гепледйәрдем. Өзүмем етишибилдигимден худаиы чагырып: «Алладан өзге хич хили худаиың ёклугына шаятдырын, Муһаммедем Алланың ресулыдыр» дийип текрарлаярдым.

Онсоң мен гызың: «Бу сандыкларда Ситт-Зубейда үчин ниетленип, маңа ынанылан лыбаслар хем хер дүрли затлар бар, өзем бу затлары хич ким гөрмесини дийип саргады» диенини эшидип ятырдым — дийип, ол йигит гүррүң бермегини довам этди. — Эмма халыф: «Мен бу сандыклары хөкман ачып, ичинде нәме затлар бардыгыны гөрмесем болмаз!» дийди. Онсоң ол хызматкәрлери чагырды-да, олар: «Ханы гетириң сандыклары мениң яныма!» дийип гыгырды. Шундан соң вели мен өзүмин арманлы өлжәкдигиме биркемсиз гөз етирдим, мениң үчин дүйнә тамам болды. Онсоң хызматкәрлер сандыклары ызлы-ызына онуң янына гетирип башладылар, халыф болса оларың ичинде гүл ыслы овадан-овадан реңме-рең маталарың хем лыбасларың бардыгыны гөйәрди. Сандыклары ызлы-ызына ачярдылар, халыф болса тә мениң ятан сандыгыма гезек гелйәнчә, оларың ичиндәки эшиклери хем бейлеки затлары бириян ужундан гөзден гечирип дурды. Гезек мениң сандыгыма етип, оны ачмак үчин әллерини-де узадышып уграпдылар вели, шол икарада гыз хайдан-хай халыфың янына барды-да: «Сениң өңүңде дуран сандыгы гелиң Ситт-Зубейданың өз янында ачалың, ёсам мунда онуң яшыран саклаян затлары бар!» дийди. Халыф хем гызың бу айданларыны эшиденсоң, сандыклары ичерик салмага ыгтыяр берди. Шондан соң хызматкәрлер геләгеде, мениң ятан сандыгымы гөтерип эжитдилер-де, уллакан

бир жайың ичинде, бейлеки сандыкларың арасында гойдулар (мениң болса агзымда нем галман кепәнди). Ине, онсоң мениң сөвер ярым геләгеде, мени чыкарды-да: «Инди саңа хич хачан өлүмем ёкдур, хорлуғам; инди гөврүмиңи гиң тут-да, йүрегиңи рахатландыр, өзүңем Ситт-Зубейда гелйәнчә, шу тайда отур, несиң болса, мени өз яныңа алаймагыңам әхтимал» дийди.

Мен аз салым отурдым вели, ынҗа, бир гөрсем, он саны гыз тиркешип гелйәр, өзлери-де нәхили гызлар, эдил ай ялы ялпылдашып дурлар, онсоң олар ики хатар болдулар, оларың ызындан болса ене йигримиси гелйәр, өзлери-де мәмелери тирсилдешип дуран гөзеллер, ине, оларың ортарасы билен Ситт-Зубейда салланжырап гелйәр. Онуң әгниндәки дүрли лыбаслар хем көп түйсли шай-сеплер зерарлы ол зордан йөрейәрди. Ол мениң яныма етип геленде, төверегиндәки хызматкәр гызлар гайра-гайра чекилдилер. Онсоң мен онуң янына бардым-да, әглип тагзым эдип, аяк тозуны огшадым. Ондан соң ол маңа отур дийип үмледди. Менем онуң өңүнде отурдым. Ол болса мениң аслымы билмек үчин сорап-идәп башлады, менем онуң соран затларына жогап бердим. Ол менден хошал болуп: «Би-зиң тербийәмиз бидерек болман экени, гыз!» дийди.

Ондан соң болса ол маңа: «Билип гойгун, бу гыз бизиң хут өз чагамыз орнундадыр, шоңуң үчинем ол Аллатагаланың кепиллиги билен саңа ынанылан машгаладыр» дийди. Мен ене әглип тагзым эдип, онуң аяк тозуны огшадым, ине шейлелик биленем, Ситт-Зубейда ол гызың мениң билен никалашмагына разылык берди. Ондан соң ол мениң шу ерде он гүнләп болмадыдыгымы айтды. Менем он гүнләп гызы гөрмән, оларың жайында яшадым, диңе хызматкәр аялларың бири маңа эртирине хем агшамына нахар гетирип берйәрди. Шол мөхлети гетирип гутаранымдан соң, Ситт-Зубейда ол гызы маңа никалап бермек ниетиниң бардыгыны халыфа айдып, онуң билен мәслахатлашып гөрүпдир, халыфам муңа ругсат берипдир, өзи-де ол гыза он муң динар пул гойбермели дийип буйрук берипдир. Ондан соң Ситт-Зубейда шаятларың хем казының ызындан адам ибердип, олары чагырдып гетирдип, ол гыз билен мениң никамы язып тассыклатды. Ондан соң ника сувуны хем дүрли-дүмен сүйжи ныгматлар билен оңат тагамлар хәзирләп, әхли жайлара дашадылар. Шейлелик билен, ене он гүн гечди, диңе йигрими гүн гечди дийилен соң, гыз хаммама барып гелди, онсоң нахар чекилди, дүрли-дүмен ныгматларың арасында үстүне гүл сувы сепилен хем зирке сепилип шекерде ятырылан бадам маңзы, гызардылып говрулан товук бутлары ялы акылыңы хайран әдйән ныгматлар барды. Алладан ант ичйән, мен бадам маңзындан агзымы айрып билмән, тә герк-гәбе болуп дойяңчам ийипдирин-де, әлими сүпүренем болупдырын вели, эмма әллери мазалы юлмагы унудан экеним. Агшам дүшүп, гараңкы гатышан соң, шемлер якылды, соңра әллери депрекли айдымчы

гызлар гелди. Онсоң гелин айлап, онуң йүзүни ачып гөркезмәге башладылар, хер гезегем оңа алтын пуллар берйәрдилер, шейдип оны бүтин көшгә айлап чыкдылар. Шондан соң болса оны гетирдилер-де, эгниндәки гат-гат лыбасларыны бирнеме азалдып, онуң йүкүни еңлетдилер. Ине, онсоң тей-ахыры ол икимиз бир жайда икичәк болуп галдык-да, дүшегимизниң үстүне гечдик. Мен оны гуҗагыма гысып ятышыма, оңа өзүмиң эелик эдйәннине өзүм ынанмаҗак болярдым. Эмма ол бирден мениң элимден бадам ысының гелйәндигини аңды-да, чиркин сес эдип гыгырды. Ине, онсоң онуң гыкылыгына думлы-душдан хызматкәр гызлар ылгашып гелдилер. Геле-гел-мәшлерине-де ондан: «Саңа нәм болды, доган җан?» дийип сорадылар. Ол хем: «Бу самсыгы мениң янымдан ёк эдиң! Мен муны акыллы-башлы йигитдир өйдүп йөрсем нәтҗек!» дийип жогап берди. Мен аңк-таңк болуп: «Мен самсык болуп нәме эдипдирин ахыры?» дийип сорадым. Ол болса мениң үстүме хеңкирип: «Самсыгың бири, эгер самсык болмасаң, нәме үчин бадам ийибем элиңи ювмансың? Алладан ант ичйән, сениң бу этмишиң үчин, мен сениң теммиңи берерин! Мениң ялы гыза сен тетеллиниң эелик этмеги, хий, болуп билҗек затмыдыр!» дийди. Ине, онсоң ол бейле янында ятан өрме гамчыны ала-гада, мениң ягырныма, отыр ерime дүрре гамчы билен тә өзүмден гидйәнчәм сайгылады. Уруп-уруп кейпден чыкыбам, хызматкәрлере: «Муны экидиң-де, шәхер хәкимине табшырың!» дий, онуң бадам ийип ювмадык элини кесип айырсынлар!» дийип буйрук берди. Мен онуң бу айданларыны эшидип: «Эй, гудратлы таңрым! Мениң бадам ийип, элими ювманым үчин, элими кесип айырҗаклармыка!» дийип геңдиргендим. Хызматкәр гызлар хем онуң янына барып: «Доган җан, бу гезекликче сен оңа бейле газап этмеде, гүнәсини геч!» дийип ялбардылар. Эмма ол: «Алладан ант ичйән, мен онуң тенинден гараз бир ерини кесип айырмасам болмаз!» дийип гыгырды. Ине, онсоң ол чыкды гитди-де, он гүнләп йитирим болды, мен онуң ниреде, нәме ишләп йөренини гөрүп билмедим, эмма он гүнден соң гайдып гелди-де, маңа бакып: «Хәй, йүзүгара дийсәним! Бадам ийип, ызындан элиңи ювмасаң, нәхили боляндыгыны мен сениң гөзүңе гөркезерин!» дийди.

Онсоң ол хызматкәрлери чагырып, мениң элими-аягымы даңдырды, өзи болса элине пәкини алагада, мениң башам бармакларымы кесип айырды, (ынха, өзүңизиң гөрүп отурышыңыз ялы, агалар), мен өзүмден гидип йыкылыпдырын. Онсоң ол бармакларымың кесилен ерине дерман сепип, ганыны тутдурды вели, менем: «Индиден бейләк элими кырк гезек сабын билен, кырк гезек сода билен, кырк гезегем ашгар билен ювман бадам иймерин!» дийип башладым. Ол мениң яңкы айдышым ялы эдип элими ювман бадам иймеҗекдигиме касам этдирди. Ине, онсоң ынха сиз яңы шу ере бадам гетирдиңиз вели, мениң реңким да-

гым үйтгәп гитди-де, өз янымдан: «Шу бадам зерарлы мениң башам бармакларымы кесип айырдылар» дийип ятлады. Сиз мени халыс межбур әдениңиз үчин, мен иймели болуп: «Өзүмнң эхт әдип айдан сөзүмнң үстүнде хөкман тапылмагым герек» дийип ичими геплетдим.

«Ери, ондан соңкы ишиңиз нәхили болды?» дийип, отуранлар ол йигитден сорадылар. Ол йигит болса: «Мен онуң өңүнде касам әденимден соң, онуң йүрегі ерине гелди, онсоң мен онуң янында ятдым — дийип жогап берди.— Шондан соң ол икмиз бирнәче вагтлап биле яшадык. Бир гүн ол маңа: «Өзүмизден башга адам аягы дүшмейән ерде, халыфың көшгүнде бейдип яшап йөрмегимиз говы дәл. Асла сениң өзүңем бу ере диңе Ситт-Зубейданың тагалласы аркалы гелип дүшдүң» дийди. Онсоң ол мениң элиме элли мүң динар пул берди-де: «Ынха, шу пуллары алып гит-де, өзүмиз үчин оңат гиң жай сатын ал» дийди. Менем чыкып гитдим-де, онуң айдышы ялы, гиңишликли, овадан, нәче болсаң-да сыгышмак болжак оңат жай алдым. Ине, онсоң аялым өзүниң озал топлап йыгнан затларының хеммесини, өзүниң бүтин байлыгыны, мата-марлыкларыны, оңат-оңат гыммат бахалы шай-сеплерини шол тәзе алан жайымыза гетирди. Ынха, мениң башам бармакларымың кесилип айрылмагына себәп болан зад-а шу».

Ине, онсоң бизем ийип-ичип болдук-да, чыкып гайтдык, шондан соңам ынха күйки билен болан ваканың үстүнден бардык, ынха мениң-ә шундан башга айтжак гепимем ёк, гүррүңимем».

Патыша болса: «Ёк, бу хекаятың күйкиниң хекаятындан тәсин ери ёк; гайтам күйкүниң башындан гечен вака мундан хас тәсин хем хас гызыклы, шонуң үчинем, сизиң барыңызы асып өлдүрмек герек» дийипдир. Ондан соң хәлки еврей еринден туруп, патышаның дабанының ашагыны огшап: «Патышаны элем, мен саңа күйкиниң гүррүңинденем гызыклы хекаят айдып берейин» дийипдир. Онда Чынмачын патышасы: «Сенем ичиңде нәмәң бар болса, дөк орта!» дийипдир. Онсоң евреем айтмага башлапдыр.

ЕВРЕЙ ХЕКИМИҢ ХЕКАЯТЫ.

Ынха мениң яш вагтларымда башымдан гечен затларың иң бир гызыклысы. Мен Сирияның Дамаск шәхеринде болуп, шол ерде хем окадым; ине, онсоң бир гүн мен отыркам, бирденкә гөрсем, Дамаск шәхер хәкиминиң көшгүнден хызматкәр гул мениң яныма гелип: «Мениң хожайыным билен геплешип гайт!» дийди. Менем онсоң онуң билен чыкып уградым-да, хөкүмдарың жайына барып, ичерик гирип гөрсем, сүтүнли эйваның ашагында селеңләп дуран ерде, аргуван агажындан ясалып, гыраларына-да алтын чайылан тагтчаның үстүнде бир адам чәшерип ятан экени; гөрсем, ол өз дең-душларының арасында

деңи-тайы болмадык бичак овадан йигит, өзи-де нәсаглап ятан экени. Мен бәрден баршыма онуң башужунда отурдым; онсоң ол оглан маңа гөзи билен үмләп ышарат этди, менем оңа йүзленип: «Эй, жәнап, ханы маңа элиңи эбер гөрөйин, Алла сени өз пенасында аман саклагай!» дийдим. Ол маңа чеп элиңи чыкарып узатды велин, мен муңа хайран галып: «Тоба, Алла жан! Өзи бир шейле улы ериң машгаласында өсүп етишен яш йигит, дүйбүнден тербие алмадык болара чемели! Бу не бейле гең гөрмели зат!» дийип, өз янымдан ичими гепледип геңдиргендим. Онсоң мен онуң йүрек дамарының уршуну барлап гөрдүм-де, оңа дерман язып бердим. Өзүмем онуң янына он гүнләп гатнап серетдим; онсоң ол даянды, хаммама барып ювнуп-ардынып чыкды. Хөкүмдар мени бичак аңайып сылаг билен хорматлап сылаглады, өзи-де мени Дамаскдакы кеселхананың үстүнден середийән эдип белледди. Онсоң мен ол йигидиң өзи билен хаммама гидип, бүтин хаммамы бошатмалы дийдим, онуң хызматкәрлери гелип, онуң эшиклерини чыкардылар; ол йигиди ялаңачлан вагтларында, онуң саг элиңиң тәзеликде, якын вагтларда кесилип айрыландыгыны гөрдүм, асла онуң нәсаглыгының-да сапагы шол экени. Мен бу ахвалаты гөренимден соң, бичак гең галдым хем-де йигидиң дүшән ягдайына йүрегим авап гынандым. Онуң эндамына гөз айлан вагтымда болса, онуң гамчы билен сайгыланып, эндамының гөкдалак эдилендигини гөрдүм. Йигит болса шол зерарлы эндамына дерман чалан экени. Мен муңа бир эрбет болдум, асла йүзүм хем үйтгәп, гахарым йүзүме чыкып гиден экени. Ол йигит мениң йүзүме середип, мениң бозуланымы йүзүмден аңды-да: «Заманамызың иң оңат хекими, сен бу затлары гең гөрме — дийди. — Ынха, хаммамдан чыканымыздан соң, мен саңа хеммесини гүррүң эдип берерин».

Биз хаммамдан чыкып, өе баранымыздан соң нахар эдиндик, дем-дынжымызы алдык. Соңра яңкы йигит маңа: «Белки, дашарык, ёкаркы эйвана чыкып, бирсалым гүррүңлешип отуларыс?» дийди. Менем оңа: «Аңап болар!» дийдим. Онсоң ол йигит дүшеклери ёкарык чыкарып, бир гузыны-да говруп bize эбермели хем-де иер ялы миве гетирмели дийип, гапы хызматкәрлерине буйрук этди. Ине, онсоң биз ёкарык чыкып ийдик, ичдик, кейпимизи көкледик, йигит чеп эли билен ий-йәрди. Онсоң мен оңа: «Ханы, башыңдан гечен ахваллары айдып отур» дийдим.

Ине, онсоң ол йигит: Эй, заманамызың кәмил хекими, мен айдайын, сен диңле — дийип, өз башыңдан гечиренлерини гүррүң бермәге башлады. — Билер болсаң, мен Мосулда өнүп өсенлердендирин, мениң атамың атасы өленден соң, онуң он саны оглы галан экени, ине, хеким ага, мениң атам хем шол он доганың бири, өзи-де иң улусы экен. Оларың хеммеси-де өсүп етишип, кемала гелип өйленипдир. Шол гиден неберен диңе

мениң атамдан бир огул галыпдыр, ол хем ынха мен; галанларындан болса, ягны докуз догандан хич бир өнелге болмандыр. Ине, онсоң мен өз агаларымың арасында өсүп етишдим. Олар мениң өнүп-өсүшүмө бичак бегенип хем гуванып йөрдүлөр. Мен улалып, эр яшына етен вагтымда, гүнлерде бир гүн Мосулың улы метжидине бардым (ол гүн болса анна гүнүди, мениң атам хем янымыздады). Ине, онсоң биз ол ерде жума намазыны окадык. Онсоң улы ил чыкып гитди. Эмма мениң атам хем агаларым шол ерде галып, дүрли юртларың гең-таң затлары, дүрли шәхерлериң ажайып тәсинликлери хақында гүррүң эдип отурдылар. Олар Каир шәхерини-де ятладылар, мениң агаларым болса: «Нил дерясы билен Каир шәхери ялы гөзел шәхер ериң йүзүнде хем ёкдур дийип, сыяхатчылар айдырлар» дийдилер. Мен оларың шу гүррүңлерини эшидип, Каире гидесим гелди. Мениң атам болса: «Каири гөрмедик адамың дүнйәни гөрмедигидир — дийди. — Онуң топрагы алтын, онуң Нили болса — дуран бир гөзеллик; Каириң гелин-гызлары — женнетиң хүйрүлери, онуң жайлары — көшк, ол ериң ховасы болса шейле бир хоштап, өзи-де жана якымлы, эдил дерман-да. Онсоңа Каириң өзи бейле гөзү болмаз ялы хем дәл, себәби Каир диймегиң өзи бүтин жухан дийилдиги ахырын. Хут Алланың мынасып гөрөп адамы оны шейле тарыплапдыр:

Хей гидип бормы Каирден — кейп, сапасы, зовкы бар!
Өзге юрт тутсам мекан, болмазмы гөвнүм бикарар?

Мисли долмуш мүшки-анбардан бу шәхриң ховасы,
Перилер зүлпүнде ёкдур әйле мүшкүң новасы.

Энтегем тарыпы кем, мисли бир багы әрем,
Бар ери бойра дүшекли, көп болар яссыгы хем.

Түйс шәхердир, шугласы хушуң алып, гөзүң гапар,
Беглери хем хублары бар ислеген задын тапар.

Юрдуны сорар доганлар, арада ыграр, вепә,
Жайы межлис хурма багы, чекилер кейпи-сапа.

Әй каирли достларым! Кысмазда болса айралык,
Әхди-пейманда дуарс, билмерис гайры гылык.

Бу баглаң хош өвүсгинин хергиз айытмаң еллере,
Яңланар тарлар үчин әкитмесин ят иллере.

Әгер сиз онуң багларыны агшам чагларында үстлерине көлеге салып угрансоң бир гөрсеңизди — дийип, атам гүррүң берйәрди. — Ана, сиз онуң гудратыны шонда гөрердиңиз, хайран галып тен берердиңиз».

Ине, онсоң олар Каири хем онуң Нилини суратландырмага башладылар — дийип, ол йигит гүррүң берйәрди. — Олар гүррүңлерини гутардылар, мен Каириң гөзелликлери хақында

оларың айданларыны эшидип, йүрегимиң танапының бир ужы Каире багланан ялы болуп галды. Олар гүррүңдерини тамамлап, хер ким өйли-өйүне дагады. Менем ериме гирип ятдым вели, ол гиже асла гөзүме укы гелмеди, Каир хақындакы өвгүли гүррүңдер йүрегими гүрсүлдедип ятырмаярды, асла шондан соң мениң ишдәм хем тутулып, иймек-ичмек биленем угрум болмады. Арадан кэн гүн гечмәнкэ, мениң агаларым Мүсүре гитмекчи болуп башладылар, ине, онсоң менем атамың өңүнде аглап-эңрэп, маңа хем ол ере гитмәге ругсат бермегини газандым. Атам маңа-да сатар-совар ялы харыт жемләп беренден соң, олар: «Муны Каире гойбермәң, гой, ол өз харытларыны Дамаскда сатып ерлешдирсин!» дийип табшырды.

Ине, онсоң мен атам билен хошлашдым, шейлелик биленем, ёла дүшүп, Мосулдан чыкып уградык-да, тэ Халап шәхерине этйәнчәк ёл сөкдүк. Ол ерде бирнәче гүн болуп, ене ёла дүшүп, аз йөрәп, көп йөрәп, Дамаск шәхерине барып етдик. Гөрсек, бу шәхер акар сувлы хем баглы-бакжалы, гушлы-гумрулы, дүрли мивелери болан женнетиң баглары ялы, мивели бага бай шәхер экени. Ине, онсоң бизем шәхериң кервенсавайларының биринде йүк яздырып дүшледик. Мениң агаларым зат сатып, зат алып сөвда этмәге башладылар, арасы билен мениңем харытларымы сатып бердилер. Шейлелик билен, мениң бир дирхемлик харыдым бәш дирхем гетирип берди, мен бу хили пейда гөрениме бегендим. Онсоң мениң агаларым мени галдырдылар-да, өзлери Мүсүр илине бакан уградылар, олар гиденсоң, мениң бир өзүм Дамаскда галып, бичак овадан салнан бир жайда яшамага дурдум, ол жайың оваданлыгыны беян этмәге дилим асгын гелйәр, онуң үчин төлемели крейи болса айда ики динарды. Ине, онсоң мен тэ янымдакы пулларымы совуп гутарянчам, ийип-ичип гезип йөрмекден башга ишим ёкды. Ине, онсоң, гүнлерде бир гүн, мен шол жайың дервезесиниң янында отыркам, бирденкә гөрсем, мениң яныма безенип-бесленен бир овадан нәзенин гелди вели, асла онуң ялы овадан гөзеле өмрүмде гөзүм дүшмәнди. Мен оңа гөзүми гыпып гойбердим вели, ол шо бадың өзүнде дервезеден күрсәп гирди, ол жая гиренден соң, менем гирип, ишиги япдым, ол өз йүзүниң өртгүжини аркан серпди-де, никабыны айырды велин, гөрсем, гөзелликде оңа тай бардыр өйтмедим, шол бада калбымда ышк оды туташып, бүтин йүрегим оңа майылы болуп галды. Мен хайдан-хай турагада пессежик нахар столуны гетирип, иң оңат тагамлары, дүрли иймишлери хем мивелери, махласы, хеззетлемек үчин наз-ныгматларың говусындан говусыны гетиришдирдим. Мен ол затлары гетирип хәзирләнимден соң, билежә отурып ийип-ичдик, ойнашдык, гүлүшдик, гүлүшме-дегишмеден соң, мей ичип, серхош болдук, ондан соң мен онуң билен биле ятып, ол гижәни тэ эртире ченли айшы-эшретде гечирдим. Мен оңа он динар

узатдым вели, онуң йүзи чытылып, гашлары гатышды-да: «Түф, сизиң йүзүңизе, мосуллылар! Нэме сен мен пул үчин шейдиң йөрендир өйдйэрмиң?» дийип азгырылды. Ине, онсоң ол өз жүбүсинден он бэш динары чыкарагада, маңа нэлөт айдып: «Алладан ант ичйән, эгер сен шуны менден алмасаң, мен сениң яныңа доланып гелмерин!» дийип сесленди. Онсоң менем онуң пулуны алдым вели, ол маңа: «Сөйгүлим, сен маңа үч гүнден соң гараш: икинди билен агшам намазының аралыгында мен сениң яныңда пейда боларын. Өзүңем шу пуллара дүйнкиң ялы наз-нагматлары алып тайярлап гой» дийди. Онсоң ол мениң билен хошлашып чыкып гитди велин, мениң бүтин акыл-хушум хем онуң билен биле чыкып гитди. Үч гүн геченсоң ол ене гелди, эгинде болса озалкысынданам гыммат баха парчалардан тикилен үйтгешик-үйтгешик лыбаслар барды, өзи-де өңкүсинденем гөрмегейди. Мен болсам иер-ичер ялы затлары ол гелмезинден кән озал тайярлашдырып гоюпдым, онсоң биз ийдик-ичдик, өңкимиз ялы агшам ятып, эртир турдук, онсоң ол маңа ене он бэш динар берди-де, ене үч гүнден яныма гелжекдигини айдып гитди.

Менем иер-ичер ялы затлары алышдырып, тайярлап гойдум. Ине, онсоң ол ~~бүтүн~~ гүн геченден соң, биринжи хем икинжи гезек гелендеки гейип гелен лыбасларындан-да говуларыны гейип, өңкүсинденем бетер безенип гелди-де: «Мениң женабым, мен овадан дәлми нэме?» дийип сорады. Менем өз айдышына гөрә: «Вах, хава-ла, Алла жан бар!» дийип жогап бердим. Ондан соң ол маңа: «Мениң өзүмденем говы, мендеңем яш бир гыз бар, шоны өз яным билен шу ере гетирмәге ругсат берермиң, гой, олам бизиң билен ойнашсын-гүлүшсин, гөвнүни ачсын. Ол биреййәмден бәри екесирәп, карары етмән отыр, ол мениң билен гайдып, янымда бир гиже болуп гайтмага ругсат сорады» дийди. Мен онуң бу айданына: «Боля, үстүмизде Худай бар, гетир!» дийип жогап бердим. Ондан соң биз ийип-ичип, кейпимизи көкледик-де, эртире ченли биле ятдык. Эртеси ол он бэш динары чыкарып: «Мениң яным билен гелжек гыз үчинем етер ялы, өңки алян затларың үстүне ене бирнеме гош» дийди. Шондан соң ол ене чыкып гитди. Дөрдүнжи гүн дийленде мен онуң үчин хемишеким ялы нахар тайярлап гойдум: ине, бир гөрсем, ол гүн яшандан соң пасырдап гирди, янында-да йүзи пердели бир аял машгала бар. Олар ичерик гирип отурдылар вели, менем оны гөрүп, шу наманы айтдым:

«Не ажайып дөвүр, не ажап заман,
Бозуклар тоба эдип дийди: «Эл-аман!»

Ышк зыят, гөвүн чаг, хумарлы башың,
Салгын эшдениңде гөтерлер хушун.

Тирме астында долан айың хиссеси,
Лыбас ичре дал чыбыгың дессеси.

Яңагының алы жаным якышлы,
Нергиз гөзи хумарала бакышлы.

Ышкым кемал тапды, етдим мырада,
Гам думаны даргап, яр сунды бада».

Мен бегенип, булары гүлер йүз билен гаршылап, шемлери якышдырдым; олар болса үстки лыбасларыны айрып, аркайын отурдылар, тәзе гелен гызам йүзүниң пердесини айырды вели, гөрсем, онуң йүзи мисли долан ай ялы ялпылдап дур, догрусмыны айтсам, оңа тай гелжек гөзели хениз гөрмәндим. Мен еримден туруп, оларың өңүне иер-ичер ялы затлары гетиришдирип гойдум, онсоң нахар эдинмәге отурдык, мен тәзе гелен гыза хызмат эдип башладым, оңа ийдирдим-ичирдим, шерап сүзүп бердим, онуң билен чакышдырып ичдим. Ине, онсоң озалкы гыз өз янындан габанмага башлап: «Алладан ант ичйән, бу гыз менден гөзел герек?» дийип сорады. Менем: «Хава, валла, чыным!» дийип жогап бердим. Онсоң ол маңа: «Мениң диеними этжек болсаң, сен шу гижә бу гыз билен биле ят» дийди. Менем оңа: «Баш үстүне, гөзүмиң үстүне, сениң айданың мениң үчин пермандыр!» дийип жогап бердим. Онсоң ол еринден турды-да, бизе дүшек язып берди, менем ол гыз билен дүшеге гечдим-де. эртире ченли онуң янында ятдым. Мен ятан еримдә әйләмә-беймә өврүлемдә, гөрсем, эндам-жаным өл-мыжжык ялы болуп дур, мен дерләндирин өйдүп, туруп дик отурдым; онсоң янымдакы гызы оярмак үчин онуң эгинлеринден чекип ыраладым вели, онуң келлеси яссыкдан хол бейләк тогаланып гитди. Мениң акылым-хушум серимден учды-да, йүрегим ярылан ялы болуп: «Я ярадан, өзүң горавери!» дийип гыгырыпдырын. Ол келләниң кесилендигини гөрүп, мен отуран еримден өзүмиң озалкы ашнамы гөзләп (гөзүмиң өңи болса гараңкырап, дүңйә түм гараңкы болуп дурды), төверегиме гөз гездирдим, эмма оңа гөзүм илмәнинден соң, онуң бу гызы менден габанып өлдүренлигине дүшүндим.

«Я гудраты гүйчли Аллахым, керемли таңрым, өзүң гарашык эт! Ери, инди мен нәме этсемкәм?» дийип ичими геплетдим. Шейдип, бирсалым ойланып отуранымдан соң, еримден турдум-да, эшиклерими чыкарып, тамың ортарасындан чукур газдым, онсоң ол гызы алагада гыммат баха лыбаслары-шайлары зады билен чукура салып, үстүне гум сүрүп гөмдүм. өңкүси ялы текизләп, жайың мермер дүшегини-де ерли-еринде гоюшдырдым. Ондан соң ювундым-да, тәзе эшиклерими гейдим, онсоң галан пулумы алып, жайдан чыктым-да, гапысыны гулладым; онсоң жай әсиниң янына барагада, йүрегиме даш баглап, бир йыллык крейни төледим, соңра: «Мен өз агаларымың янына Каире гитжек» дийдим.

Ине, онсоң мен Каире гидип, өз агаларым билен тапышдым, олар мениң гелениме бегендилер, өзлери-де хемме затларыны

сатып болан экенлер. Олар: «Сен нәме үчин гелдиң?» дийип сорадылар. Менем олар: «Сизи гөрөсим гелип йүрегим гыс-ды» дийип жогап бердим, өзүмем янымда пулумың азаландыгыны айтмадым. Ине, онсоң менем оларың яны билен Каире хем Нил дерясына сейил эдип, шол ерде бир йыл болдум. Өзүмем агаларымың гайтжак вагтлары голайлаянча, өз янымдакы пула әл уруп, ийип-ичип, харчладым йөрдүм. Гайдылжак учурларда болса мен оларың янындан гачып, гидип гизлендим. Олар мени гөзләп-гөзләп, менден хич хили хабар тутуп билмән: «Ол, мегерем, Дамаска гайдып барандыр» дийип чаклапдырлар-да, ол ерден гайдыпдырлар. Мен болсам чыкагада, тә янымдакы пулум гутарянча, үч йыллап Каирде яшадым. Өзүмем хер йыл жайың эесине там крейими иберип дурярдым. Үч йылдан соң болса мениң йүрегим гысып башлады (янымда болса диңе бир йыллык жай крейне етерлик пулум галыпды, онсоң мен Каирден чыкып, ене Дамаска бардым, өзүмем ене шол жайымда дүшледим.

Жайың эеси мениң гелениме бегенди. Мен жайыма гирип гөрөсем, хемме отаглары өңкүси ялы гулпы дуран экени; онсоң мен отаглары ачышдырдым, ол ердәки затларымы чыкарышдырдым. Онсоң мен шол гиңе өлдүрилен гыз билен ятан дүшегими галдырып гөрүп, дүшегиң ашагындан гашлары гыммат баха дашлы алтын монжук тапдым. Мен оны элиме алагада, өлдүрилен гызың ган-кокуны сүпүришдирдим-де, оны сынлап дуршума, ол пахыры ятлап агладым. Ондан соң шол ерде ики гүн болуп, үчүнжи гүни хаммама бардым-да, ювундым, эшиклери чалшырып тәзеледим. Шонуң биленем янымдакы пулум дүйбүнден гутарды. Ине, онсоң бир гүн мен базара бардым вели, әлбетде, озал маңлайыма язылан болмага чемели, мен шейтан пәлине уюп, хәлки алтын монжугы алагада, базара чыкардым, элтибем деллалың элине бердим. Ине, онсоң ол еринден турды-да, мени өз яшаян жайымың эеси билен бир ерде отуртды, өзи болса базар гызышянча гарашып дурды. Онсоң яңкы монжугы алагада, маңа-да гөркезмежөк болуп, огрынлык билен оңа-муңа хөдүрлөп башлады. Бир гөрөсек, ол тылла монжугың өзи бичак гыммат баха зат экени — ол ики муң динара гечен экени. Эмма деллал яныма гелди-де: «Бу монжуклар мисден ясалан галп шай экени, франкдан эдилен зат экени, шонуң үчинем онуң бахасы муң дирхеме гелипдир» дийди. Менем оңа: «Хава-ла, биз оны бир аялы алдадып, онуң билен дегишмек-гүлүшмек үчин мисден ясапдык. Мениң аялыма мирас галан бир затды, индем биз оны сатмакчы болдук. Бар, муң дирхеме гечейн болса берип гойбер-де, пулуны алып гайт» дийдим.

Эмма деллал мениң бу айдынымы гең гөрүп, монжуклы меселәниң бир сырының бардыгыны аңды-да, базарбашының янына барып, монжугы оңа элтип берди. Базарбашы болса велиниң янына гидип: «Бу монжугы мен бирвагт огурладыпдым,

ыңла индем огрыны тапдык, ол тәжір огулларының эшигине гирип гезип йөрөн экени» дийипдир.

Ине, онсоң мен гөзүми ачмага-да етишмәнкәм, эййәм дашымы габап алдылар-да, шол ериң өзүнде туссаг эдип, велиниң янына эжитдилер. Онсоң вели менден сораг эдип, монжугың ниреден алнандыгыны сорады, менем оңа өзүмиң шол деллала айданымы айтдым. Вели болса лох-лох эдип гүлди-де: «Сениң бу айдын геп-сөзлериңиң екежеси-де чын дәл!» дийип сесленди.

Мен әйләми-бейләми бакманкам, дерревиң өзүнде ялаңачладылар-да, дүрре гамчы билен ёнума сайгылап башладылар вели, гамчы өзүниң деген ерини эдил якып-яндырып баряр; онсоң менем авусына чыдаман: «Оны мен огурладым!» диен болдум. Өз янымдан болса: «Говусы, мен огурладым диенимдир, эгер букавың хақ эесини мениң янымда өлдүрдилер дийсем, онда онуң үчин мениң өзүми-де өлдүрерлер» дийип ичими геплетдим.

Ине, онсоң олар мени монжук огурлан эдип яздылар-да, элими кесип айырдылар, кесилен ерини болса гызгын яга дагладылар, мен болсам өзүмден гидипдирин. Онсоң маңа шерап ичирип өзүме гетирипдирлер; өзүме геленимден соң болса, элими алдым-да өе гайтдым. Өйүң эеси болса маңа: «Эгер башыңа бу хили иш дүшен болса, мениң өйүмден бери айрылавери, ниреден тапсаңам, өзүңе ер тапын, чүнки сен огурлыкда айпланан адам» дийди. Мен болсам оңа: «Эй, мениң женабым, хич болмаса ики я үч гүн гайрат эт, мен өзүме жай тапынжак болайын» дийип жогап бердим. Онсоң олам: «Боля» дийип, мениң янымдан чыкып гитди. Мен жайда еке галып отуран еримде агламага башладым: «Мен инди бу голак элим билен ненең эдип, өз доган-гарындашларымың арасына гайдып бараркам? Мениң бигүнәдигими болса олар биленоклар! Белки, Алланың өзи говусыны этсин-дә!» дийип, зар-зар агладым.

Өй эеси мениң янымдан чыкып гиденсоң, мениң башым улы хасратда галып, ики гүлләп хич зада яраман йыкылып ятдым, үчүнжи гүн болса, хениз гөзүми ачып-ачманкам, өйүң эеси хем онуң яны билен бирнече лешгер алып, базарбашы — бир топар болуп ичерик гирдилер. Базарбашы болса мени монжук огрусы дийип текрарлайрды. Мен оларың янына барып: «Ери, нәме болды?» дийип сорадым. Олар болса мениң әйләме-бейләме бакарыма-да май бермән, шол сагадың өзүнде элими-аягымы баглап, бойнума зынжыр салдылар-да: «Сенден алнан тылла монжук Дамаск шәхериниң хәкимине, везирине хем казысына иберилди, олар болса шол монжугың үч йыл мундан озал, хөкүмдарың гызы билен билеликте йитирим боландыгыны айтдылар» дийдилер.

Мен бу хабары эшидип, йүрегим агзымдан чыкара гелип, өз-өзүме: «Ийшим гайтды, инди өлжегим икучлы дәлдир! Алладан ант ичйән, мен хөкман хәкиме хеммесини болшы ялы догры

айдайын, ана, онсоң ол мени өлдүрөсү гелсе өлдүрөр, багыш-ласы гелсе-де багышлар» дийдим.

Мени хәкимиң янына элтдилер вели, ол мени гөрүп, өз өңүнде дик дурузды-да, гөзүниң гытагы билен маңа середип, яным-дакылара йүзленди: «Нәме үчин сиз мунуң элини кесип айырдыңыз? Бу бир бетбагт адам, асла мунуң эден этмиши ёк ахыры, сиз онуң элини кесип, нэхак ере оңа азар берипсиңиз». Мен онуң бу айданларыны эшидип, арка тапынан ялы болдум, йүрегим ерине гелип, калбыма мөртлик аралашды-да: «Алладан ант ичйән, женап, асла мен огры дәл! Йөне маңа бидерек ерден шу хили улы гүнә йөңкәп, базарың ортарасында ялаңачлап, гамчы билен енжип, зор билен боюн алдырдылар — мен өз үстүмә ёк гүнәни чекип, огурлык эденими яландан бойнума алып, өз-өзүмә ялан сөзледим, хакыкатда болса, мениң асла огурлан задым ёк» дийдим. Онсоң хәкимдар: «Сенде гүнә ёк!» дийди-де, базарбашының өзүни туссаг эдип, оңа: «Сен онуң элиниң хунуны төле, ёгса-да мен сени асып өлдүрерин, эҳли пулларыңы-да элиңден аларын!» дийди. Онсоң ол нөкерлери чагырды вели, олар хем базарбашыны сүдүрләп алып гитдилер, менем хөкүмдарың янында галдым. Онсоң хәкимиң ыгтыяр бермеги билен мениң бойнума эзынжыры айырдылар, элими-аягымы бошатдылар. Онсоң хөкүмдар мениң йүзүмә серетди-де: «Оглум, сен маңа догрыңы айт-да, хеммесини болшы ялы эдип гүррүң бер: бу монжук саңа ниреден хем нәхилилик билен дүшди?» дийип сорады. Онсоңам шейле дийди:

«Догручыл бол, хак сөз ганың дөксә-де,
Соңкы гүн тамуг дек нара якса-да».

Менем оңа: «Эй мениң женабым, мен саңа догрусыны догры айдайын» дийип жогап бердим-де, биринжи гыз билен өз арамда болан затлары, онсоң мениң яныма онуң икинжи бир гызы гетиришини хем оны габанмак зерарлы өлдүрөнлигини оңа гүррүң берип, ол ваканы болшы ялы долы беян этдим. Хәкимдар бу ахвалаты эшидип башыны яйкады-да, саг эли билен чеп элине урды, онсоң яглыгыны йүзүне тутуп аглады-да, шу наманы айтды.

«Баша дүшер болды ёвуз мүшгиллер,
Мушакгат, мәхнәтден бүкүлди биллер.
Хижран ахыр болмаз, өмрүң сүтемдир,
Ахыр боланда-да, высал бир демдир»

Ондан соң ол мениң яныма гелди-де: «Билер болсаң, оглум — дийип, гүррүң бермәге дурды: — гызларың улусы — мениң гызымды, мен оны улы алада билен экләп-сакладым. Ол етишенсоң болса, мен оны Каире ибердим, онсоң ол өз агасының оглуна әре барыпдыр; эмма онуң адамсы өлүпдир, онсоң ол мениң яныма гайдып гелди. Бир гөрсем, ол Каирде хер хили әрбетчиликлер этмәге өвренишен экени, шонуң үчинем ол

сениң яныңа дөрт гезек барып, ондан соң өзүңден кичи аял доганыны сениң яныңа элтипдир; оларың икиси-де бир энеден болуп, бири-бирини бичак говы гөрийәрдилер. Ине, онсоң улусы билен сениң араңда болжак иш болансоң, ол өзүңиң бу сырыны кичисине аян эдипдир вели, кичиси хем онуң яны билен гитмәге ислег билдирип, онуң әкитмегини хайыш эдипдир. Шондан соң улусының еке өзи гайдып гелди, мен кичисиниң ниреде галандыгыны ондан соран вагтымда, онуң аглаяндыгыны гөрдүм. Ондан соң ол болан ахвалаты гизлинликде өз энесине гүррүң берди (менем шол ердедим), өз аял доганыны өзүңиң нәдип өлдүрендигини айтды. Шондан соң ол ағламасыны гойман: «Тә өлйәнчәм, онуң өлүмине аглажақдыгыма Алладан ант ичйәрин!» диййәрди. Шейле хем болды. Гөр ахыры, нәхили ахваллар болды, оглум! Мен саңа бир зат айтмакчы велин, сенем гаршы болуп дурма: мен сени өзүмиң кичи гызыма өерейин, ол өңки икиси билен сүйтдеш дәл, өзи-де чыкмадык улугыз; мен онуң үчин сенден хич зат алжақ дәл, гайтам сизиң экленжиңизи берип дуржақ, сен мениң оглум орнунда боларсың».

Менем: «Боляр — дийдим — хий, шейле затлары пикир эдип билжекмидик!» Ине, онсоң хәкимдар шол сагадың өзүңде казыны хем шаятлары чагырдып гетиртди-де, бизиң ника хатымызы язып берди, менем онуң гызының янына гирдим, ол болса мениң үчин базарбашыдан бичак көп пул алды, ине, онсоң мен онуң янында иң ёкары орны эеледим. Шол йылам мениң атам өлди, хәкимдар болса өз тарапындан ол ере чапар иберди, ол хем мениң атамдан галан пуллары маңа гетирип берди, ынха индем мен барып ятан ажайып дурмушта яшарын. Ынха мениң саг элимиң кесиклигиниң себәби шу».

Мен муңа хайран галдым, өзүмем ол йигидиң янында үч гүн болдум, ол маңа көп пул берди, онсоң мен онуң янындан гайдып, ынха, сизиң шу шәхериңизе гелдим, бу ерде мениң оңат дурмушым барды вели, ынха, шу күйки билен болан ахвалат болды дуруберди».

Эмма Чынмачын патышасы: «Ёк, сениң бу айдан хекаятың күйкиниң башындан гечен ахвалатдан гең-энайы дәл, шонуң үчинем сизиң хеммәңизи асып өлдүрмек герек, йөне әхли гүнәлериң башыны башлан тикинчи галды — дийди-де: — Хей, тикинчи, эгер сен шу күйкиниң тарыхындан хас гызыклы бир зат айдып берсең, мен сизиң этмишиңизи багышлайын» дийип гыгырды.

Ине, онсоң тикинчи хем орта чыкып, гүррүң бермәге дурды.

ТИКИНЧИНИҢ ХЕКАЯТЫ.

«Заманамызың шахы-солтаны, билер болсаң, ынха дүйн мениң башымдан шейле бир хайран галмалы гең ахвалат болуп гечди. Күйкә душ гелмезимден озал, мен гүнүң сәхер чаг-

ларында өз дост-ярларымдан бириниң өйүндө гурлан мейлисде болупдым, ол ере шу шәхериң илатындан йигримә голай адам йыгннан экени. Бизиң арамызда тикинчи, нечжар, докмачы ялы дүрли сенетчилер барды. Гүн доган чагында, бизе йимек үчин нахар әберип башладылар. Бирден өйүң эеси бизиң янымыза ичерик гирди велин, онуң яны билен Багдат шәхеринден болан бир овадан йигит хем гирди. Гөрсек, ынха бир үсти-башы пәкизе, гейнувли гөрмегей йигит, үйөне вели онуң бир аягы агсак экени. Ол бизиң үстүмизе гирен бадына гол говшуруп галам берди, бизем оны хорматлап еримизден турдук, ол бизиң билен отурмакчы болуп йөнеленде вели, бирденкә бизиң арамызда бир адамың, ягны бир деллегиң бардыгыны гөрдиде, отурмакдан боюн гачырып, ызына чыкып гитмекчи болды. Эмма биз оны тутуп сакладык, өй эеси ол йигиде азатда-мазат япышып, оңа ялбармага дурды-да: «Нәме үчин сен гелеңсоң гитжәк боляң?» дийип сорады. Ол йигит болса: «Алланың хакы үчин, агам, сен маңа хич хили гаршылык гөркезме! Мениң бу ерден чыкып гитжәк болмагым, ынха, хол отуран этеңенәлет деллек себәпли» дийип жогап берди. Өй эеси онуң айдан сөзлерини ешидип, бичак гең галды-да: «Бу нәхили боля! Бу йигит Багдатдан гелен адам, эмма нәме үчин бу деллек онуң йүрегини бозяркә?!» дийди. Биз болсак ол йигидиң йүзүне середишдик-де: «А-хов, йигит, сениң бу деллеги йигренмегиң себәби нәме? Айдып бер бизе!» дийишдик.

«Ай, жемагат, Багдат шәхеринде бу деллек икимизиң арамызда шейле бир иш болды — дийип, ол йигит гүррүң бермәге башлады. — Мен шу деллек себәпли өз аягымы дөвдүрип, агсак болуп галдым, шонуң үчинем мен шу деллек билен бир ерде отурып-турушмазлыга, асла онуң боляң шәхеринде-де яшамазлыга касам этдим. Ине, шол зерарлы-да Багдатдан чыкып, өз шәхерими терк әдип, шу шәхере гөчүп гелдим, әдем болса мен хут шу сагадың өзүнде бу шәхерден чыкып, шу гижәми-де ёлда-ызда гечирмелидирин».

«Алланың хакы үчин, сен бизе өз башыңдан гечирениңи гүррүң бер!» дийип, биз оңа ялбардык.

Ине, онсоң ол йигидем гүррүң бермәге дурды (деллегиң болса йүзи саралып-солды): «Адамлар, билер болсаңыз, мениң атам Багададың улы тәжирлериниң бириди, гудратлы Первердигәр болса оңа менден башга перзент бермәндир. Мен өсүп-улалып, әр яшына етенимден соң, мениң атам бейик Таңрының халаныны әдип, өзүни онуң ыгтыярына гечирди, маңа болса пул, хызматкәрлер, гул-гырнаклар галдырып гитди, менем онсоң оңат гейнип, оңат ийип-ичмәге башладым. Эмма Алланың эмри билен, мениң йигрендигим аял болды. Ине, оңсоң гүнәерде бир гүн, мен Багададың көчелеринден гечип баркам, ёлумың угрунда бир топар аяла душ гелдим-де, ызыма бакан гөтердим өкжәни, гачып гөзлеринден сыпып, бир петигиң

гапдалындакы кесе отургыжың үстүндө гизленип отурдым. Отуранымдан бир минут хем гечип-гечмәнкә, бирден габадым-дакы өйүң маңа тарапкы эпишгеси ачылды вели, гөрсем, эпишгеден маңа бир гыз гөрүнди, өзи-де эдил долан айлы гижэниң айы кимин ялпылдап дур, асла оваданлыкда оңа тай гелжөк гызы хениз гөрмәндим. Ол гыз эпишгэниң өңүндө гойлан гүллере сув сепен болуп дурды. Онсоң ол гыз сага-сола товланжырады-да, эпишгэни япып, аңырлыгына гитди велин, мениң йигренжим сөйгә өврүлди дурубурди. Менем шол отурышыма бүтин дүйәден бизар болуп, шол ерде тә гүн яшянча отурдым. Ине, бир гөсөм, бизиң шәхеримизиң хәкими гелйәр, өңүндө бир топар гул, ызында хем бир топар хызматкәр нөкери бар. Ол атдан дүшди-де, хәлки гызың гөрнен өйүне гирди вели, мен онуң шол гызың атасыдыгыны аңдым. Онсоң мен халым перишан, лапыкеч ягдайда өйүмизе гайтдым, өе гелибем шол гызың пикири билен башга зада баш галдырман, өз дүшегимде йыкылып ятдым. Онсоң мениң хызматкәр гырнакларым яныма гелдилер, төверегимде тегеленишип отурдылар, маңа нәме боландыгыны билмән азара галдылар, менем оларың гепине-гүррүңине жогап хем бермән ятырдым, олар болса мениң халыма гынанып аглашдылар, улы алада галдылар.

Онсоң мениң яныма бир гаррыжа кемпир гелди, ол мени гөрөн бадына, мениң нәме дердимиң бардыгыны билди. Ол мениң башужумда отурды-да, мениң билен сүйжи-сүйжи гүррүң эдип: «Жәң балам, сен маңа догужасыны айдай, әгер ашык болан болсаң, сениң өз магшугыңа говушмагың үчин мен элимден геленини эдерин» дийди. Мен өз дердими оңа айдан вагтымда болса, ол маңа: «Балам, ол гыз Багдат хәкиминиң гызыдыр, өзи-де оны хемише гулп астында саклаярлар. Сениң оны гөрөн ериң шол гызың болян отагыдыр, онуң атасының болса ашакда улы жайы бардыр. Ол гыз хемише еке отурандыр. Мен оlara йыгы-йыгыдан баряндырын, шоңа гөрә-де сен онуң билен диңе мениң көмегим аркалы душушып билерсиң — жәнлан ахыры!» дийди.

Мен онуң айданларыны эшиденимден соң, өзүми эле алып, бирнәме догуландым, шол гүн муңа мениң хоссарларым-да бегендилер, әртеси ир билен болса мен эййәм сагалан адамдым. Онсоң гарры кемпир ол гызың янына гидип, жуда якымсыз хабар билен гайдып гелди, асла онуң йүзи-гөзи хем үйтгән экен. Ол: «Балам, ондан маңа етен азары сен сорама! Мен оңа бу хабары айтдым вели, ол гыз маңа: «Гарры мелгун дийсәним, әгер сен шу тетелли гепиңи бес этмесең, гаты чынымдыр, мен сениң өзүңе мынасып теммиңи берерин!» дийип гахарланды. Ине айыбы ёк, мен онуң янына соң ене бир гезек барарын» дийди. Гаррының бу хабары ене мениң дердими артдырды.

Шондан бирнәче гүн геченсоң, ол гарры ене мениң яныма гелип: «Оглум, сен маңа халат салмалысың!» дийди. Мен онуң

бу айданына монча болуп, йүрегим ерине гелен ялы бегенип: «Дүйнәде сениң кем задың болмаз!» дийдим. Ол гарры болса: «Дүйн мен ол гызың янына бардым вели, ол мениң халымың теңдигини, gözлеримниң яшлыдыгыңы гөрүп: «Дайза жан, гөр-йән вели, сениң кейпиң ёк ялы-ла!» дийди. Менем онуң бу айданыны әшиденимден соң, gözлеримден яш дөкүп: «Кейигим, жөнап гызы, мен сени йүрегинден сөййән йигидиң янындан гелдим ахыры, ол нерессе сен зерарлы өлжөк болуп ятыр» дийдим. Онсоң ол (йүрежигиниң юмшандыгы болса билдирип дурды): «Сениң ол айдян йигидиң өзи ниреден?» дийип, менден сорады. Менем оңа: «Ол мениң оглум, хут өз йүрегимден өндүрөн мивәм; бирнәче гүн мундан озал, сен эпигшедәки гүллере сув сепип йөркәң, ол сени сынлап гөрүпдир, сениң йүзүңи гөрөн бадына-да, саңа ашык болуп акылыны-хушуны йитирипдир. Онсоң бу хабары саңа илки мәлим әден гүнүм сениң маңа берен жогабыңы оңа хабар беренимде, онуң дерди өңкүсинденем артды, ол башыны яссыкдан галдырман ятыр, өзүң гарашык әтмесең, ол хөкман сен дийип өлжөк» дийип жогап бердим. Онсоң ол: «Диңе мен зерарлы шейди ятырмы?» дийип ах чекди (йүзи-де саралып-солара гелипдир). Мен хем оңа: «Алладан ант ичйән, ынан, хут сен зерарлы! Дагы нәмедир өйдйәң?» дийип жогап бердим. Ине, онсоң олам: «Бар, оңа менден салам айт, өзи-де мениң ол зерарлы чекйән дердимниң онуңкыдан телли әссе артыкдыгыны оңа хабар бер. Анна гүни болар вели, гой, ол намаз вагтындан өңрәк шу ере гелсин, мен ашак дүшүп, оңа дервезәни ачып берерин-де, оны өз отагыма гетирерин, онсоң икимиз бирселлем биле боларыс; ол мениң атам намаздан гайдып гелмезиниң өң янында чыкып гайдар» дийип жогап берди.

Мен кемпириң бу хабарыны әшиден бадыма, мениң чекйән хорлуқларым башымдан деп болуп, йүрегим ерине гелип рахатландым. Мен оңа халат-серпай берип гойбердим, ол болса: «Сен аркайын болай, йүрегиниң рахат сакла» дийип чыкып гитди, мен болсам: «Асла мениң йүрегимде дерт галмады» дийдим. Муңа болса мениң дост-ярларым хем бейлеки гарындашларым бичак бегендилер.

Анна гүнүне ченли шейле болды. Ине, онсоң гарры гелип, мениң халымдан хабар алды, менем оңа жанымың саг, кейпиниң гачдыгыны айтдым. Онсоң мен эгин-әшиклери ми гейип, ювнуп-ардынып, гызың янына гитмек үчин адамларың намаз оқамага метжиде уграмакларына гарашып дурдум. Шол вагт гарры кемпир маңа: «Энтең сениң вагтың бар, шонуң үчинем, сен хаммама гидип ювунсаң, сачыңы-да алдырсаң кем болмазды, ылайта-да гүйчли кеселден соң, мунуң өзи говы боларды» дийди. Менем онә: «Гаты догры айдяң, йөне мен сачымы сырдырайын-да, хаммама соң өтәгидейин» дийдим.

Ине, онсоң мен сачымы сырдырмак үчин деллеги чагырмакчы

болуп, өз хызматкәриминиң бирине: «Базара бар-да, деллеклериң акыллырақларындан бирини алып гел, йөне вели мұң гепиң башына етип яңрап, петең-бизарымы чыкаржак яңрасы болмасын» дийип табшырдым. Ине, онсоң хызматкәрем гидип, ынха шу этеңенәлет гоҗаны алып гелди. Ол гелип маңа салам берди, менем адам ялы саламыны алдым. Онсоң ол: «Гөрийән вели сен хорланыпсың» дийди. Менем оҗа: «Хә мен нәхош-лапдым» дийип дүшүндирдим. Онда ол: «Алла сениң гайгы-гамыңы деп этсин, дерт-белалардан горап сакласын!» дийип дилег этди.

Менем: «Агзыңдан худаи әшитсин!» дийдим. Онсоң деллек сесленди: «Худая шүкүр эт, мениң җенабым, хернә саг-аман гутулыпсың! Сен сачыңы еңлетмекчими я-да ган алдыржакмы? Ибн Аббасың айтмагына гөрә, — Алла оҗа рахмет нурыны сачсын! — пыгамберимиз: «Анна гүни ғылыны ғыркдыраның башындан етмиш бела деп болар» дийипдир; ене шонуң айтмагына гөрә, ол: «Анна гүни өз тенине сүлүк гойберен адам гөзүниң көр болмак беласындан хем телим кеселден дынар» дийипдир».

Мен оҗа: «Сен бу гүррүңлериңи гой-да, хәзириң өзүнде туруп, мениң башымы сырып бер, мен яравсыз адам!» дийдим. Онсоң деллек еринден туруп, элини узадагада, яглыгыны чыкарды-да ачды вели, бирденкә гөрсем, яглыгының ичинде ғырасы күмүш еди гөзли йылдызнамасы бар экен. Ине, онсоң деллек оны элине алып, җайың ортарасына барды-да, гүнүң шөхлесине бакан йүзүни ёкарык тутуп, эсли вагт середип дурды, соңунда нам шейле дийди: «Билер болсаң, шу гүнүң, ягны, анна гүнүниң, пыгамбериң гөчен вагтындан хасапланылян (онуң шанына шөхрат хем салават!) алты йүз алтмыш үчүнҗи йылың, Исендер заманындан хасапланылян еди мұң үч йүз йигриминҗи йылың сапар айының онундакы анна гүнүниң башындан бәри секиз градусдыр алты минут гечипдир, шу гүнки гүнде догмалысы болса, хасаплашык ылмының дүзгүнлерине гөрә, Марс йылдызыдыр, өзи-де бир себәп билен, онуң гаршысында дуран Меркурий экен, бу болса хәзир сач сырмагаң говудыгыны гөркезйәр, онсоңам мунуң өзи сениң бир адам билен душумак арзувың бардыгыны маңа аян әдйәр, онуң өзи аматлы-да болжак, йөне вели соңундан болжак затлар хем геп-гүррүңлерем бар, оны болса мен саңа айтжак дәл».

Мен гахарланып: «Аладан ант ичйән, сен мени бизар этдиң, өзүңем өңүнден гөрен болуп, мениң гөвнүме ёк затлары гетирдиң. Мен болсам сени башга зат үчин дәл-де, диңе башымы сырдырмак үчин гетиртдим ахыры! Басырмак бол-да, мениң башымы сырып бер, өзүңем мениң билен гүррүңиңи азрак эт!» дийдим. Деллек болса ене маңа: «Аладан ант ичйән, әгер сен шу гүн өз башыңа нәме дүшҗегини билйән болсаң, онда сен шу гүн хич зат әтмән ятардың. Мен нәме эт дийсем,

шоны-да этмеги саңа маслахат берйәрин, чүнки мен йылдыз хасабына әсасланып айдярын» дийди.

Менем оңа: «Алладан ант ичйән, мен сенден башга йылдыз ылмындан баш чыкарян деллек гөрмәндим, йөне вели мен сениң жүда бидерек яңраяныңы билйән, шоңа гөзүмем етик. Мен сени диңе башымы сырдырмак үчин чагыртдым, сен болса бидерек яңрамак үчин гелене меңзейәрсиң» дийдим. Онда деллек ене маңа бакып: «Мен саңа ене бирнәче затлары айдып берейинми?» — дийди. — Йылдыз санап билйән деллеги саңа худай берипдир. Мениң хемме затдан: жадыгөйликденем, грамматикаданам, сарп-нахуданам, риторикаданам, дилеварлыкданам, логикаданам, астрономияданам, геометрияданам, канунчылыкданам, раватданам, гурханданам башым чыкяр, мен әнчеме китаплары окаят тутдум, бирнәче ишлере баш гошдум хем баш чыкардым, ылымлар окадым хем аңырсына етдим, сенетлер өврәндим хем әле алдым, хемме затлар билен мешгул болдум хем баш гошдум. Сениң атаң мени аз яңраянлыгым үчин халаярды, шоңа гөрә-де саңа хызмат әтмек мениң боржумдыр. Йөне вели мен сениң айдышың ялы яңра бейлеки дәлдин, шоңа гөрә-де маңа салыхатлы хем дымма дийип ат берйәрлер. Сениң әтмели задың: Аллаха шүкүр әтмели хем-де мениң айданыма гаршы болмалы дәл, мен сениң чын маслахатчыңдырын, ниетим саңа ягшылык әтмекдир, өзүмем бүтин бир йыллап сениң хызматыңда болмак ислейәрин, сенем мениң гадырымы билмелисиң, онуң үчин сенден музд тамакинем дәл».

Мен онуң бу айданларыны эшидип: «Сен шу гүн мени өлдүрмән дынмажак өйдйән, хөкман өлдүрйәң» дийип жибриндим. Онда деллек маңа шейле жогап берди: «Әй, мениң женабым, мениң өзүмден бейлеки алты доганымың хеммесиндән тапавутланып, яңра дәлдигим зерарлы, иллер маңа Дымма дийип ат берди, чүнки мениң доганларымың атлары яңралык билен багланышыклы: улы доганыма Бабук-Яңра, икинжисине Халдар-Гыкылыкчы, үчүнжисине Факик-Самра, дөрдүнжисине Асвани-Күйзе, (хемише агзы күйзәң агзы ялы ачык дур диен маныда), бәшинжисине Фашшар-Паң, алтынжысына-да Шакашик-Гүрлемпач диййәрлер, единжисине болса Самит-Дымма диййәрлер, олам өзүм».

Деллек гүррүңини бичак узага чекенсоң, мениң гасыгым ярылара гелени үчин, мен хызматкәриме: «Онуң әлине чәрәк динар бер-де, ковуп гойбер, Алланың хакы үчин, ол мениң анымдан оварра болсун! Башымы сыраны-да герек дәл, бейлекисиде!» дийдим — дийип, ол йигит гүррүң берди. — Эмма деллек мениң өз хызматкәриме айданымы эшидип: «Вей, женап, бу нәме дийдигиң болды? Саңа хызмат әтмән, пул алмажагыма Алладан ант ичйәрин, өзем мен саңа хөкман хызмат әтмелидирин! — дийип гыгырып башлады. — Мен саңа хызмат әтмәге борчлудырын, өзем сениң гөвүн ислегиңи ерине етирмелиди-

рин, асла мен сенден хак алмагың пикиринем эдемок. Эгер сен мениң гадыр-гымматымы билмейэнем болсаң, эмма мен сениң гадыр-гымматыңы билйэндирин, сениң атаң пахыр бизе мерхемерт эдендир, оңа-да гудратлы Алланың өзи мерхемерт этсин, ол бенде бичак гайратлы адамды. Үстүмде Алла бар, бир гезек, ын-ха шу гүнки ялы, таңрының назар салан оңат бир гүнүнде, сениң атаң мени өз янына чагырдып гетиртди, менем онуң янына гелдим вели (ол өзүниң дост-ярлары билен йыгнанышып отуран экен), ол маңа: «Маңа ган алып бер!» дийди. Онсоң менем йылдызнамамы алагада, онуң белентлигини өлчөп гөрдүм вели, йылдызларың ерлешиши онуң үчин догры гелмейэн экени, шол зерарлы-да ол вагт ган алмагың өзи агыр болжақды, ине, онсоң менем бу ягдайы дүшүндирип гайтдым, ол болса мениң айданыма эермек билен болды-да, ган алдырмақдан сакланды, мен болсам оны васп эдип, онуң шанына шу газалы айтдым:

«Ган алып берсем дийип, алы хузура гелдим,
Йөне бу гүн гаршыда шум йылдыз барын билдим.

Соң гошулдым сөхбете, тәсин затлар дилимде,
Тапылмады тай маңа ылымда хем билимде.

Хезил этди женабым, хулас гөненди жаны,
Дийди: «Сөзүң дүрдөне, аклың тылаа магданы».

Менем бердим жогабын: «Өзүң жошдуң бу генжи,
Сен өвретдиң барысын, сенсиң ылымың гуванжы.

Сахы, жомарт, рехимли, сап дөвүнли, мылайым,
Пикир-пайхас харманы, узак яша, худайым!»

Сениң атаң муңа түйс йүрекден шат болуп, хызматкәрине тугырды-да, оңа: «Бу адама бир йүз үч динар билен бир халат яп!» дийди. Айдышы ялы-да, ол затлары маңа говшурды. Аматы хем айны вагты геленде болса, мен оңа ган алып бердим. Ол болса мениң айданыма гаршы болмады, гайтам, маңа хошаллык билдирип, таңрыялкасын айтды, онуң янына гелип йыгнанан адамлар хем маңа хошаллык билдирдилер. Ган алмак-лыгы гутаранымдан соң, мен геплемән дуруп билмедим-де: «Алланың хақы үчин, мениң женабым, сениң: «Бу адама бир йүз үч динар бер!» диениң себәби нәме?» дийип сорадым. Ол болса маңа: «Бир динар йылдыз санайжылыгың үчин, бир динар гүр-рүң берениң үчин, бир динарам ган алып берениң үчин, йүз динардыр бир халат болса мени тарыплап газал дүзениң үчин» дийип жогап берди».

Мен оңа: «Сен кимин адам билен таныш боланы үчин, Ал-латагада онуң гүнәсини багышласын-да!» дийдим вели, бу дел-лек лох-лох гүлүп, шейле дийди: «Алладан өзге худай болуп билмез, Мухаммедем Алланың ресулыдыр! Хеммәни үйтгедип,

өзи үйтгемейэне ат-оваза болсун! Үстүмде Алла бар, мен сени акыллымыкаң өйдйәрдим вели, эмма сен нәсаглыгыңдан самра-ярсың. Алла өзүниң бейик китабында: «Зерре-де гаргарын, зерре-де ялкарын» дийипдир, шол зерарлы-да, сен хер ничигем болса, ялканыпсың. Мен сениң нәме үчин дарыгяндыгың себәбини билемок, йөне вели сен блйәрмиң, сениң атаң хем бабаң пахыр менден маслахатсыз чөп башыны гымыдатмаздылар. «Маслахатлы бичилен дон гысга гелмез дийипдирлер» ахыры; ене бир накылда болса: «Яшулусы болмадыгың, өзи яшулы болуп билмез» дийилйәр. Шахыр гейле дийипдир:

Башын тутар болсаң бир мөхүм ишиң,
Маслахатын алгын пәхимдар кишиң.

Сен хер бир ишден баш чыкармакда маңа тай гелжек адамы гөзләбем тапып билмерсиң, өзүмем ики аягымың үстүнде дик дуруп, саңа хызмат эдип дурсам-да, сен мени ядадаңок, эмма гел-гел, нәме үчин мен сени ядадармышым? Эйсем-де болса, айыбы ёк, сениң атаң пахырың маңа эден ягшылыкларының хатырасы үчин мен сабырлы хем аркалы болярын.

Мен оңа: «Хай, эшегиң гуйругы бол-а, эгер худай чапсын, сен гүррүңиңи узага чеке-чеке, мениң үстүме абанып, асыл гепиңи гутармадың-ла! Сен мениң башымы сырып бер-де, янымдан гүм бол!» дийип гыгырдым. Шондан соң деллек мениң башымы эзди-де: «Мен сениң халыс йүрегиңе дүшеними өзүмем билйәрин, эмма мен сени гүнәкәр хасапламок, себәби дийсең, сениң акылың кемтер, өзүңем хениз яш чага, сени эгнине гөтерип, мекдебе гатнадып йөренимң өзи дүйн дэлмиди» дийди. Мен: «Жан доган, Алланың хакы үчин, мениң билен ишиңи гутарянчаң гайрат эт-де, сесиңи кес, онсоң худай бизар-мен бизар, шу тайдан саг-аман өз ёлуңа угравери!» дийип, үстүмдәки эгин-башларымы жырым-жырым эдип йыртышдырдым. Мениң шейденими гөренден соң, деллек пәкисини алып, оны чалмага дурды, өзи-де мениң хушум башымдан учара голайлаянча. чалды дурды, ахыры гелип сырмага башлады, келләмиң эл ялы ерини сырды-да, элини ёкарык галдарып дуршуна: «Билер болсаң, женап, эвмек — шейтандан, сабыр — рахмандан! — дийип, шу наманы айтды:

Алңасама, эвме — эвмек шейтандан,
Иле рехм кыл — рахмет ягар хер яндан.

Зулам өйлеме — берер товпыгың жепбар,
Бетер зулама учар хер бир сүтемкәр».

Ондан соң ол: — Эй мениң женабым, гөрийән вели, сен мениң нәхили улы орунда дурянылыгымдан хем бихабар болсаң, герек — дийди. — Мениң элим патышаларың, эмирлериң, везирлериң, акылдар-билимдарларың хем мынасып уламаларың депесинденем инйәндир, чүнки шахыр маңа шейле айдыпды:

Дүр монжугы сандым хер хүнәрменди,
Бу деллек бир гөвхер, мен оңа бенди.

Даналар «Лепбей!» дийп алыпдыр дашын,
Гол астында саклар шаларың башын».

Онсоң мен оңа: «Сен өзүңден соралмаян затлары айтмагыңы гой-да, ишиң билен болсана, сен мениң йүрегиме дүшдүң. халыс петең-бизарымы чыкардың!» дийип гыгырдым. Деллек болса: «Гөвнүме болмаса, сен ховлугян ялы-ла?» дийип сорады. Менем: «Хава, хава, ха-ввв!» дийип гыгырдым; шол вагт ол: «Сабыр эт» әвмек шейтандандыр, шейтан пәлине гитмегиң соңы болса өкүнч хем умытсызлыкдыр. Иң говусы, хер бир ишде ховлукмазлыкдыр дийип, бир бенде айдыпдыр, кимем болса, ятан ери ягты болуп, иманы хемра болсун! Алладан ант ичйән, сениң бу ховлугян ишиңден мениң гөвнүм сув ичмейәр. Мениң диеними этсең, сен өз йүрегиңе дүвен ишиңи маңа аян эт: сен башга бир задың үстүнден барарсың өйдүп горкярын. Намаз вагтына ченли ене үч сагат галды ахыры. Мен бу барада шүбхели болуп галмакчы дәлдириң — дийип, сөзүңиң үстүни етирди. — Эмма мен вагтыны такык билмек ислейәрин, чүнки аңырсына гөз етирмезден, сөзүңи бидерек шагладып йөрмегиң өзи масгарачылыкдыр, ылайта-да, мениң ялы билгичлер үчин говы дәл, себәби дийсең, мениң ат-абрайым, газанан шөхратым адамларың арасында дилден-диле гечип әлеме яйрапдыр, шоңа гөрә-де, бейлеки йылдыз санайжыларың айдып йөрүшлери ялы, мен чен билен айдып йөрмели дәлдириң, мениң айданым — айданым болмалыдыр».

Ине, онсоң ол әлиндәки пәкисини ташлады-да, йылдызнамасыны алып, гүнүң ашагына гитди, ол ерде эп-әсли вагтлап эгленди, ондан соң гайдып гелди-де: «Намаз вагтына ченли үч сагат галыпдыр, шондан азам дәл, көпем» дийди.

Мен оңа: «Алланың хақы үчин, бес эт инди — дийип жибриндим. — Сен мениң хут багрымы параладың!» дийдим. Ондан соң деллек пәкисини алып, сны чалмага дурды, онсоң ене шол өңкүси ялы, келләмиң биразажык ерини сырды-да: «Мен сениң шу алңасаклыгыңа гынанярын, эгер сен нәме үчин алңасаяндыгың себәбини маңа айтсаң, өзүң үчин говы болар; өзүң билйәң ахыры, сениң атаң хем бабаң пахыр менден маслахатсыз чөп башыны гымылдатмаздылар» дийди. Ине, онсоң мен ондан дынып билмежегиме гөзүм етенсоң, өз янымдан: «Намаз вагты етип гелди, мен болсам илат метжитден чыкманка гызың янына гитмекчи болуп отырын. Эгер бир минутлыкча гижә галсам, онуң янына нәхили әл билен гирип билерин!» дийип ичими геплетдим.

Онсоң оңа: «Гүррүңиңи азрак эт өзүңем бу хили болар-болмаз яңрамаңы гой-да, ишиң билен бол, мен өз достларымдан бириниң янына мейлисе гитжек» дийдим. Деллек болса мейлис

диеними эшидип: «Бу гүн — мениң үчин иң бир хайыр-сахаватлы гүн болмалы! Мен дүйн өз таныш-билишлеримден бирнөчесини шу гүн өйүмө чагырыпдым, өзүм болсам оlara иер-ичер ялы, аңры-бәри тайярламагы ядымдан чыкаран экеним, ынха инди диңе шу вагт ядыма дүшди. Вах, арман, оларың өңүнде масгара болмалы болдум!» дийди. Мен оңа: «Раст мениң бу гүн мейлисе гидйәними билен болсаң, сен онуң гайгысыны этме. Эгер сен басымрак болуп, мениң башымы сырмак ишиңи чалтрак гутарсаң, мениң өйүмдә и иер-ичер ялы затларың хеммеси сенинки болсун» дийдим.

Онда деллек: «Алла сениң дәвлетиңи зыят этсин! Мен билип гояр ялы, мениң өз мыхманларыма хөдүрләр ялы нәме задың бар болса, айдып бер» дийди. Менем оңа: «Мениң бәш дүрли нахарым бар, он саны чаларак гызардылып говрулан товук, тутуш бир гузы бар» дийип жогап бердим. Онда ол: «Вах, гетирипжик гөркезәйсеңдиң, өз гөзүм биленем бир гөрсемдим!» дийип шапбылдады. Менем ол затларың хеммесини гетирип беринң шуңа дийип, хызматкәрлериме буюрдым. Онсоң ол гетирилен затлары гөрүп: «Сен Алланың сөөн адамысың! Сениң йүрегиң гөр нәхили асыллы экен! Йөне вели, гүл сувудыр мүшк-анбар герек экени» дийди. Менем оңа бахасы эли динарлык зады кагыза долангылыгына онуң элине бердим, онуң ичинде мүшк-анбар ялы хер дүрли хош ыслы затлар барды.

Вагт аз галыпды, мениң йүрегим даралярды, шонуң үчинем оңа: «Шуны ал-да, мениң келләми долы сырып бер, өзи-де Мухаммединң өмрүнден саңа пент болсун — Алла оңа керемни эчилсин!» дийдим. Эмма деллек: «Алладан ант ичйән, эгер онуң ичиндәки затларың хеммесини гөрүп чыкман, оны алмарын!» дийип сесленди. Онсоң менем хызматкәре буйруп, кагызы ачдырдым вели, деллек йылдызнамасыны элинден гачырып, ашак отурды-да, кагызың ичиндәки мүшк, анбар ялы хош ыслы затлары сынлап башлады, шейдибем мени аңры хетдима етирди. Ондан соң ол еринден туруп, пәкисини элине алып, мениң келләмиң ене биразажык ерини сырды-да, шейле дийди:

«Бу огланың болшы агын атасы,
Дарагт көке гөрә, ёкдур хатасы.

Алладан ант ичйән, балам — дийип, маңа йүзленди: — Мен саңа хошаллык билдиржегими-де билемок, сениң атаңа билдиржегими-де билемок, чүнки мениң шу гүнки гуражак мейлисимиң хеммеси сениң садакаң хем ягшылыгың бир бөлегидир. Эмма мениң мыхманларымың арасында бу хеззете мынасып адам ёк, мениңкә гелжәк хорматлы женаплар түкел хаммам әси Зенгут, галла сөвдагәри Салы, нойба сатан Салит, дүкеш Суайд, онсоң Сувейд хаммал, Абу-Мукариш хаммамчы, Касым гаравул, Керим атбакар, Икриш гөкчи, Хумейд сүбсегәр тетел-

ли адамлар. Өзи-де оларың арасында жүреге дүшеген, беззат, яңра я-да агыр адам хем ёк, онсоңам оларың хер бириниң өз әдйән тансы бар, хер бириниң өз әйдян газалы бар. Йөне оларың иң говы тарапларының бири — олар сениң хызматкәр гулуң ялы, көп геплемегеи хем яңралыгы биленоклар. Хаммам эесини алып гөрсек, ол депрек билен гошуп, бирхили гең айдым айдыр, онсоң танс әдип: «Мен гидейин, эне жан, голчажыгымы долдурайын!» дийип айдым айдыр. Галла сатан болса бейлекилере гөрә хас өкдедигини гөркезйәр: тансам әдйәр, онсоң: «Галмады арманым менде, башым саңа олды бенде!» дийип айдымам айдыр вели, хеммелериң эрән багрыны даш әдйәр дийип, оңа гүлүшйәрлер. Сүбсегәр айдым айданда болса, учуп барян гушларам сакга дурубейәр. Онуң бар билйәни: «Аялымың тәзелиги, гөйә улы сандыкдадыр», онуң өзи вели гөрмегей хем шадыян адам, шонуң үчинем, мен онуң шанына газал дүздүм:

Хапа лашян достум мениң гөз гуванжым ханыманым,
Кадды бойы серви нахал, хусны якар ыстыханым.

Бу гүн ықбал ярлык әдип, бегендирди мен дымманы,
Гөрүп достум гелендигин. жош урды ышгым умманы.

Дийдим: «Гардаш, туташдырдың жүрекде сөнмез аташы,
Дийди: «Гең дәл, болан болсам бирденкә күречи башы».

Оларың хер хайсысы-да шадыян хем гүлкүнч затлар айдып адамлары өкделик билен гүймейәр. Йөне вели, гүррүң беренден эшидениң билен гөрениң дең болмаяр — дийип, сөзүниң ызыны етирди. — Шонуң үчинем, эгер сен хормат әдип, бизиңкә барайсаң, мунуң өзи бизиң үчинем, сениң үчинем говы зат боларды. Сен өз дост-ярларыңдан бириниң өйүне гитмек хыялыны гой болсун эт. Онсоң-да сениң кеселден яңа гутуландыгың аламатлары йүзүңденем билдирип дур. Сениң барып-да яңра адамлара габат геләймегиңем мүмкинди, өзлерине дегишли болмадык затларың гүррүңини әдип отуран яңра душарсың я-да оларың арасыңда ялаңчы-яңраның болмагы мүмкин, онсоң сениңем келләң агыар. Сен нәсагланыңдан соң, хениз оңлы даяныбам билмәнсиң ахыры».

Мен ичи янаның гүлкүсини әден болуп: «Муны хачанам болса, башга бир гүне гоялы — дийип жогап бердим. — Сен менлик ишини гутар, гудраты гүйчли Таңрының пенасы астында менем гидейин, сен болсаң өз дост-ярларың янына бар, олар сениң гелериңе гарашып отурандырлар».

Онда деллек: «Вах, женап, мен сени диңе шол ажайып адамлар билен, көне адамларың огуллары билен душудырмек ислейәрин ахыры — дийип гүрлемәге башлады. — Өзи-де оларың арасында яңра хем көп геплеген адамлар ёк. Мен өзүмиң улаып кемала гелен вагтымдан бәри, өзүне дегишли болмадык зат-

лары сорап отуран адам билен асла ыснышып билемок, шонуң үчинем, хемише өзүм ялы, геплемезек адамлар билен барыш-гелиш эдйэрин. Эгер сен олары хич болманда екеже гезек гөрүп, олар билен достлук ачайсаң, сен өз дост-ярларыңы бүтинлей ташларсың». Менем оңа: «Шолар аркалы Алла сениң шатлыгыңы беркарар этсин! Хайсы-да болса, гараз бир гүн мен оларың янына хөкман барарын» дийдим. Онда деллек: «Мен сениң хут шу гүн бармагыңы ислейрин! — дийип сесленди. — Эгер сен мениң достларымың янына мениң билен биле гитмеги йүре-гиңе дүвен болсаң, онда сен маңа багышлан затларыңы олар элтип бермәге ругсат эт. Эгер сен бу гүн хөкман өз дост-ярларың янына гитмекчи болсаң, онда мен сениң өзүме эчилен хем хорма-лап берен шол затларыңы өйүме экидейин-де, өз достларымың өңүнде гоюп гайдайын, гой, олар маңа гарашмасынлар-да, ийсин-лер, ичсинлер, кейплерини көклесинлер, мен болсам сениң яныңа гайдып гелейин, онсоң сениң достларыңың янына икимиз биле өтәгидерис. Мен өз достларымы өйүмде гоюп гайданым биленем оларың менден өйке-кине этжек гүманлары болмаз, чүнки бизиң арамызда хич хили дар гурсаклык ёкдур. Мен деррев гайдып гелерин, онсоң сен хер ере гитсеңем, мен сенден галмарын». Мен: «Ери-гөги ярадан гудратлы Аллатагаланың хакы үчин! — дийип гыгырдым. — Сен өз достларыңың янына бар-да, олар билен мейлис эт, менем өз достларымың янына гидейин-де, бу гүн оларыңкыда болайын: олар маңа гарашып отурандырлар». Онда деллек: «Мен сениң еке өзүңи гойберип билерин» дийип жогап берди. Онсоң мен оңа: «Мениң баржак ериме өзүмден башга хич ким барып билмез» дийдим. Эмма деллек: «Гөрйән вели, сен хайсы-да болса бир аял билен беллешипсиң өйдйән, ёгсам болмаса сен мени өз яның билен экидердиң ахыры — дийди. — Өзгелере гаранда, бу бабатда мениң хак-хукугым хас улудыр, шоңа гөрә-де сениң ислейән задың ерине дүшмегине мен саңа көмек берейин. Мен сениң жаныңы гайгы эдйән: хайсыдыр бир аялың янына барарсың-да, бир бела-бетере ёлугарсың өйдүп горкярын. Бу шәхерде, Багдатда, онуң ялы ише баш гошуп билйән адам ёкдур, ылайта-да бу гүнки ялы гүнде, онсоңам бизиң Багдадымызың велиси бичак берк тутян, сарпасына хормат гоюлян адамдыр.

Мен оңа: «Хэй, иши гайдан, бетнам гожа, жәхеннем бол шу тайдан! Сен маңа нәмелер айдып самраярсың!» дийип гыгырдым. Онда деллек: «Пәхей, акмак дийсәним, сен маңа өз ичиңден: — бу нә бихая гарры! — диййәнсиң. Өзүңем шейден болуп менден сыр гизлежәк болярсың, эмма мен бу затлара дүшүнйәрин, аңырсына-да гөзүм етип дураны үчин, саңа бу меселеде шу гүн. өзүм көмек бермекчи» дийди.

Мен бу деллегин айдянларыны өз хоссарларым хем гоңшуларым эшидер өйдүп горкдум-да, бирентекләп сесими чыкарман отурдым. Шейдишибем биз намаз вагтының геленини дуй-

ман галдык, онсоң весъетнама мөхлети гелип етди. Ахыры дел-лек мениң башымы сырып болды вели, мен оңа: «Бу иер-ичер ялы затлары ал-да, өз достларың янына бар. Сен доланып гел-йәнчәң, мен бу тайда гарашып-отурайын, онсоң икимиз биле гидерис» дийдим.

Мен-бу этеңенәледи өз янымдан сыпайычылык билен ков-мак үчин, онуң дилини тапарын өйдүп, пара-пешгеш билен, ал-дав билен дынмакчы болуп элимден геленини этдим, шол угру-на кован болдум отурдым, эмма ол: «Сен мени алдаярсың, еке өзүң гидерсиңем, хөкман бир беланың үстүнденем барарсың, онсоң чыкара дешигем тапмарсың. Алланың хақы үчин, еке гитме, мен гелинчәм гараш, икимиз биле гидели, менем сениң ишиң жүпүне дүшүшини гөрөйин» дийди. Менем оңа: «Боля, йөне мени гарашдырып гоайма» дийдим. Ине, онсоң бу этеңе-нәледем мениң өзүне берен иер-ичер ялы хем бейлеки затла-рымы алып, мениң янымдан гүмүни дартып гитди, эмма ол затлары өйүне гөтерип экитдирмек үчин хаммала берипдир-де, өзи болса хайсыдыр бир көчежигиң гапдалында букулып галыпдыр. Менем хайдан-хай турагада (азанчылар болса эй-йәм пыгамбериң шанына салават айдып болупдылар), өзүмиң эшиклерими гейдим-де, көчә чыкдым, онсоң гидип, шол көче-жиге етенимден соң, шол гызы гөрөн еримдәки өйүң янында аяк чекдим, гөрсем, шол гаррыжа кемпирем маңа гарашып ду-ран экени. Онсоң менем онуң билен шол гызың болян өйүне гирип, ёкары чыкдым-да, ол тама гирдим. Ине, онсоң бирден-кә гөрсем, өйүң эеси метжитден гайдып гелип, жая гирди-де, дервезесини шарк-мурк гуллады. Менем ёкаркы тамың эпиш-гесинден ашак середип гөрсем, ынха бу деллек! — Алла товпы-гыны берсин — дервезәниң агзында писини ашырып отыр. Мен: «Бе, бу мелгун мениң бу ере геленими ниреден билдикә?» дийип, ичими геплетдим. Эдил шол минутың өзүнде-де, Алла-ның өзи маңа гейдирен гораг пердесини сыңырып айырмак ис-ләни себәпли-де, өй әсесиниң хызматкәр гырнакларындан бири нәмедир бир зады ядындан чыкарыпмы нәмеми хожайын оны урмага башлады, олам улы или билен аглап гыгырды вели, онуң гулларындан бири ылгап гелип, ол гырнагы халас этмекчи бол-ды, эмма хожайын оны-да урды, онсоң олам бар-бар багырып гыгырды. Шонда бу этеңенәлет деллек болса өй эеси мени уря-дыр өйдүпдир-де, галмагал турзуп, өзүниң үст-башыны йырытышдырып, депесинден гум совруп, дат-бидат эдип. төверек-ден харай исләп, алагыкылык этди. Онуң төверегинде-де адам-лар барды, бу болса: «Хәкимиң өйүнде мениң жәнабымы өл-дүрдилер!» дийип надаралык эдип башлады.

Ондан соң ол мениң өйүме бакан гыкылык эдип уграпдыр, адамлар болса онуң ызына дүшүп барышларына, мениң хос-сарларыма хем хызматкәрлериме хабар етирипдирлер. Ине, он-соң мен әйләми-бейләми бакманкам, мениң адамларым улы ыз-

лашык болуп, яка йыртып, яс тутуп, өзлери-де: «Вай, бизиң женабымызей!» дийип аглашып, мениң гирен өйүме етип гелдилер. Бу деллегем якасыны сал-сал эдип, оларың өңүне дүшүп гыгырып гелйәрди, улы илем онуң ызында сом-саяк. Мениң хоссарларым сес эдйәрдилер, деллек болса оларың хеммесинден бетер гыгырды, олар: «Вай, өлдүрилипдирей! Вай, өлдүрилипдирей!» дийип аглашып, эңрешип, мениң гирен өйүме бакан гелйәрдилер.

Өй эеси болса дервезэниң дашындакы бу гыкылыгы эшидип, өз хызматкэрлеринден бирине: «Нэме болдука, гөрүп гел» дийипдир. Хызматкэрем дашарык чыкып гөрүп, өз хожайынының янына доланып гелип: «Женап, дервезэниң агзындакы адам он мүңденем көп, аялмы, эркекми, хүмер берип дурушларына: «Вай өлдүрилипди!» дийшип гыгырышярлар, өзлерем бизиң өйүмизе бакан эллерини узадышярлар» дийип хабар берди. Хэким бу хабары эшиденде, мунуң өзи нэме-де болса, дүйпли зат өйдйән дийип, өзи-де гахар-газаба мүнүп, турагада чыкып дервезэни ачды. Дербезэң агзында хүмерленишип дуран мэрэ-кэни гөрүп, аңк-таңк болуп: «А-хов, жемагат, бу нэме болдугы?» дийип сорады. Мениң адамларым болса онуң үстүне гыгырышып: «Хай, этеңенәлет, хэй, итиң бири, хэй, доңуз оглы, сен бизиң женабымызы өлдүрипсиң!» дийип гыгырышдылар. Хэким болса оlara: «А-хов, адамлар, мен сизиң женабыңызы өлдүрер ялы, ол нэме эдипдир? Ынха, мениң өйүм сизиң гөзүңизиң аллында дур» дийди. Деллек оңа: «Яңы сен оны гамчы билен уруп дурдуң, мен онуң гыкылыгыны эшитдим» дийди. Хэким болса ене: «Мен оны өлдүрер ялы, онуң эден этмиши нэме, асла оны мениң өйүме ким салды, ниреден гетирип, нирэ салды?» дийип сорады. Онда деллек: «Эм-сәмсирән болма, яшулы! Мен бу затларың хеммесине белет. Сениң гызың оны, олам сениң гызыңы сөййэр. Ол сениң өйүңе гирен вагтында, сенем оны дуйдуң-да, сен өз хызматкэрлериңе оны урмалы дийип буйрук бердиң, оларам оны урдулар. Алладан ант ичйән, я-ха икимизиң давамызы халыфың диваны ачып берер я-да сен бизиң женабымызы чыкар дашарык, хоссарлары оны алып эжитсинлер, болмаса-да, ынха өзүм өйүңе гирип, оны алып чыкарын, онсоң өзүң масгара боларсың» дийди.

Онда хэким (онуң агзы агыздырыклы ялы геплейәрди, өзи-де мэрэкэниң өңүнде утанчлы гөрүнйәрди): «Эгер сен догрыңы айдян болсаң, өзүң өе гир-де, оны чыкар онда» дийип жогап берди.

Деллек еке бөкенде өе гирди; менем онуң өе гиренини гөрүп, чыкып гачмагың ёлуны агтарып башладым. Эмма мен өз гирен тамымың ичине дуран уллакан сандыкдан башга, аматлы чыкалга таппадым. Ине, онсоң мен шол сандыгың ичине гирдим-де, агзыны япып, демими алмага-да горкуп ятдым. Деллек болса ичерик гирди-де, геле-гелмәше, алахасырды болуп, мени

гөзлемәге дурды, өзи-де мениң ниреде болмагымың мүмкиндини билжек болуп ойланярды. Онсоң ол әйлесине-бейлесине гаранжаклады-да, мениң ятан сандыгымың янына гелди, бирденем ол сандыгы депесине гөтерип алып уграды вели, мениң горкымдан яңа тас жаным чыкыпды. Деллек болса хайдап барярды. Онсоң мен мундан гачып гутулып билмежегими аңып, сандыгың агзыны ачмагы йүрегиме дүвдүм. Ачагада ере бөкүбем аягымы дөвдүрдим. Онсоң дервезе ачылды вели, гөрсем, ол ере улы мәреке топланан экени.

Шунуң ялы гүнде, баша иш дүшен вагтында хайры етер дийип, мен өз яным билен пул гөтерйәрдим. Ине, онсоң голтугыма элими сокагада бир пенже гызыл пулы алдым-да, адамларың үстүне пенжеләп гызыл пуллары сечдим, шейдибем оларың үнсүни өзүмден совмак иследим. Ине, айданым ялы, адамлар пул чөплемәге әңдилер-де, шонуң билен гарабашагай болдулар, менем көчәниң бурчундан өврүлдим-де өкжәни гөтердим, Багдадың көчелери билен сага-сола егдекләп гачдым. Эмма бу этеңенәлет деллек вели, шонда-да мениң ызымдан галман, мен хайсы дешиге сүмсем, бу хем ызым билен сүмйәрди-де: «Олар мениң женабыма яманлык әдип, мениң ичими якжак болдулар! Аллаха шүкүр, маңа худай көмек этди, мениң женабымы-да Алланың өзи оларың элинден халас этди! — диййәрди. — Сениң ахмал галмаклығың хемише мениң гахарымы гетирйәрди, гөр, сен өзүңе нәхили зепер етирдиң, эгер Алланың өзи мени сениң яныңа ибермедик болса, онда сен өзүңиң шу дүшен дузагыңдан сыпып билмездиң, сениң башыңа шейле бир товкыны салардылар вели, онсоң сен ол беладан хич хачанам гутулып билмездиң. Мениң хут сениң үчин яшап хем-де сени беладан гутарып йөрмегим үчин нәче берерсиң? Алладан ант ичйән, сениң шу ахмал болмагың өзи мениң жанымы алды, сен болсаң ене еке өзүң гитмекчи болупдың! Эмма биз ене сениң билен дең болуп дурмарыс, чүнки сен кемакыл хем алңасак боларсың».

Мен оңа: «Сен маңа етирен бу зыянларыңы-да аз гөрүп, ене мениң ызымдан ылгап йөрсүң, үстесине-де базарың ичинде маңа бу хили сөзлерем айдярсың-ла!» дийип гыгырдым вели, шу деллеге гахарым гелшинден яңа тас йүрегим агзымдан чыкыпды. Онсоң мен базарың ичиндәки мыхманхана барып гирдим-де, оларың эсинден харай иследим, онсоң ол бу деллеги мениң яныма гойбермедиди. Мен мыхман отагларының биринде отуран еримден өзүме: «Мен инди бу этеңенәлет деллекден сыпып билжек дәл өйдйән, онуң гижде-гүндиз-де мениң янымдан айрылжак гүманы ёк, мениң болса онуң йүзүни гөрмәге халыс рухум чатанок!» дийип ичими геплетдим.

Онсоң мен шол сагадың өзүнде шаятлары чагырдып гетиртдим-де, өз гарындашларымың адына весъетнама яздырдым, өзүмиң пулларымы оlara пайладым, онсоң йөрите беemчи бел-

лөп, оңа өйүми хем ерими сатмагы табшырдым, алнан пуллары-
да улы-кичи доган-гарындашларымың хеммесине пайлап бер-
мели этдим. Өзүм болсам шу арагезер этеңетден халас болмак
үчин башымы алып чыкып гитдим, ынха индем шол вагтдан
бәри юрт сырып йөрүн. Мен ынха сизиң шәхериңизе гөчүп ге-
лип, бу ерде бирнече вагт яшапдым вели, сиз мени мыхманлыга
чагырдыңыз, ине, менем сизиңкә гелип гөрсем, бу арагезер эте-
ңенәлет өңүмде, өзи-де сизиң хорматлы мыхманыңыз болуп оту-
ран экен. Ери онсоң, өзүмиң башыма шунча күлпетлер салан,
мениң аягымың дөвлүп, майып болмагыма себәп болан шу тетел-
ли адамың бар еринде, сизиң араңызда отурып кейп чекмәге нә-
дип мениң йүрегим чыдам эдип билсин?»

Шондан соң ол йигит иймек-ичмекден бизар болды, биз бол-
сак онуң хекаятыны эшидип, деллеге йүзленип: «Бу йигидиң
сен хакда айдян затлары догрумы?» дийип ондан сорадык. Ол
хем бизе шейле жогап берди: «Алладан ант ичйәрин, мен өзү-
миң билим-дүшүнжәм, акылым хем мертлгим зерарлы оңа шол
затлары этдим, эгер мен болмадык болсам, ол хөкман өлерди.
Онуң халас болмагына диңе мен себәп болдум, энтегем онуң
багты гетирип, аягыны майыпланы говы болды, ёгсам онуң га-
ныны алмаклары мүмкинди. Эгер мен көп геплеген болсам, он-
да мен оңа ягшылык эдибем билмездим. Ынха, мен сизе өз
башымдан гечирен вакамы айдып берейин, онсоң сиз мениң аз
геплейәндигиме, өзүмиң алты доганымдан тапавутланып, менде
яңралыкдан асла нышанам ёкдугына ынаарсыңыз».

ДЕЛЛЕГИҢ ӨЗИ ХАКЫНДАКЫ ХЕКАЯТЫ

«Ал-Мустади биллахың оглы ал-Мустансир биллах¹ зама-
нында мен Багдатда болупдым, ол вагтлар халыфың өзем Баг-
датдады. Бир гезек халыфың он саны жәнаятча бичак гахары
гелен экен, шонуң үчинем, олары байрамчылык гүнүнде мениң
яныма гетир дийип, шәхер хәкимине буйрук берипдир (олар ёл
угурларында талаңчылык эдйән огрулар экени). Ине, онсоң
шәхер хәкими барып олары тутагада, гайыга мүндүрипдир-де,
өзи хем оларың янына мүнүпдир. Мен оларың барянларыны
гөрүп: «Бу адамлар хөкман мейлисе чыкандырлар, өзлери-де,
мениң пикиримче, шол гайыгың үстүнде узынлы гүн ийип-ичип
кейп чекип отуржақдырлар. Эгер мен болаймасам, оларың
ийип-ичйән затларына шәрик болуп билжек адам ёкдур» дийип
ойландым-да, еримден турагада, оlara бакан уградым, бу
жемагат диңе мениң ялы гайратлы хем салыхатлы адамлар өйд-

¹ Халыф ал-Мустансир биллах (1226—1242-нжи йыларда
хөкүм сүрүлдир), ол 1170—1180-нжи йыларда хөкүм сүрен патыша ал-
Мустадиң оглы дәл-де, аттыгы болан.

йән дийип, шол гайыга мүндүм-де, олара гошулдым гидибердим. Олар болса деряның бейлеки тарапына гечдилер-де, гайыкдан дүшдүлөр. Ине, шол сагатда-да хәкимдарың нөкерлери хем эсгерлери гелип, эллериндәки зынжырлары огуларың боюнларына салдылар, оларың шабадына мениңем бойнума зынжыр салдылар — нәме мунуң өзи мениң мертлигим зерарлы болан ахвалат дәми, мениң шонда-да сесими чыкарман дурмагым болса, нәме, мениң геплемезек адамдыгымы гөркезмейәрми, жемагат? Ине, онсоң бизи зынжырлап идип әкитдилер-де, әхли диндарларың хөкүмдары ал-Мустансир биллахың өңүнде дуруздылар, ол болса он адамың онусының-да келлесини кесип ташламалы дийип хөкүм этди. Онсоң желлат бизиң янымыза гелип, илки билен ган дүшегиниң үстүнде отурды, соңундан болса гылыжыны ялаңачлады-да, бирян ужумыздан келләмизи ёлуп башлады, шейдибем он келләни ёлуп ташлады, диңе мен галдым. Халыф болса середип гөрди-де: «Нәме үчин сен докуз адамың келлесини алдың?» дийип желлатдан сорады. Желлат болса: «Алла сакласын! Хий, сен он келләни кесмели диерсиң-де, менем докузыны кесеринми?!» дийип геңиргенди. Эмма халыф оңа: «Мениң пикиримче, сен диңе докуз адамың келлесини кесдиң, ынха бу, сениң өңүнде отуран болса онунжысы болмалы» дийди. Онда желлат: «Сениң рехимдарлыгыңдан касам әдйәрин, он келле кесдим!» дийди.

— Онсоң олары санап гөрдүлөр — дийип, деллек гүррүң берйәрди. — Гөрселер, догрудан-да, он экени. Ондан соң халыф мениң йүзүме серетди-де: «Мунуң ялы пурсатда сесиң чыкарман отурмага сени нәме межбур этди? — дийип сорады. — Өлүме хөкүм әдиленлериң арасында сен нәхили пейда болдуң, онуң себәби нәме? Сениң өзүң хорматлы гарры, эмма сениң акылың аз экени!» Мен диндарлар хөкүмдарының бу айданларыны әшидип, оңа шейле дийдим: «Билер болсаң, бейик хөкүмдар, мен бир гарры-дымма, мениң акылымам көп, мениң акылымың көплүгиниң, мениң парасатлылыгымың, геплемезеклигиң болса хич чәги ёкдур, мениң кәрим болса деллекчилик. Дүйнки гүнде, эртир ир билен, бу он адамың гайыга бакан гидип баряндыкларыны гөрдүм-де, олар гайыкда мейлис этжекдирлер өйдүп, оларың арасына гошулдым-да, менем гайыгың ичине гирдим. Арадан салым гечмәнкә, нөкерлер гелдилер-де, оларың боюнларына зынжыр салдылар, оларың арасы билен мениңем бойнума зынжыр салдылар; эмма мен өзүмиң бичак мертлигим себәпи сесими чыкармадым, яңрап отурмайын дийдим, мунуң өзи мертликден башга зат дәлдир. Ине, онсоң бизи гетирип, сениң өңүнде дик дуруздылар, сенем он адамың келлесини кесмели дийип хөкүм этдиң. Мен желладың өңүнде галдым, эмма өзүми сизе танатжак болмадым — мунуң өзи-де барып ятан мертликден башга зат дәлдир, мен шол хили мертлигим зерарлы, олар билен биле өлмәге кайыл болдум.

Эмма вели мениңки өмүр-бакы шейле болуп чыкяр: мен иле ягшылык эдйэн, эмма ил маңа бир ерде яманлыгың эрбеди бар болса, шонуң биленем жогап берйяр».

Ине, онсоң халыф мениң сөзлерими эшиденсоң, мениң бичак мертдигими хем диңе мениң аркамдан улы ховплардан халас болан бу йигидиң айдышы ялы яңра дэл-де, геплемезекдигими биден вагтында, ол шейле бир гүлди вели, асла гүле-гүле кесе йыкылды, соңундан болса маңа: «Эй, Дымма яшулы, сениң бейлеки алты доганыңам хут сениң өзүң ялы акыллы-парасатлы, ылымлы хем яңрамазак адамлармы?» дийди. Мен оңа: «Оларың маңа меңзейэн ери бар болса, гой, олар ериң йүзүнде яшамасынларам, дири гезмесинлерем! — дийип жогап бердим. — Диндарларың хөкүмдары, сен мениң гөвнүме дегдиң, мениң доганларымы асла маңа деңемек болмаз, чүнки оларың хер бири өзүниң яңралыгы хем бигайратлыгы себәпли өзүне лайыкатлы майып болуп галды: бири гышык, икинжи бири көр, үчүнжиси тентек, дөрдүнжисиниң гулагы хем бурны кесилен, бәшинжисиниң додагы кесилен, алтынжысы болса күйки. Эмма мени вели яңрадыр өйтмегин, хөкүмдарым. Мен саңа барысыны баян этмелидирин, эзи-де мениң мертлигим оларың хеммесиниң мертлингенден артыкдыр. Эзи-де оларың хер бири бир беланың үстүнден бараны үчин майып болды. Оларыңам барысыны саңа айдып берейин».

ДЕЛЛЕГИҢ БИРИНЖИ ДОГАНЫ ХАКЫНДА ХЕКАЯТ

«Билер болсаң, диндарларың хөкүмдары, доганларымың биринжиси (эзи болса күйки) өзүниң сенеди боюнча Багдатда тикинчиди, эзи-де бир бай адамдан крейне алан дүканжыгында гейим тикйәрди. Ол бай болса дүканжыгың ёкарсындакы жайда яшаярды, жайының ашагы болса дегирменди. Бир гезек, мениң доганым өз дүканжыгында гейим тикип отырка, башыны галдыранда, өйүң эпишгесинден адамлара середип дуран бир аялы гөрүпдир вели, эдил тәзе доган ай ялы овадан экени. Мениң доганым оны гөрен бадына, йүрегинде сөйги ышгының оды туташыпдыр, асла ол узын гүн шол аяла аңкарылып отурышына, агшама ченли тикимини-де гоюп середип отурыпдыр. Эрtesi гүни болса, ол сәхер чагларында дүканыны ачып, тикин тикмәге отурыпдыр-да, хер гезек иңдесини санжанда шол эпишгә бакан середйән экени. Онсоң ол ене шол аялы гөрүп, оңа болан сөйгүси хем йүрегиндәки мейли хас хем артып башлапдыр. Үчүнжи гүн гелип етен вагтда болса, ол ене өз ерине гечип отурып, шол аяла бакан середип башлапдыр, онсоң ол аял хем онуң болуп отурышыны гөрүп, онуң өзүне ашык болуп өртөнйәнлигини аңыпдыр. Онсоң ол аял онуң йүзүне середип йылгырыпдыр, доганым хем ол аялың йүзүне середип йылгырыпдыр. Ондан соң ол аял аңырлыгына гидип, онуң гөзүндөн

йитипдир-де, онуң янына өз хызматкэр ғырнагыны иберип, ғызыл йүпек матаны яглыга дүвүп берип гойберипдир. Ине, онсоң хызматкэр ғырнак онуң янына гелип, шейле дийипдир: «Мениң бикәм саңа салам говшурмагы табшырып: «Ынха, шу матадан өз мерхеметли эли билен бизе көйнек бичсин, өзүни-де гаты говы тиксин» дийип иберди». Ол болса: «Лепбей, хызматына тайярдырын!» дийип жогап берипдир. Онсоң ол оңа көйнек бичипдир-де, шол гүнүң өзүнде-де тикип тайяр эдипдир. Эртеси гүни болса хызматкэр ғырнак ир биленжик онуң янына гелипдир-де: «Мениң бикәм саңа салам гөндерйэр хем-де сениң өтен гижэни нэхили гечирендигиңи сораар. Ол узынлы гиже уклап билмеди, себэби дийсең онуң бүтин йүрегини сен эелэп-сиң» дийипдир. Ондан соң болса ғырнак онуң өңүнде сары атлаз матаны гоюпдыр-да: «Мениң бикәм саңа шу матадан ики жүп балак бичсин-де, шу гүнүң өзүнде-де тикип тайяр этсин дийип табшырды» дийипдир. Мениң доганым болса оңа: «Лепбей, хызматына тайярдырын! Оңа көп салам говшур, онсоңам: «Сениң садык гулуң буйругыңа тайяр, гөвнүниң ислэнини буйрубесин» дийип, оңа айдайың дийип жогап берипдир.

Ондан соң ол матаны бичмэге башлапдыр-да, ыхлас билен тикип, балаклары тайяр эдип гоюпдыр, бирнэче вагтдан болса ол аял эпишгэниң агзындан гөрнүпдир-де, илки гөзлерини сүзүп, соңундана онуң йүзүне йылгырып бакып, үм билен оңа салам берипдир, доганым болса оны эле саландырын өйдүпдир. Ондан соң ол аял ене аңырылыгына гидипдир, онсоң хызматкэр ғырнак гелипдир, ол хем өзүниң тикип тайярлан балакларыны жүпи билен оңа берипдир, ол хем алып гидипдир. Агшам дүшенсоң, ол өз ерине гечип, тэ эртире ченли уклап билмэн, узынлы гижэни эйлесине-бейлесине агдарылып гечирипдир. Эртеси болса ол ир билен өз ерине гелип отуран бадына, хызматкэр ғырнак онуң янына гелип: «Сени мениң жєнабым агам чагыр-яр» дийипдир. Доганым бу хабары эшидип, горкусындан йүре-ги ярылара гелипдир, хызматкэр ғырнак болса онуң бичак горканыны гөрүп: «Сен ягшылыкдан башга хич хили яманлык гөрмерсиң! Мениң бикәм билгешлинден сени мениң жєнабым билен танышдыржак боляр» дийипдир. Ондан соң ол бичак бегенип, ғырнагың ызына дүшүп уграпдыр, онсоң аялың эриниң — жєнабың янына барып, эглип салам берип, онуң аяк тозуны огшапдыр, ол хем онуң саламыны алып, оңа көп-көп мата берип: «Шулардан маңа көйнек бичип тикип бер» дийипдир. Мениң доганым болса: «Ажап болгай, гөзүм үстүнел!» дийипдир-де, агшама ченли турман ишлэп, йигрими көйнек дагы бичипдир, эзи-де узынлы гүн иймэн-ичмэн ишлэпдир. Онсоң хожайын ондан: «Бу йиңиң музды нэче болмалы?» дийип сорапдыр. Доганым болса: «Йигрими дирхем» дийип жогап берипдир. Шондан соң ол аялың эри — жєнап хем өз хызматкэр

гырнагыны чагырып: «Иигрими дирхем гетирип бер!» дийипдир. Мениң доганым болса сесини чыкармандыр. Эмма женабың аялы оңа гөз үмлөп: «Ондан пул алма» дийип ышарат эдипдир. Шондан соң мениң доганым женаба йүзленип: «Алландан ант ичйән, мен сенден хич зат алып билмерин!» диен болупдыр-да, тикинлерини алып чыкып гидиберипдир. Эмма, хакыкатына гараныңда вели, мениң доганым көр көпүгө-дө мэтәчди, шоңа гарамаздан, ол әзрак ийип-ичип, көр оңдот эдип, үч гүнләп ишләп, онуң көйнеклерини ыхлас билен тикипдир. Онсоң хызматкәр гырнак гелип: «Ханы, нәме иш битирдиң?» дийип сорапдыр. Доганым болса оңа: «Тайяр!» дийип жогап берипдир-де, өзүниң тикен гейимлерини алып, оларың өйүне бакан уграндыр, әлтибем ол көйнеклери шол аялың адамсына говшурып, шол сагадың өзүндө ызына гайдыпдыр. Онсоң ол аял мениң доганымның пикир-хыялының нәмедигини өз әрине шугуллапдыр (мениң доганымның болса ол затлардан хабары ёк экени), шондан соң әр-аял икиси диллешип, оңа мугтуна гейим тикдирмеги; шейдибем онуң үстүндө гүлмеги йүреклерине дүвүпдир. Эртир ир билен доганым өз дүканына гелен вагтын-да, оларың хызматкәр гырнагы онуң янына гелип: «Сен мениң баярым билен гөплешип гайт!» дийипдир. Олам гырнагың ызына дүшүп уграндыр; оларың өйүне барып, баярың янына гирен вагтында, ол: «Сен маңа бәш саны жилтге тикип бер!» дийипдир. Мениң доганым хем онуң буйран эшиклерини өлчәп бичипдир-де, иши өз дүканына алып гайдыпдыр. Ине, онсоң ол онуң эшиклерини тикип болуп, шол аялың әрине әлтип берипдир вели, ол хем онуң гейим тикишинден хошал болуп, пуллы гапжыгы гетирмеги хызматкәринә буйрупдыр. Онсоң ол пул бержек боланда, мениң доганым алжак болуп әлини-дә узадан экен вели, шол пурсатда ол аял әриниң еңсесиндә дуран еринден оңа: «Хич зат алма!» дийип ышарат эдипдир. Мениң доганымам ол адама: «Пул бержек болуп ховлугып дурмасана. женап, хачан алсагам вагт тапылар!» диен болуп, ичини тутуп чыкып гайдыпдыр, шейдибем өзүни эшекдән бетер кемсиндирипдир, себәби дийсең, ол бәш тарапдан зыян чекипдир: сөйги дерди, газанчдан галып тозмагы, ачлыгы, ялаңачлыгы хем аргынлыгы — буларың хеммеси биригип, онуң үстүнә агыр бела болупдыр, ол болса чыдан болуп гезип йөрүпдир. Мениң доганым оларың әхли буйран ишлерини эдип гутарансоң, олар оны өз хызматкәр гырнакларына өерен болуп, оны алдап, масгара-лапдырлар. Өерен гижесиндә мениң доганым онуң янына гирмекчи боланында, олар оңа: «Эгер сен шу гижәни эртиреченли дегирмендә ятып гечирсең, гаты гөвы болар!» дийипдирлер.

Мениң доганым оларың гөпинә ынанып, шол гижәни дегирмендә еке ятып гечирипдир, аялың әри болса дегирменчи билен диллешип, оны узынлы гижә дегирмен айлап отурап ялы эдипдир.

Мениң доганым дегирмениң ичинде ятырка, гижэниң ярын-да онуң үстүне дегирменчи гелипдир-де: «Бе, бу өкүз нэме үчин дегирмен айламан бикэр ятыр, бизиң болса үведилмедик бугдайымыз көп» дийип ылгап чыкып, дегирмениң долусына бугдай гуюпдыр. Онсоң элине бир йүп алып гелип, мениң доганымның бойнундан салагада, дегирмениң чархына баглапдыр-да: «Чув, хайда, чалтрак айла дегирмени! Сениң билениң-битирениң ийип-ичип ятмак-ла!» дийип, гамчыны алагада, гомуна-да биркини шарпылдадыпдыр вели, доганым аглап гыгырыпдыр, эмма онуң дадына етен болмандыр. Ине, онсоң олам тэ эртире ченли дегирмен айлап, ун үвөпдир.

Шол вагт хем өйүң эеси гелип, мениң доганымның дегирмен айлаан агажа багыдыгыны гөрүп, сесини чыкарман гидиберипдир, ондан соң ир билен хызматкэр гырнагың өзи онуң янына гелип: «Сениң башыңа дүшен бу ягдая мен бичак гынан-ярын; биз, мениң бикэм икимиз сениң аладаңы эдип йөрүс» дийипдир. Эмма мениң доганымның урлуп хорлананы зерарлы хем ядавлыгындан яңа, онуң жогабыны бермэге-де дили ысмандыр.

Шондан соң доганым. өз өйүне гайдып барыпдыр; онсоң бирден онуң янына шол агшам онуң ника хатыны язан язувчы гелйэр-де, оңа салам берип: «Алла сениң өмрүңи узак этсин! Илкагшамдан эртире ченли гужаклашып-гучушып, нэз-керешме билен кейп чекен адамың йүзи шейле болярмыка!» диййэр. Онда мениң доганым: «Ялан сөзлэни Алла хем ялкамасын!— дийип жибринипдир.— Мүң гезек нэлэт болсун, мен диңе эртире ченли өкүзе дерек дегирмен айлап, ун үвемек үчин баран экеним!»

Онда язувчы оңа: «Сен өз башыңа дүшен затлары маңа айдып бер» дийипдир. Онсоң мениң доганым хем болан затлары гүррүң эдип берипдир вели, язувчы: «Сениң йылдызың ол гызың йылдызы билен бап гелмейэр, йөне вели эгер сен ислесең, мен сениң ол хатыңы үйтгедип берейин» дийипдир. Онда мениң доганым: «Середип гөр, сениң башга мекирлигиң галмадымыка!» дийип жогап берипдир-де, язувчының янындан туруп, өзүниң иш ерине барып, гүзеран гөрмөк үчин газанч эдер ялы иш гетирен болмазмыка дийип гарашмага дурупдыр. Эмма шол вагт бирденкэ ене шол хызматкэр гыз гелипдир-де: «Мениң бикэм билен геплешип гайт!» дийипдир. Онда мениң доганым оңа: «Жэхеннем бол, бедасылың гызы, сениң бикэң билен мениң ишим ёк!» дийипдир. Хызматкэр гызам онуң бу айданыны барып, өз бикесине хабар берипдир. Онсоң мениң доганым эйлесини-бейлесини бауманка, ол аял эпишгеден середип хем агламжырап: «Мениң сөйгүлим, нэме үчин инди сениң билен бизиң ишимиз ёкмуш?» дийип гыгырыпдыр.

Эмма доганым оңа жогап бермэндир. Онсоң ол аял ант ичип, авы ялап, дүйн дегирменде онуң башына дүшен иште

өзүниң гүнәсиниң ёкдугыны, бу ишде өзүниң гүнәсиздигини айдыпдыр. Онсоң мениң доганым онуң оваданлыгына хем гөзел гөркүне майыл болуп, өзүниң дүйнки чекен хорлугыны унудып, онуң ширин-ширин сөзлерине ынаныпдыр-да, онуң эхли этмишлерини багышлапдыр, оңа гөзи дүшүп дуранына шатланыпдыр. Онсоң ол онуң билен яңадан саламлашып, саглык-аманлык сорашып, иш башында бирмейдан гүрлешип отурыпдыр. Ондан соң хызматкэр гыз онуң янына гелип: «Мениң бикәм салам иберди хем шейле дийди: онуң эри бу гүн өз достларының өйүндө ятжак, ол өз достларының янына гиден вагтында, сен бизиңкә гелерсиң-де, мениң бикәм билен тә әртире ченли биле ятып, гиҗәңи хош гечирерсиң» дийипдыр.

Эри болса өз аялына: «Оны сенден дашлашдырмак үчин нәме этсеккәк?» дийипдыр. Онда аялы: «Гел, мен оңа шейле бир мекирлик әдейин вели, гой, ол бүтин шәхере масгара болсун» дийип жогап берипдыр. (Ол аялың этжек мекирликлеринден болса мениң доганым дүйбүнден бихабар экени).

Ине онсоң агшам дүшйәрем вели, хызматкэр гыз мениң доганымың янына гелипдыр-де, оны өз өйлерине алып барыпдыр. Ол аял болса мениң доганымы гөрөн бадына: «Алладан ант ичйән, мениң җенабым, сени бичак гөресим гелди!» диен болупдыр. Онда мениң доганым: «Алланың хақы үчин, хемме затдан өңүрти басымрак бир өпүш!» дийипдыр. Ол гепини соңлап-соңламанка, ол аялың эри бейлеки отагдан чыкып гелипдыр-де: «Алладан ант ичйән, мен сенден диңе саклав башының янында дынарын!» дийип гыңралыпдыр. Мениң доганым хем оңа ялбармага башлапдыр, ол болса онуң ялбармасына гарамандыр-да, оны велиниң янына экидипдыр, вели болса оны гамчы билен урмалы хем дүйә мүндүрип, шәхере айламалы дийип хөкүм әдипдыр. Илат болса оңа: «Ынха, кесекиниң харемханасына гирйәңиң чекйән җезасы!» дийшип гыгырышыпдырлар. Ондан соң хем оны шәхерден чыкарып ковуп гойберипдырлер, ол хем чыкып, нирә гитҗегини билмән дуран экени. Менем горкуп, онуң ызындан етдим-де, оны өзүм экләп-сакламага боюн болуп, ызына алып гайтдым, өзүмем оны шу вагта ченли өз өйүмде саклап гелйәрин.

Халыф болса мениң бу сөзлериме гүлүп хезил этди. Ол: «Берекелла, Дымма, берекелла, геплемезек!» дийди-де, маңа сылаг бермели хем чыкарып гойбермели дийип буйрук берди. Эмма мен: «Өзүмиң бейлеки доганларымың-да башындан геченлери айдып гутарянчам, сенден хич зат алып гитмерин, йөне вели мени көп геплейәндир өйтмегин» дийдим.

ДЕЛЛЕГИН ИКИНЖИ ДОГАНЫ ХАКЫНДА ХЕКАЯТ

«Билер болсаң, мусулманларың хөкүмдары, мениң икинжи доганыма Бакбака диййәрлер, өзи-де тентегрәкди. Гүнлерде бир гүн, ол өз иши билен гидип барярка, бирденкә онуң өңүнден

био гааоы кемпио чыкыпдыр-да: «А-ю, адам, ханы бираз аяк чек! Мен саңа бир юмуш буюржак, эгер гөвнүңден турса, сен оны маңа битирип берерсиң, маслахаты-да Алладан сора» дийипдир. Мениң доганым хем аяк чекипдир вели, ол гарры кемпир: «Мен саңа бир зат айтжак, онуң ёлуны-да саңа салгы бержек, йөне вели сениң гепиң-сөзүң узак болмасын» дийипдир. Мениң доганым: «Айг бакалы, эшидели» дийип жогап берипдир. Онсоң кемпир: «Гөзел ымарат хем ичинден сув акып ятан, хош ысы бурк урян баг хакында, дүрли мивелер хем ал шерап-лар билен агшамдан тә даңдана ченли сени гужагына гысып ятжак гөзел нәзенин хакында сен нәме айдарсың? Эгер сен мениң айдышым ялы этсең, эшрет гөрерсиң» дийипдир.

Мениң доганым болса ол кемпириң бу айданларыны эши-дип: «Ханым сен нәме үчин бу иш билен ала-бөле маңа йүз-лендиң? Сен мениң нәмәме хөвес этдиң?» дийип сорапдыр. Он-да ол кемпир мениң доганыма: «Кән гепегич болма дийип, мен саңа айтдым ахыры! Сесиңи чыкарма-да, дүш ызыма» дийип жогап берипдир. Ол кемпир шейле дийипдир-де, ызына өврү-лип уграберипдир, мениң доганым хем онуң айдан затларына гызыгып ызына дүшүберипдир. Ине, онсоң олар бир топар хызматкәрли затлы уллакан бир жая барыпдырлар, кемпир оны ызына тиркәп, йүзүниң угруна ёкарык чыкыберипдир, ме-ниң доганым ажайып көшкде пейда болупдыр.

Онсоң ол өйүң адамлары оны гөрүп: «Сени бу ере ким алып гелди?» дийип, доганымдан сорапдырлар. Кемпир болса: «Оңа азар бермәң, кесиң сесиңизи, онуң йүрегини дарык-дырыжы болмаң, ол бир ишчи, эзи-де bize герек адам» дийип-дир. Ондан соң кемпир оны безегли бир отага алып барыпдыр вели, онуң ялы оңат отагы доганым хич хачан гөрмөн экени. Олар шол отага гирипдирлерем вели, бирнәче аял туруп, ме-ниң доганыма салам берип, оны өз янларына гечирип отурдып-дырлар, арадан биразажык салым геченсоң болса, онуң гула-гына улы гыкылык эшидилипдир, бирденкә хызматкәр гыр-наклар пейда болупдыр, оларың арасында болса йүзи долан ай ялы ялпылдап дуран бир овадан гыз бар экени. Мениң дога-ным хем онуң йүзүне назар салып, еринден турагада, ол гыза эглип тагзым эдипдир, гыз болса онуң саламыны алып мүбә-рекләпдир-де, отурмагы теклип эдипдир. Ол хем отурыпдыр вели, гыз оңа йүзленип: «Алла сениң мертебәңи белент этсин, сенде ягшылык диен зат бармыдыр?» дийип сорапдыр. Мениң доганым болса: «Ханым, мениң бүтин калбым ягшылыктан до-лудыр!» дийип жогап берипдир. Ондан соң ол гыз иер-ичер ялы зат гетирмеги буйрупдыр, оңа хер дүрли тагамлар гетирип берипдирлер, онсоң олам иймәге башлапдыр. Шонлукда ол гыз гүлмекден яңа өзүни рахатландырып билмәндир, мениң дога-ным онуң йүзүне серден вагтында болса, ол гыз оңа гүлйән ялы терзде өз хызматкәрлерине бакан өврүлипдир. Онсоң ол

гыз мениң доганыма өз сөйгүсини гөркезмек билен, оңа лак атып, дегшип башлапдыр, мениң доганым болса, эшеклигини эдип, хич зада дүшүнмән, йүрегиндәки хыжувыны саклап билмән гыжынып отурышына, ол гыз, хакыкатдан-да, өзүни сөййән-дир өйдүп, ондан тамакин болуп отуран экени.

Нахар ийлип боландан соң, шерап гетирипдирлер, ондан соң болса хер бири тәзе доган ай ялы, эллери тарлы он саны хызматкәр гыз гелип, дүрли оваз бәлен якымлы яңланян айдымлар айтмага башлапдырлар. Мениң доганымың шатлык жошгуны серинден ашып, ол гызың элинден булгуры алып башына чекипдир-де, онуң өңүнде аяк үстүне галыпдыр. Ондан соң болса булгуры гыз ичипдир вели, мениң доганым оңа: «Нош болсун!» дийипдир-де, оңа баш эгип, тагзым эдипдир. Ондан соң гыз оңа ене бир булгур шерап берипдир, ол шоны ичипдирем вели, гыз онуң еңсе чукурына дүвүндирип гойберипдир. Доганым онуң бу болшуны гөрүп, эдил еңсесинден итилен ялы болуп дашарык дазырдап чыкыпдыр. Шол вагт хәлки кемпир оңа гөз үмләп: «Долан ызыңа!» диен шекилде ышарат эдипдир. Ол хем доланыпдыр. Онсоң гыз оңа отурмагы теклип эдипдир, ол хем отурыпдыр, өзи-де доланып сесини чыкарман отурыпдыр, эмма гыз оны ене урмага башлапдыр. Шонлукда, ол гыз өз ураны биленем оңман, хызматкәрлерине-де оны урдурыпдыр, өзи болса гарры кемпире: «Мен мундан оңат зат гөрән дәлдирын!» дийипдир. Кемпир болса: «Хава, раст айдяң, ханым!» дийип селенипдир.

Онсоң хызматкәр гызлар оны тә өзүнден гидип йыкылянча урупдырлар. Соң мениң доганым өзүне гелип, ябан этмәге угран вагтында, кемпир онуң ызындан етип: «Биражажык гайрат әт-де, чыда, ондан соң сен өз гөвнүң ислейзини газанып билерсиң» дийипдир. Онда доганым: «Мен хачана ченли сабыр эдип чыдайын? Еңсәме урулмакдан яңа мен хушумы йитирдим ахыры» дийипдир. Онда кемпир: «Гыз серхош болан вагтында, сен гөвүн максадыңа етип билерсиң» дийип жогап берипдир. Мениң доганым ене өз ерине гелип отурыпдыр. Онсоң хызматкәр гызларың бириси-де галман, хеммеси өр аяк үстүне галыпдырлар, шол вагт гыз мениң доганымың үстүне хош ысла атырлар сенип, мүшк-анбарлар билен галламалы, үстүне гүл сувуны пүркмели дийип буйрук эдипдир. Олар хем гызың айдышы ялы эдипдирлер. Ондан соң ол гыз: «Алла сениң мертебәңи белент әтсин! Сен мениң өйүме гелип, мениң хемме шертлерими бержай әтдиң, өзүмиң гаршыма чыкан адамлары болса ковуп чыкарырдым. Эмма сабырлылык гөркезенлер болса өз гөвүн-ислеглерине етйәрдилер» дийипдир. Мениң доганым хем оңа: «Ханым, мен сениң гарып гулуңдырын хем сениң өз элиңдәки адамдырын» дийип жогап берипдир. Онда гыз: «Билип гой, Алла мени шадыянлыгы сөййән эдип ярадыпдыр, онсоңам кимде-ким маңа табын болян болса, шол хем өз гөвүн-

-ислегине етип билйэр» дийипдир. Ондан соң ол шол жайда бар болан адамларың хеммесиниң шатлык билен долуп-дашмагы үчин, өзүниң хызматкэр гызларына иң ёкары чекимлере гыгырып айдым айтмагы буйрупдыр. Ондан соң болса ол гызларың бирине: «Сен өз женабыңы алып гит-де, этмели затлары әдишдирип, онсоң оны дерревиң өзүнде мениң яныма алып гел» дийипдир.

Хызматкэр гыз мениң доганым алып уграпдыр (доганым болса өзүне ол гызың нәме әтжекдигини-де билмейэр экени); шол пурсатда хэлки кемпир онуң ызындан етип: «Гайрат эт, гайрат эт, инди кән зат галмады!» дийипдир. Шондан соң мениң доганымың йүзи ягтылып гидипдир, онсоң ене ол хызматкэр гызың янына барыпдыр (кемпир болса зол ёлбойы оңа: «Гайрат эт, сен зийәм максадыңа етдиң!» диййэр экени); мениң доганым болса кемпире йүзленип: «Бу хызматкэр гыз маңа нәме әтмекчи?» дийип сорапдыр. Кемпирем оңа: «Бу ерде ягшылыкдан башга зат ёкдур! Мен саңа кепил боларын! Ол сениң гашларыңы гаралап, муртуңы тимарламакчы!» дийип жогап берипдир. Онда мениң доганым: «Гашымың гарасы-ха сабын билен ювсаң айрылар гидер вели, йөне муртумы ёланда агырдар-да!» дийипдир. Онда кемпир: «Сен онуң кежине гайдыжы болаймагын, хәзир онуң йүреги саңа майыл болупдыр» дийипдир. Ине, онсоң мениң доганым гашының гараланмагына хем муртуның ёлунмагына чыдам әдип дурупдыр. Хызматкэр гыз оны тимарлап боландан соң, өз бикесиниң янына барып, бу барада оңа хабар берипдир вели, ол гыз: «Ене бир кеми галды: сен онуң сакгалыны-да сыр, гой, ол түй чыкмадык оглан ялы болсун» дийипдир. Хызматкэр гыз хем мениң доганымны янына гелип, өз бикесиниң берен буйругыны оңа айдыпдыр. Мениң акмак доганым болса: «Онсоң мен ненең әдип, утанман нәме гөрнүп билерин?» дийипдир. Онда кемпир: «Ол муны диңе сениң түйжерип дурмазлыгың үчин, сениң сакгал-муртуң йүзүне батып дурмазлыгы үчин, сениң тимарлыжга гөрүнмегиң үчин әдйэр ахыры. Ол саңа түйс йүрекден ашык болуп, йүрегинде ышк оды дөрәпдир, гайрат эт ахыры: сениң ислегин бержай болжак болуп дур» дийип дүшүндирипдир.

Онсоң мениң доганым оңа-да кайыл болуп, хызматкэр гызга табын болуп дуруп, оңа сакгалыны-да сырдырыпдыр. Ине, онсоң хызматкэр гыз оны гашлары гаралдылан, сакгал-мурты сырылан, йүзи гызардылан гөрнүшде алып гелипдир! Гыз муны гөрүп алланичигси болуп горкупдыр, сонундан болса оңа гүлкүси тутуп, гүле-гүле кесе йыкылыпдыр-да: «Женабым, болса-да, сен өзүңиң шу сыпатларың билен мени хайраң галдырдың!» дийипдир. Ондан соң ол гыз мениң доганым еринден турзуп, оңа бөкежекләп танс этдирипдир. Ол хем онуң буйругына гөрә, патырдыклап танс әтмәге дурупдыр вели, яцкы овадан гыз әлине яссык илсе-де, көвүш илсе-де гайгырман, оңа

зыңмага дурупдыр, бейлеки хызматкәр гызларам элине илен зат билен оны урмага башлапдырлар, алма-да габат гелсе, туршумы-сүйжүми, пыртыкал-да габат гелсе, оңа дазырдадып сала-сала, бичәрәни тә өзүнден гидип йыкылянча урупдырлар, эндам-жаныны гөк-ала эдипдирлер.

Шондан соң гарры кемпир оңа: «Инди сен өз максадыңа етдиң. Инди сен урларын өйдүп горкма, йөне инди диңе бир шерти галды, ол хем болса: ол гыз серхош болан вагтында, өзүниң хемише эдехэatine гөрә, илки өзүниң хемме эшиклерини, көйнек-балакларыны бүтинлей чыкарып, чув ялаңач болар. Он-соң ол сениңем өз эшиклериңи чыкарып, чув ялаңач болуп ылгамагыңы талап әдер. Онуң өзи сениң өңүңден гачар, сенем оны нирә гитсе сыпдырман коваламалысың. Онсоң шол бар-маша сениң уждыдың турар вели, ана, шол вагт хем ол саңа наме әтсең ыгтыяр берер» дийипдир.

Ондан соң ол гыз оңа: «Сыпыр эшиклериңи» дийипдир. Мениң доганым хем өзүниң хемме эшиклерини чыкарып ялаңачланыпдыр (өзи вели утанжындан ере гирәйжек боляр экени), онсоң ол гыз оңа: «Ханы инди тур-да, ылга, менем ылга-жакдырын—дийип, өзи-де эшиклерини чыкарып ялаңачланыпдыр-да:— Эгер сен бир зат әдесиң гелйән болса дүш ызыма!» дийипдир. Ине, онсоң ол гыз онуң өңүңден гачып уграпдыр, доганым хем оны коваламага башлапдыр. Ол гыз бир тамдан икинжи тама гачярмыш, мениң доганым хем ызындан галман ковярмыш. Ахыры ол гыжнып ковуп йөркә, онуң уждыды саңгаты болуп турупдыр. Гыз хем оны гөрүп, бир гараңкы тамың ичине гачып гирипдир вели, мениң доганым хем онуң ызы билен шол тама урдуруп гирен бадына, бир юкалан тагтаның үстүне басанда, ашагы опурылып, дик ашаклыгына гүпүрдәп, йынылып гачаныны өзи-де дуйман галыпдыр. Шол жайдан ашак йыкылып дүшенден соң гөрсе, ол көчәниң ортасында, дери-гөн сөвдасы әдилйән дери базарының ичинде сомалып дуран экени. Ине, онсоң мениң доганымың бу әлхенч гөрнүшде— чув ялаңач болуп, уждыдыны турзуп, сакгалы-гашы сырылгы, йүзүни чым гызыл әдип дуршуны гөрән базарчылар гызыл-гыран болшуп, әл чарпышып гыгырышырлар-да, оны шол ялаңачлыгына дери билен, гөн билен урмага башлаярлар, мениң доганым болса хушуны йитирип йыкылып галяр. Онсоң оны шол дуршуна эшеге йүкләйәрлер-де, велиниң янына алып барярлар. Вели хем оны гөрүп: «Бу ким?» дийип, олардан сорапдыр. Олар болса: «Бу шу болуп дуршуна везириң өйүнден ашак тогала-нып гачып, бизиң арамыза дүшди» дийипдирлер. Ине, онсоң вели хем оңа темми берип, онуң бойнуның йүзүне йүз гамчы урмалы, ондан соң хем Багдатдан ёк әдип ковуп гойбермели дийип буйрук берипдир. Оны кован вагтларында, мен эшидип, ызындан етдим-де, оны огрынлык билен ене шәхере гайтарып гетирдим, ондан соң өзүм онуң гүзеранына етерлик харжыны

бермеги өз үстүмө алдым. Эгер мен гайратлы адам болмадык болсам, онда ол тетелли адама ягшылык этжек болуп азара галып йөрмездим ахыры».

ДЕЛЛЕГИН ҮЧҮНЖИ ДОГАНЫ ХАКЫНДА ХЕКАЯТ

«Мениң үчүнжи доганым хақында айдыланда болса, онуң адына Факык диййэрлер, өзи-де көр. Ыкбалы хем язгыды бир гүн оны улы бир өйүң үстүнден элтипдир вели, ол хем өй эсинден тамакин болуп, ол өзи билен геплешер өйдүп хем ондан нәме-де болса гараз бир затжык диләп аларын өйдүп, онуң дервезесини какыпдыр. Өйүң эеси-де ақырдан гелип: «Ким-ов дервезени какян?» дийип сорапдыр. Эмма оңа жогап берен адам болмандыр. Ондан соң өй эесиниң ене батлы сес билен «Ким-ов?» дийип, гайталап сорандыгыны доганым эшитсе-де, оңа жогап бермәндир. Онсоң өй эесиниң гапа бакан йөрәп гелиннини доганым эшидип дурса-да сесини чыкармандыр, ол гелип дервезени ачыпдыр-да: «Саңа нәме герек?» дийип, доганымдан сорапдыр. Мениң доганым болса оңа: «Алланың хақы үчин, гөвнүңден чыкараның!» дийипдир. Онда өй эеси: «Сен керми?» дийип сорапдыр. Мениң доганымам: «Хава» дийип жогап берипдир. Онда өй эеси оңа: «Ханы, әбер элиңи!» дийипдир. Мениң доганымам өй эеси бир зат бержекдир өйдүп, оңа элини узадыпдыр вели, олам онуң элинден тутуп, тә иң ёкаркы тамың үстүне барянча, басганчакдан ёкарлыгына идип экидипдир. Мениң доганым болса өз янындан ол адам өзүни одук-будук зат билен нахарлап, элине-де гараз бир затжык берип гойберер дийип чак эдипдир.

Өй эеси оны ёкары чыкарып: «Хава, көр, саңа нәме герек?» дийип, доганымдан сорапдыр. Мениң доганым болса шол өңки айдышы ялы: «Мерхеметли Аллатагаланың ёлуна айдан-диениңден гараз бир затжык берсең боляр» дийип жогап берипдир. Онда өй эеси: «Нәме, Алланың саңа гоюп гиден зады бармышмы бу тайда!» дийип херрелипдир. Онда мениң доганым оңа: «Пә-хей. сен-ә, бей дийжек болсаң, шо тайда, дервезәң агзында, ердекәк айдайсаң болмадымы?» дийип иңирдәпдир. Өй эеси болса оңа: «А сен нәме, харамзада, мениң билен шол ерде бада-бат геплешәймедиң?» дийип жогап берипдир. Онсоң мениң доганым: «Ери, сен инди мени нәтмекчи боляң?» дийип, ондан сорапдыр. Ол болса: «Мениң саңа берер ялы задым ёк» дийип жогап берипдир. Онда мениң доганым: «Мени басганчакдан ашак өзүң дүшүрип гойбер онда» дийипдир. Өй эеси болса: «Хонха ёлуң, гидибер өзүң» дийип жогап берипдир. Ине, онсоң доганымың өзи ашак дүшүп уграп, дервезе билен аралыкда йигрими басганчак галан вагтында, бирденкә аягы тайып йыкылыпдыр-да, дервезә бакан тогаланып гидипдир,

өзи-де шонда келлесини ярдырыпдыр. Онсоң шол ерден нирэ баряныны-да билмэн, чыкып уграпдыр вели, өзүниң көр ёлдашларындан бирнэчеси ызындан етип: «Бу гүн элиңе нэме дүшүрүп билдиң?» дийип, ондан сорапдырлар. Мениң доганым болса өзүниң нэхили зада дучар боландыгыны оlara гүррүң эдип берипдир-де, соңундан: «Доганлар, мен өзүмиң озалкы галанжа пулумдан бирнемежик алып, өзүме харч эдинмесем болжак дәл» дийипдир.

Яңкы өй эеси болса гараба-гара оларың ызларына дүшүп баршына доганымың гүррүңини эшидип гелйэр экени, эмма доганым билен онуң ёлдашлары өз ызларына дүшүп гелйән адамдан бихабар экени. Онсоң мениң доганым өз өйүниң деңесине етип, өйүне совлуп гирипдир вели, ол адам хем онуң ызысүре барып гирипдир (доганымың болса ондан хабары ёк экени), ине доганым өз ёлдашларының гелерине гарашып отурыпдыр. Онсоң ёлдашлары гелипдир вели, доганым олар: «Гапыны ичинден илдириң-де, өйи барлаң, бизиң ызымыз билен өе башга бир ят адам гирен болаймасын» дийипдир. Ол адам мениң доганымың бу айданыны эшидйэр-де, өйүң ёкарсындан салланып дуран йүпден япышып ёкарык гаяр. Көрлер болса өйүң ичини сермешдирип барлап, хич хили үйтгешик адам тапмандырлар. Ондан соң олар үйшүп, мениң доганымың янында отурырла-да, өзлериниң пулларыны санамага башлаярлар. Санап гөрселер, он ики мүң дирхем болайыпдыр!

Ондан соң олар пулы ене тамың бир бурчунда гоюп, онуң ужундан херси өзүне гережигини аляр, галаныны болса шол ере атыпдырлар. Олар пулы гоюп, тапан-тупанжа затларыны өңлерине алып, нахар-шам эдинмэге башландырлар.

Мениң доганым бирденкэ диңширгенип, өз янарында ким-де болса бир ят адамың бардыгыны онуң агзының гөвүшешинден аңлап, өз ёлдашларына: «Бизиң арамызда бир ят адам-а бар!» дийипдир-де, элини узадыпдыр вели, онуң эли хэлки өй эесиниң якасындан илипдир. Ине, онсоң олар оны көрүң элине бүре дүшен ялы эдип, шапладып тутагада, гүтдеде-гүтде, мазалыжа онуң сувуна дегипдирлер. Уруп кейпден чыканларындан соң болса: «Дат-бидат, ай, мусулманлар, етевериң, бизиң ичери-мизе огры гелип гирипдир, бизиң йыгнанжа пулумызы-да огурлажак боляр!» дийшип гыгырышыпдырлар.

Оларың гыкылыгына адамлар ерли-ерден ылгашып гелип, бир топар жеменде үйшүпдир. Яңкы адам хем оларың янына барып, өзи-де оларың бири ялы, көр болан болуп гөзүни чаларак юман болупдыр-да, гайтам оларың өзлерине огурлык япып гыкылыклап башландыр вели, оңа хич кимем шүбхеленмэндир. Ол адам көрлериң өзлеринденем бетер болуп: «Ай, мусулман гардашлар, мен диңе Алланың өзүне сыгынярын, мен солтана арз эдйэрин, Аллаңың хем велиниң эденине кайыл!» дийип



ਜਮੁਨਾ
ਸੁਖਦੇਵ